

श्रीवेदान्ताचार्यविरचिता
अधिकरणसारावली

SGDF

Sri Gangeskhori Digital Foundation

SGDF

Sri Gangeeswarar Digital Foundation

SGDF

Sri Gargeshwari Digital Foundation

SGDF

So Gargishwar Digital Foundation

4875

श्रीवेदान्ताचार्यविरचिता अधिकरणसारावली

इयं च

श्रीशैलादङ्गि लक्ष्मीनरसिंहकुमार कुमारतातार्य

कविभूषणस्वामिभिः प्रत्यवेक्षितां

अ. वी. नरसिंहाचार्यैः, ति. वि. चे. नरसिंहाचार्यैश्च

परिशोधितां १९०९ तमवर्षे मुद्रितामनुसृत्य

१९३६

आर्. वेङ्कटेश्वरकम्पन्यधिकारिभिः आनन्दमुद्रायन्त्रालये

द्वितीयवारं मुद्रिता

विजयतेतराम्

MADRAS.

Copyright Reserved.

SGDF

Set Gargeshwari Digital Foundation

SGDF

Sri Gargeshwari Digital Foundation

श्रीमते रामानुजाय नमः

अधिकरणसारावली

श्रीमान्वेङ्कटनाथार्यः कवितार्किककेसरी ।

वेदान्ताचार्यवर्यो मे सन्निधत्तां सदा हृदि ॥

—♦♦♦— (शास्त्रावतारः) —♦♦♦—

स्वस्ति श्रीरङ्गभर्तुः किमपि दधदहं शासनन्तत्प्रसक्त्यै
सत्यैकालम्बि भाष्यं यतिपतिकथितं शश्वदद्वाप्य युक्तान् ।
विश्वस्मिन्नामरूपाण्यनुविहितवता तेन देवेन दत्तां
वेदान्ताचार्यसंज्ञामविहितबहुवित्सार्थमन्वर्थयामि ॥ १

श्रीमद्भ्यां स्यादसावित्यनुपधि वरदाचार्यरामानुजाभ्यां
सम्यग्दृष्टेन सर्वसहनिशितधिया वेङ्कटेशेन कृप्तः ।
सेव्योऽसौ शान्तचित्तैः श्रवणरसनया शान्तिलाभार्थिभिर्वा
सिद्धशरीरकार्ये सहजबहुगुणः स्रग्धरादुग्धराशिः ॥ २

तद्यन्तस्वान्त^१वादिन्यधिकरणगणे पौनरुक्त्योक्तबाधौ
मन्दत्वासङ्गतत्वे विशयमफलतां मानबाधं च मन्तुन् ।
दिङ्मोहक्षोभदीनान् दिनकरकिरणश्रेणिकेवोज्जिहाना
हृद्या पद्यावलीयं हृदयमधिगता सावधानान्धिनोतु ॥ ३

गम्भीरे ब्रह्मभागे गणयितुमखिलं कः प्रवीणः प्रमेयं ?
दिङ्मात्रं दर्शयन्नप्यहमिह निपुणैः प्राध्वमध्यक्षणीयः ।
मा भून्निश्शेषसिद्धिस्तदपि गुणविदः स्फीतनिस्सीमरत्ने
मध्येहारं निधेयम्महति जहति किम्मौक्तिकं लब्धमब्धौ ? ॥ ४

वेदार्थन्यायचिन्त्ये प्रथममधिगतः कर्मवर्गः प्रमाणैः
 भेदैरङ्गैः प्रयुक्त्या क्रमविरचनयाऽथाधिकृत्याऽतिदिष्ट्या ।
 तत्राशेषैर्विशेषैस्तदनु तदनुवर्त्यूहतः प्राप्तबाधैः
 तन्त्रेणाथ प्रसक्त्या तत उपरि चतुर्लक्षणी देवतार्था ॥ ५

प्राग्धर्मेऽल्पास्थिरार्थे प्रशमितविशये तादृशाराध्ययुक्तेऽ-
 यातश्शारीरकांशे बहुविधमहिम ब्रह्म मीमांसितव्यम् ।
 कृत्स्नस्वाद्ध्यायसाङ्गाद्धयनसमुदितापातबुद्ध्यैव कर्म
 त्यक्त्वाऽऽदौ ब्रह्मचिन्तां किमिति न कुरुतान्तन्न तुल्योक्यबाधात् ॥

प्रावण्यं प्राक्त्ववर्गे सफलयतनतोपासनाङ्गत्वतोऽपि
 व्याख्यारूपेऽत्र शास्त्रे क्रमनियतिरसौ स्याच्च मुख्यक्रमेण ।
 मानत्वादिर्विचार्यः पुरत इह तथा वाक्यवेद्यात्पदार्थो
 दृष्टान्तश्चोपमेयाद्यदि मधु सविधे यातु चाद्रिं किमर्थम् ॥ ७

व्याचख्युः केऽपि तापत्रयहतिमितरे साधनानां चतुष्कं
 काण्डेऽस्मिन् पूर्ववृत्तं कथयति निगमः कर्मचिन्ताफलन्तत् ।
 साङ्गाधीतिर्हि सूते विशयमवसरः क्वात्र तन्त्रान्तरादे-
 रौचित्यस्थापितोऽयं क्रम इह न पुनश्चोदनासंप्रयुक्तः ॥ ८

नित्यप्राप्तस्य कण्ठस्थितकनकनयान्निर्विशेषस्य लब्धि-
 मिथ्याभूतं निवर्त्य श्रुतिशकलभुवः प्रेक्षणात्तन्निवृत्तिः ।
 कर्मैवं क्वोपयुक्तं प्रतिभटमपि तद्वृत्ततोक्तिर्मदुक्ते
 प्राप्ताऽत्रेति प्रलापे प्रतिवचनगतिर्भाषिता विस्तरेण ॥ ९

मीमांसायाः कबन्धं कतिचन जगृहूराहुकल्पं शिरोऽन्ये
 किन्तैरन्तर्विरोधप्रमुषितमतिभिर्बाह्यकल्पैर्भ्रमद्भिः ।

स्वाद्ध्यायाद्ध्यायकात्स्न्ये स्वविधिपरविधिप्रेरणा तावदास्तां
 कृत्स्नापातप्रतीतौ किमिति कृतधियः कृत्स्नचिन्तान्न कुर्युः ? ॥ १०

प्राधीतस्यैकरूपप्रयतननियतादेकरूपोपकारा-
द्विद्यास्थानैक्यसिद्धौ क्रमनियतियुताकाङ्क्षैकप्रबन्ध्यम् ।
अद्वयायादिष्विवावान्तरविषयफलाद्यन्यताऽत्राप्यभेत्ती
तत्तुल्यः कर्तृभेदः कलिबलकलुषैः कल्पितोऽर्थे विरोधः ॥ ११

तत्तद्वैशिष्ट्यभेदाद्यदगणि भिदुरा देवता पूर्वभागे
संज्ञावैषम्यमात्रादपि कथमियताऽधीतयष्टव्यभङ्गः ? ।
उद्देश्याकारभेदोऽस्त्ययमिह हविषामुक्तिभिन्ने प्रयोगे
दौर्बल्यं त्वक्षवेद्यान्मितिचरमतया द्रव्यतो देवतायाः ॥ १२

जैमिन्युक्तं विरुद्धं यदिह बहुविधन्दर्शितं सूत्रकारै-
स्तस्मादतैकशास्त्र्यं हठकृतमिति न ब्रह्मसंवाददाढ्यात् ।
तन्नस्तात्पर्यभेदैर्विहतिपरिहृतिः काण्डवत्काण्डयोस्स्यात्
बाह्याक्षेपार्थगूढाशयवचनभवच्चान्तिशान्त्यादिसिद्धेः ॥ १३

आक्षिप्य स्थापनीयाः कतिचिदिह नयाः पूर्वकाण्डप्रणीताः
केचिद्व्युत्पादनीयाः कचिदपवदनं ख्याप्यमौत्सर्गिकस्य ।
इत्थं सर्वत्र चिन्ताक्रम इति समतां वीक्ष्य मध्यस्थदृष्ट्या
शास्त्रैक्ये पौनरुक्त्यप्रभृतिपरिहृतिस्सावधानैर्विभाव्या ॥ १४

वृत्तिग्रन्थे तु जैमिन्युपरचिततया षोडशाध्याय्युपात्ता
सङ्कर्षः काशकृत्स्नप्रभव इति कथं तत्त्वरत्नाकरोक्तिः ।
अत्र ब्रूमस्सदुक्तौ न वयमिह मुधा बाधितुं किञ्चिदर्हा
निर्वाहस्तूपचारात् कचिदिह घटते ह्येकतात्पर्ययोगः ॥ १५

सौत्री सङ्ख्या १ शुभाशीरधिकृतिगणना २ चिन्मयी ब्रह्मकाण्डे
तादर्थ्येऽनन्तरत्वेऽप्यधिकरणभिदा नाल्पसारैः प्रकल्प्या ।

३अक्षोर्म्याशाहिकाष्टाद्विरदमुनिवसूर्म्यद्वितत्त्वातिशक्य-
क्षैरक्षैः प्रयाजैरिह भवति रसैः पादनीतिप्रबन्धः ॥

१६

शास्त्रं त्वेतत्समन्वित्यविहतिकरणप्राप्तिचिन्ताप्रधानै-
रद्धयायैष्षोडशाङ्घ्रिद्विकयुगभिदुरं षट्कभेदादिनीत्या ।

तत्रायं वक्ति सिद्धं विषयमपि परन्तत्पतिद्वन्द्वियुगं
स्वप्राप्तेस्साधनं च स्वयमिति हि परं ब्रह्म तत्रापि चिन्त्यम् ॥१७

तत्राद्येऽत्यन्तगूढाविशदविशदमुस्पष्टजीवादिवाचः
पश्चात्समृत्त्यादिकैरक्षतिरहितहतिः कार्यताभ्रेन्द्रियादेः ।
दोषादोषौ तृतीये भवभृदितरयोर्भक्तिरङ्गानि चाथो-
पासारोहप्रभावोत्क्रमसरणिफलान्यन्तिमे चिन्तितानि ॥

१८

स्रष्टा देही स्वनिष्ठो निरवधिमाहिमापास्तबाधश्रिताप्तः
खात्मादेरिन्द्रियादेरुचितजननकृत्संसृतौ तन्त्रवाही ।
निर्दोषत्वादिरम्यो बहुभजनपदं स्वार्हकर्मप्रसाद्यः
पापच्छिद्रह्यनाडीगतिकृदतिवहन् साम्यदश्वात् वेद्यः ॥

१९

विध्युक्त्याऽधीत्य वेदान्विधिवलविरतावन्यजादेव रागात्
कृत्स्नं मीमांसमानाः क्रमत इति परब्रह्मचिन्तान्तरन्ति ।
प्राप्ते तुर्ये युगेऽस्मिन् परिमितबलधीप्राणतद्विघ्नदृष्ट्या
कालक्षेपाक्षमत्वात् कतिचन कृतिनश्शीघ्रमन्ते रमन्ते ॥

२०

रागान्मीमांसते चेत् स्वयमिह यततां किं गुरुकृत्येतिचेन्न
ब्रह्मज्ञानाप्तये गुर्वभिगमनविधेस्तेन तत्त्वोपदेशात् ।
सद्विद्याचार्यवत्त्वे प्रथयति च परब्रह्मवित्तिन्तथान्या-
प्याचार्यादित्यधीते नियमविधिरसौ निश्चितो नीतिविद्भिः ॥२१

सिद्धे व्युत्पत्तिराद्या न भवति न च धीर्लक्षणाद्युज्यतेऽस्मिन्
किं शास्त्रेणान्यसिद्धे न च निशमयितुस्सिद्धबोधे फलं स्यात् ।
ब्रह्मण्येवन्न मानान्युपनिषद इति स्तम्भिते तद्विचारे
शास्त्रारम्भं चतुस्सूत्र्यघटयदुचितैर्न्यायभेदैश्चतुर्भिः ॥ २२

सिद्धे व्युत्पत्त्यभावे स्वरिव फलतया लक्ष्मभङ्गे च लभ्यं
ब्रह्मान्योक्त्याऽनुमानप्रमितमपि भवत्वंशतश्शास्त्रवेद्यम् ।
विध्यर्थत्वेऽप्यबाधात्परविषयवचस्वार्थमानं भवेदि-
त्यन्वारुहोक्तिर्देन्यन्न हि सहत ऋजुस्सूत्रकृद्वावदूकः ॥ २३

द्वाभ्यामादौ प्रतीतिप्रजननमुदितं सिद्धरूपे परस्मिन्
द्वाभ्यां वैफल्यशङ्का तदनु परिहृता शास्त्रतज्जन्यबुद्ध्योः ।
औचित्यानेकभाष्यस्वरसगतिमती प्राक्तनी वर्तनीयं
शास्त्रारम्भार्थमेकं त्रितयमपि परं शास्त्रमित्याहुरेके ॥ २४

यत्तत्सेनेश्वरार्यैरगणि वकुलभृत्किङ्करैरङ्गचकारि
व्यासार्यैर्न्यासि च द्विश्रुतमिति विशदं विष्णुचित्तैर्विवत्रे ।
अश्रौषं शेषकल्पादहमपि विदुषो वादिहंसाम्बुवाहात्
अद्धा निर्द्धार्यतेऽतश्चतुरधिकरणी ब्रह्मचिन्तोपयुक्ता ॥ २५

व्युत्क्रम्यात्ताद्यतुर्यावभिदधति नयौ केचिदप्राप्तमेतत्
बोधासिद्धौ कथं तत्फलमिह विमृशेत् सिद्धवत्कारमान्द्यात् ।
मध्यौ द्वौ रूपनामप्रजननविषयौ यद्विदुस्तच्च मन्दं
सत्युक्तेऽपेक्षितेऽर्थे विफलविभजनं नोचितं नीतिसूत्रे ॥ २६

इति शास्त्रावतारः ॥

SGDF

Shri Gangeeswari Mahavidyalaya, Bangalore

—♦—(अथ जिज्ञासाधिकरणम् ॥ १ ॥)—♦—

कार्ये व्युत्पत्तिराद्या नियतमिति गिरस्तत्परा एव सर्वा
नान्या वेदेऽपि नीतिस्तत उपनिषदामूषरप्रायतैव ।

नातस्तद्वेद्यमीमांसनमुचितमिति प्रत्यवस्थीयमाने
सिद्धे व्युत्पत्तिमाद्यां बहुमुखमवयन् ब्रह्म जिज्ञास्यमाह ॥ २७

अङ्गुल्या निर्दिशन्तः किमपिकिमपि तद्वाचकांशैः प्रयुक्तैः
बालान् व्युत्पादयन्ति क्रमभवमिलितज्ञापकत्वं विदन्तः ।
सङ्घातास्ते पदानां विदधति च धियं क्वापि सिद्धे विशिष्टे
कर्तव्ये क्वापि चेति क्वाचिदिह नियतिश्शब्दशक्तेर्न कल्प्या ॥ २८

संसारेऽनादिसिद्धे मुहुरनुभवतस्सञ्चितास्संस्क्रियास्स्यु-
स्संस्कारोद्बोधकाश्च स्वयमुपनिपतन्त्यप्रकम्प्यात्प्रवाहात् ।
तत्तज्जातीयभेदग्रहणसमुचिता वृत्तयस्तन्निदानाः
तद्वत्स्याच्छिक्षकादिव्यवहृतिषु शिशोरैदमर्थ्यादिवोधः ॥ २९

दक्षैराधोरणाद्यैरनुमितविविधस्वप्रयासोपयोगैः
शिक्षाभेदा विचिता गजविहगमुखान् ग्राहयद्भिः प्रयुक्ताः ।
तस्मात्सार्थो मनुष्यप्रभृतिषु च तथाभूतशिक्षाविशेषः
कल्पो भाष्योदितो यन्न यदि कथमसौ कल्पतेऽन्योऽपि मार्गः ॥

कस्मैचित्सिद्धमर्थं कमपि कथयितुं चेष्टया चोद्यमानः
तस्मै तं वक्ति तद्धीसमविषयतया शिक्षते तद्वचोऽन्यः ।
आदिष्टो बोधनार्थं यदिह वितनुते तत्तदर्थं हि युक्तं
तद्वाक्यात्सिद्धवेदी प्रयतत इति चेदस्त्वनादेशिकन्तत् ॥ ३१

पुत्रस्तेऽभून्न सर्पोऽयमिति वचनतः प्रीत्यभीत्यादिलिङ्गैः
तद्योग्यार्थन्तदूहं विषयनियतिरासक्तिपूर्वः क्वाचित्स्यात् ।

आवापोद्वापभेदात् प्रतिपदनियता शक्तिरप्यत्र सिद्धयेत्
भूयोदृष्ट्यादिसाहाय्यकमिह वचसः कार्यपक्षाविशिष्टम् ॥ ३२

कार्ये व्युत्पत्तिराद्या भवतु तदपि किं शक्तितात्पर्यसिद्धेः
प्राग्व्युत्पत्तिः क्रियायां नृवचसि निगमे त्वन्यथेत्यभ्युपैषि ।
स्थाप्याऽतोऽनन्यथासिध्यनुगमनियतैस्सत्प्रयोगैर्हि शक्तिः
कोऽसौ पाञ्चाल इत्याद्युचितविरतिकं सिद्धमात्रेऽपि वाक्यम् ॥

दुःखासंभिन्नदेशप्रभृतिफलतया चोदनास्वेव सिद्धं
श्रौतत्वादार्थवादिक्यपि भवति फलं रात्रिसत्त्वे प्रतिष्ठा ।
अङ्गीकुर्मो निषेधानुगुणमिति तथाऽनर्थकृत्वं निषेद्धये
विद्धयर्थैरप्यतस्स्यादवितथविषया ब्रह्मधीरर्थवादैः ॥ ३४

इति जिज्ञासाधिकरणम् ॥ १ ॥

—♦♦♦(अथ जन्माद्यधिकरणम् ॥ २ ॥)♦♦♦—

जन्माद्यैश्चेद्विशेष्यं भवति बहुलताऽथोपलक्ष्यं ब्रवीषि
ज्ञाताज्ञातादिदौःस्थं व्यतिषजति न चालक्षिते स्यात्परीक्षा ।
उद्दिष्टब्रह्मचिन्ता तत इह कथमित्यत्र हेतुत्वलक्ष्यः
पुंसूक्तादिप्रसिद्धो गुणनिधिरघजिह्वह्रशब्दार्थ उक्तः ॥ ३५

नाना चेन्नक्षणानि स्वरसभिदुरता ब्रह्मणि स्याद्विशेष्ये
खण्डो मुण्डश्च गौरित्यभिलपनसमा धर्मिशब्दैकताऽत्र ।
तेष्वेकं चेद्यथाऽन्यत्समुदितमफलं स्याद्यवच्छेद्यहानेः
खण्डत्वादिक्रमाच्चेत्यसदविहतितः खण्डतादेर्विशेषात् ॥ ३६

तत्तत्स्वप्रत्यनीकव्युदसननियतं भेदकं नान्यबाधि
व्याघातः कालभेदान्न भवति जननस्थापनध्वंसनानाम् ।

प्रत्येकं लक्षणत्वं सुवचमिह बहूदाहृतिर्धौमहिम्ने
संभूयाप्याहुरेके फलमपि च तदाशङ्कितार्थव्युदासः ॥ ३७

ज्ञातं चेन्नोपलक्ष्यन्नच यदि नतरां लक्ष्मयोगाप्रतीतेः
ज्ञाताज्ञातांशभेदस्त्वह दुरभिलपो लक्षणेनैव वेद्ये ।
ब्रह्मत्वं ब्रह्मशब्दान्वितिरपि विदितेऽन्यत्र नोचेन्न शङ्का
मैवन्नानागमोद्यद्विशयशमनतः श्रीमति ब्रह्मतोक्तेः ॥ ३८

यावलक्ष्यावबोधं यदवगतिरतो लक्षणात्तद्विशेष्यं
यस्याबोधेऽपि पश्चाद्यदवगतिरिदं स्यात्कुतो नोपलक्ष्यम् ।
तस्माद्द्वेधापि भाष्येऽनुमतिरनुचितेत्याशयाज्ञस्य चोद्यं
मोक्षार्थोपास्यभेदे ह्युभयमपि समन्वेति विद्याविकल्पात् ॥ ३९

चन्द्रे शाखेव शान्ते महसि तटगतं लक्षणं कारणत्वं
सत्यज्ञानादिवाक्यैरपमृदितगुणन्तद्विभातीति डिम्भाः ।
एकत्वार्थो विशेष्ये प्रतिपदनियतावर्ज्यतत्तन्निमित्त-
द्वारावृत्तिं पदानामिह विदुररुणाद्युक्तिवन्न्यायवृद्धाः ॥ ४०

इति जन्माद्यधिकरणम् ॥ २ ॥



— ❖ — (अथ शास्त्रयोन्यधिकरणम् ॥ ३ ॥) — ❖ —

वीतावीतप्रयोगक्रमनियतिमती कार्यता विश्वमेतत्
सर्वज्ञेन प्रकृप्तं गमयति विफलस्त्वत्र शास्त्रैर्विचारः ।
इत्युन्नीतौ लघुत्वादनुमितिबशतः कर्मजैश्वर्ययुक्तो
विश्वामित्रादिनीत्या स्फुरति विभुमिहासूत्रयच्छास्त्रवेद्यम् ॥ ४१

क्षित्याद्यं कार्यताद्यैः कटकमकुटवत् कर्तृपूर्वं स कर्ता
सिद्धयेदत्ताण्वदृष्टप्रभृतिजनकदृक् सर्वशक्तिश्च मैवम् ।

श्रोत्राद्यैस्सौरभादिग्रहणरुचिरियन्तादृशव्याप्त्यभावात्
सर्वं हेतुन्न पश्येत् घटकृदिह न चाकर्तृता तावताऽस्य ॥ ४२

कार्यत्वात् स्याद्विवादास्पदमिदमखिलं सर्ववित्कर्तृपूर्वं
यन्नैवन्तद्धि नैवं पुरुषवदिति नानन्यथासिद्धयभावात् ।
हेतावेतादृशात्मन्यविदुरभिदुरं व्याप्त्यसिद्ध्यादिदौःस्थ्य-
न्तद्भङ्गे लक्षणानामगणि गमनिका तत्त्वमुक्ताकलापे ॥ ४३

यद्यप्यात्मान्तरादेरनुमितिरनघा लिङ्गभेदैस्तथाऽपि
प्रत्यक्षव्याप्तिशैली न खलु शिथिलिता कुत्रचित्पक्षभेदे ।
आम्नाये त्वद्भुतोक्तिर्न भवति वितथा तादृशाप्नोक्तनीत्या
बाधाभावादिसाम्याद्विहितमिति भवेल्लोकवद् गौणतादिः ॥ ४४

नन्वाम्नायप्रधानाः क्वचिदनु कथयन्त्यस्मदादेरशक्यैः
कार्यैः कर्ताऽनुमेयः पर इति तदभिप्रैतु जन्मादिवाक्यम् ।
तस्मादीशानुमानत्यजनमनुचितं वैदिकस्येति चेन्न
काप्यौचित्योपदेशाद्यत इति च सदाद्युक्तिसिद्धानुवादात् ॥ ४५

इति शास्त्रयोनित्वाधिकरणम् ॥ ३ ॥

—◆—(अथ समन्वयाधिकरणम् ॥ ४ ॥)—◆—

कर्तव्ये ह्यर्थ उक्ते निश्चययितृफलं सिद्धरूपे तु न स्यात्
प्रीत्या साफल्यकृप्तौ वितथमपि वचः किन्न दृष्टन्तर्दर्थम् ।
विद्यार्थत्वेऽन्यदृष्टेर्विषयवदनृतं तत् परीक्ष्यन्न भावी-
त्याक्षेपेऽनन्यशेषे निरवधिकमुखे शास्त्रतात्पर्यमाह ॥ ४६

तात्पर्यं ब्रह्मतत्त्वेऽप्यविहतविधिनाऽप्येकवाक्यत्वपक्षे
भेदेऽपि स्यादसिद्धेर्न भवति बलिभुग्दन्तसङ्ख्योक्तिसाम्यम् ।
स्वादार्थत्वं मृषात्वक्षममिति न मृषेत्यूहने प्रीत्ययोगा-
द्बालोपच्छन्दनादिष्वपि विषयतथाभावबुद्ध्यैव हर्षः ॥ ४७

यत्प्रीत्यर्थं वचस्तन्निखिलमनृतमित्यर्भकप्रायवाक्यं
 सत्योक्त्यानन्ददृष्टेर्न च विहतिरिहाद्वयक्षतशस्त्रतो वा ।
 तेनानन्यार्थसिद्धोक्त्यनृतविषयताशङ्कनस्तम्भनेन
 त्वय्यन्तास्सत्यनित्याद्भुतपरमपरब्रह्मनिष्ठाः प्रमाणम् ॥ ४८

ब्रह्मैके निष्प्रपञ्चीकरणविधिपदं ध्यानविध्यर्थमन्ये
 निर्धर्माद्वैतवाक्योपचरितमितरे सिध्यतीति ब्रुवन्ति ।
 तेषामेषां स्वपक्षस्ववचनविहतिव्याकुलानेकजल्पः
 कल्पोऽयं बाह्यकल्पः कृतमतिपरिषत्पीठमर्दैरमर्दि ॥ ४९

अन्यार्थो ह्यर्थवादस्स्तुतिमुखमुखतः स्थापितः प्रागिदानीं
 स्वातन्त्र्येण प्रमाणीक्रियत इति ततः काण्डयोस्स्याद्विरोधः ।
 न स्यात्सामान्यतो हि प्रथममभिदधे मानतास्थापनार्थं
 केषांचित्स्वार्थतोक्ता स्वत इह सुभगे बोधमात्रात्पुमर्थे ॥ ५०

तेषां सर्वत्र वेदे नियतविभजने चोदनाद्यंशभेदै-
 श्चत्वारोऽप्यर्थवादा मुनिभिरभिहिता ब्राह्मणांशस्य शेषाः ।
 अत्रातच्छेषतोक्तौ स्मृतिहतिरिति चेद्विद्धि दत्तोत्तरन्तत्
 सामान्योक्तिर्हि सेयं तत उपरि यथामन्त्रविध्यन्यतोक्तिः ॥ ५१

आम्नातैरैहिकार्थैरविगुणसफलैश्शाकुनज्यौतिषाद्यैः
 पारत्रिक्या प्रवृत्त्याऽप्यतिनिपुणधियामागमाश्वाससिद्धौ ।
 शब्दे तस्माच्च बोधे सति परविषये दोषवाद्यव्यपेते
 मानं तत्र स्वतोऽसौ न कथमितरथा नैगमाध्वापलापः ॥ ५२

शास्त्रारम्भोपपत्त्यै चतुरधिकरणीपेटिकेयं प्रवृत्ता
 लक्ष्यस्योक्तं विशेषद्वयमिह घटते वक्ष्यमाणोपजीवि ।
 सद्ब्रह्माद्युक्तिवेद्यः पर इति हि वदेत्कारणत्वाधिकारे
 वक्ष्यत्यस्य द्विलिङ्गाद्यधिकृतिषु पुनस्तादृशानन्दतादीन् ॥ ५३

आत्मन्येवं परस्मिन्न कृत इति मिते विश्वहेतुत्वलक्ष्ये
शास्त्रैकस्थापनीये निरुपधिपरमप्रेमयोग्ये प्रसक्ते ।

ईदृक्त्वं स्याद्यथार्हं प्रकृतिपुरषयोर्नानुमानाद्ययोग्यौ
दुःखास्पृष्टौ च तावित्यथ परकथनं दोधवीति क्रमेण ॥ ५४

इति समन्वयाधिकरणम् ॥ ४ ॥

—♦—(अथेक्षत्यधिकरणम् ॥ ५ ॥)—♦—

गौणेषासाहचर्यान् तु बहुभवनप्रेक्षणं नैव मुख्यं
दृष्टान्ताद्यैरिहाभात्यनुमितिरचितस्तादृशाज्जन्म युक्तम् ।

सच्छब्दस्तेन मूलप्रकृतिमविकृतिं व्याहरेदित्ययुक्तं
श्रुत्याऽन्येषां निरोधाच्चदभिमततिरस्कारिलिङ्गादिभिश्च ॥ ५५

ज्ञाते ह्येकत्र सर्वं विदितमिति भवत्यैक्यसिद्धयै प्रतिज्ञा
मृत्तकार्यादयश्च त्रय इह कथितास्तस्य दृष्टान्तभेदाः ।

तेनाव्यक्तानुमानं कथितमिति तृथोत्कण्ठितं हेत्वनुक्ते-
स्सारूप्यादेश्च हेतोरुपरि परिहृतेरत्र संभावनोक्तेः ॥ ५६

आदेशात्मस्वशब्दैरनितरशरणैस्त्वन्तदैक्योपदेशा-
ज्जीवेन स्येन साहंकरणमनहमोऽचिद्व्रणस्य प्रवेशात् ।

एकज्ञानेन सर्वं विदितमिति गिरा सर्वतादात्म्यवाचा
शाखाविद्यान्तरादेरपि बहुभविता विश्वविद्विष्वमूर्तिः ॥ ५७

इतीक्षत्यधिकरणम् ॥ ५ ॥

—♦—(अथानन्दमयाधिकरणम् ॥ ६ ॥)—♦—

मुख्येक्षा यद्यभीष्टा भवतु तदुचिते सा पुनर्जीवितच्चे
सद्विद्यायां हि शब्दैस्त्रिभिरुपरि सतस्तस्य जीवैक्यमुक्तम् ।

इत्यूहादुज्जिहानं प्रशमयितुमथ प्रस्तुतो विश्वकर्ता
जीवस्याप्यन्तरात्मा निरुपधिकमहानन्दयुस्स्थाप्यतेऽत्र ॥ ५८
दृष्टः पूर्वं विकारे मयडिति चरमेऽप्येवमस्त्वित्युक्तं
मध्ये तद्भङ्गदृष्टेः प्रचुरमिह वदेत् प्रत्ययोऽन्यस्य बाधात् ।
आनन्दप्राचुरी च प्रकृतपरसुखाल्पत्वलब्धावधित्वा-
दुःखाल्पत्वानपेक्षा परदुरितभिदंशशसितुस्तद्विरोधात् ॥ ५९
आत्मा तस्यैष एवेत्युदितमनितरात्मत्वमस्यैव वक्तुं
शारीरोक्तिश्च तस्मिन्निखिलतनुतया स्यादसङ्कोचवृत्तिः ।
शोध्यत्वन्तत्तदर्थानुगुणमिति विभोस्तत्प्रसाद्यत्वमात्रं
प्राप्येऽस्मिन्प्राप्तिरूपा परविद उपसंक्रान्तिरानन्दसिन्धौ ॥ ६०
निर्देहेऽस्मिन्निरंशे न हि भवति शिरःपक्षपुच्छादि किञ्चि-
त्तस्मात्पुच्छं प्रतिष्ठेत्युदितमिह परं ब्रह्म भातीति चेन्न ।
सोढा पुच्छत्वकृत्स्निर्यदि कथमितरन्नानुमन्येत कल्प्यं
ब्रह्मण्यात्मप्रतिष्ठावचनमनितराधारताख्यापनाय ॥ ६१

इत्यानन्दमयाधिकरणम् ॥ ६ ॥

—♦♦♦(अथान्तरधिकरणम् ॥ ७ ॥)♦♦♦—

भूयिष्ठानन्तपुण्योपचयबलसमुद्बुद्धपूर्वोक्तभूम्नां
शक्रादिन्यायतस्स्यात् त्रिगुणतनुभृतामीश्वराणां प्रवाहः ।
तन्नाकर्मोत्थदिव्याकृतिजनिमहिमा शसिता सर्वपुंसां
नित्यश्रीर्ब्रह्मविम्बे श्रुत इति स य इत्युक्त एवैष एकः ॥ ६२
सर्वेभ्यः कल्मषेभ्यो ह्युदित इति वदत्यन्तरादित्यविद्या
तस्माच्छेषाभ्यनुज्ञानयत इति विभोः पुण्ययोगोऽस्तु मैवम् ।

आम्नातोऽनन्यशास्यस्ववशपरफलस्साधुना नैष भूयान्
स्यात्पुण्ये लक्ष्मयोगादपि न सुकृतमित्यदिना पाप्मशब्दः ॥ ६३

प्रख्यातं शुद्धसत्त्वं किमपि तदनघं द्रव्यमव्यक्ततोऽन्य-
त्तद्रूपं रूपमैशं दिवि कनति तथा शेषशेषाशनाद्यैः ।

नित्यं तत्सूरिसेव्यं परतरमजहत्स्वस्वभावस्स देवः
पुंसां संसारशान्त्यै विपरिणमयति व्यूहपूर्वैर्विभागैः ॥ ६४

देहत्वात् सप्तधातुत्रिमलमघभवन्दुःखकृन्नाशयुक्तं
सांशत्वादेश्च हेतोरिति यदि तदसद्धर्मिमानेन बाधात् ।
बाधशशास्त्रैकवेद्ये कचिदपि न भवेदन्यथाऽतिप्रसङ्गात्
यत्तु स्वेच्छावतारेण्वभिनयति तदप्यासुरोपप्लवार्थम् ॥ ६५

इत्थं विद्यात्रयेण स्थिरचरचिदचिद्देहिनस्सर्वहेतो-
रव्यक्ताज्जीवतत्त्वादपि समधिकता यद्यपि स्यात्तथाऽपि ।
उत्थानद्वारभेदात् क्रमत इह मृदूपक्रमान् क्रूरनिष्ठान्
अध्यायेऽस्मिन्निरुन्धन्नधिकरणगणैस्तद्गुणानुदृणाति ॥ ६६

शब्दैस्सद्ब्रह्ममुख्यैश्श्रुतिशिरसि मितं कारणं किञ्चिदेकं
सङ्कल्पाभ्यासरूपैरतदननुगुणैश्चिन्तितश्चिद्विशेषः ।
भूताकाशादिशङ्काजननसमुचितैर्नामभिः कारणस्थैः
क्षिप्त्वा तत्पादशेषश्रुतिसमुदयनासम्भवोक्त्या भुनक्ति ॥ ६७

आकाशप्राणशब्दावनितरगतिकौ रूढिभङ्गेन नेयौ
ज्योतिश्शब्दस्तु रूढ्या प्रथयति पुरुषं दिव्यतेजोविशिष्टम् ।
प्रख्यातेन्द्रादिशब्दस्तदनु नियमितस्तद्विशिष्टप्रवृत्त्ये-
त्येवं स्यात् पेटिकैषा द्विकयुगलवती शब्दवृत्तिक्रमेण ॥ ६८

—◆—(अथाकाशाधिकरणम् ॥ ८ ॥)—◆—

अत्राकाशस्त्वशेषप्रभवविलयभूस्साम्नि दृष्टस्त्वनाम्ना
निर्दिष्टस्तैत्तिरीयेऽप्यनितरजनितस्वात्मनस्सम्भवोक्त्या ।
मैवं सिद्धानुवादो ह्ययमथ च परप्राप्यतादिर्न तस्मि-
स्तत्कर्तात्मा विपश्चिच्छ्रुत इति विहता स्वात्मनस्तत्प्रसूतिः ॥ ६९

इत्याकाशाधिकरणम् ॥ ८ ॥

—◆—(अथ प्राणाधिकरणम् ॥ ९ ॥)—◆—

प्राणायत्तं हि देहादिकमिह विदितं तेन तत्कारणत्वं
श्रुत्युक्तं रुढिशक्त्या सुदृढमिति न तद्वचोमवत् साधनीयम् ।
तन्न प्राणस्य काष्ठादिषु महिमहतेः पूर्ववच्चानुवादात्
आकाशोक्तेरिवोक्ते भगवति निखिलप्राणनस्यापि दृष्टेः ॥ ७०
नोक्तिं व्याहन्ति लिङ्गं किमपि भवति तु ख्याततत्त्वानुकूलं
शब्दश्चानन्यनिष्ठश्श्रुत इति न परो ज्योतिराद्युक्तिवेद्यः ।
विश्वोत्पत्त्युत्तयभावेऽप्यवगतमिह तल्लिङ्गमित्याक्षिपन्तं
रुन्धेऽथाधिक्रियाभ्यां तदुचितचिदचिद्वर्गवैशिष्ट्ययुक्त्या ॥ ७१

इति प्राणाधिकरणम् ॥ ९ ॥

—◆—(अथ ज्योतिरधिकरणम् ॥ १० ॥)—◆—

कौक्षेयज्योतिषैक्यं कथितमिह परज्योतिषस्तस्य विश्वो-
पादानत्वं च विद्यान्तरविदितमतः कारणं बहिरस्तु ।
मैवं पुंसूक्तवाक्योदितपरपुरुषप्रत्यभिज्ञसप्त्यवाधात्
गायत्र्युक्तिस्तु साम्यादपि च निगदितास्तस्य भूतादिपादाः ॥
उत्थानं ज्योतिरादावधिकरणयुगे कारणव्याप्तलिङ्गा-
दित्याभाष्यान्यलिङ्गं स्ववचसि विहितं नेति भाष्यं कथं स्यात् ।

इत्थं विश्वादिलिङ्गं सदिह न तु पराभीष्टलिङ्गं समस्ती-
त्युत्पश्यन् पूर्वपक्षी व्यवहरति तथा व्याहतिस्तन्न शङ्कया ॥ ७३

इति ज्योतिरधिकरणम् ॥ १० ॥

—♦—(अधेन्द्रप्राणाधिकरणम् ॥ ११ ॥)—♦—

विद्या प्रातर्दनी सा वदति हिततमोपास्तिकर्मेन्द्रमेव
ख्यातप्राणेन्द्रचिह्नान्वितमपि तदसौ विश्वकर्तेति चेन्न ।
ब्रह्म त्रेधा ह्युपास्यं बहुविधचिदचित्कञ्चुकं स्वात्मना च
प्राणेन्द्रप्रक्रमोऽपि प्रबलतरमहावाक्यवैघट्यभग्नः ॥ ७४

यलिङ्गं कारणैकस्थितमिति कथितं ज्योतिषीन्द्रे च तत्तु
प्रख्यातान्यैकनिष्ठं प्रथममितमतस्तन्मुखोत्थित्ययोगः ।
अप्राप्ते तद्विमर्शे प्रकृतशिथिलता नेति चेत्सत्यमेतत्
विष्णुत्पत्त्यादिनीतिभ्रमत इह पुरोवादमुत्प्रेक्ष्य शङ्का ॥ ७५

ज्योतिःप्राणेन्द्रशब्दाः परतरविषयाः कारणव्याप्तधर्मा-
दित्येतत्साध्वर्मीषां बहुविहतिमती ख्यातमात्रे तु वृत्तिः ।
तत्कौक्षेथानलात्मा कथित इह तथा ध्यानतस्तत्फलाप्त्यै
मुख्यप्राणादिलिङ्गं तदुपहितपरोपासनान्मोक्षणाय ॥ ७६

कार्यं यत्कर्मवश्यं यदपि दृढमितं तन्निरूढैस्तु शब्दैः
निर्दिष्टे ब्रह्मणि स्यात्कचिदगतिहता रूढिरैन्द्रीनयेन ।
तल्लिङ्गानन्यथासिद्धचधिगमनवलात्तद्विशिष्टे विवक्षा
स्यादीशे ज्योतिरिन्द्राद्यभिलपनपदेऽहंत्वमादीरिते च ॥ ७७

स्वेच्छातस्सर्वहेतुशुभगुणविभवानन्तानिस्सीमहर्ष-
शुद्धाकर्मेत्थनित्याकृतिरनुपधिकाकाशनादिस्वभावः ।

सप्राणाप्राणभेदव्यतिभिदुरजगत्प्राणनो दिव्यदीप्तिः

प्राणेन्द्राद्यन्तरात्मा प्रभुरधिकरणैस्सप्तभिः प्रत्यपादि ॥

७८

इतीन्द्रप्राणाधिकरणम् ॥ ११ ॥

इति कवितार्किकदिहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यां

प्रथमस्याध्यायस्य प्रथमः पादः ॥

—◆—(अथ प्रथमस्याध्यायस्य द्वितीयः पादः ॥)◆—

अत्रायोगान्ययोगव्यपनयननयैर्ब्रह्मपादत्रिपादी-

भागारूढैर्मृदूपक्रमकठिनपरैः प्राय आद्ये प्रसाद्वयम् ।

कृत्स्नाक्षेपोपशान्त्यै प्रथम इह ततः पाद उक्तस्त्रिपादी

काचित्काक्षेपपूर्वाखिलकलहसमुन्मूलनाय प्रणीता ॥

१

अस्पष्टस्पष्टरूपस्फुटतरचिदीचल्लिङ्गवद्वाक्यचिन्ता

भाष्ये दीपावतारेऽप्यभणि नयगणैस्सम्प्रवृत्ता त्रिपाद्याम् ।

अत्यन्तास्पष्टलिङ्गान्वितविषयमुशन्त्याद्यपादं तु केचित्

तत्त्वेदन्तारतम्यं नियतनिजबलैः कर्मतार्तीयमानैः ॥

२

पूर्वत्रासिद्धरूपैस्स्वमतिविरचितोन्नीतिभिः पूर्वपक्ष-

स्सिद्धैस्साधारणैरप्युपधिनियमितैः प्रत्यवस्था द्वितीये ।

स्पष्टासाधारणत्वैरुपरिपरमतानुक्तिकल्पैरथेति

न्यायैकत्रिंशदत्र प्रतिचरणविभक्तयन्विताऽन्वेषणीया ॥

३

विश्वं पादे द्वितीये वपुरिति कथयंश्चिन्त्यते वाक्यवर्गो

विश्वाधारस्स आत्मेत्यभिलपनपरस्तर्कणीयस्तृतीये ।

तुयै साङ्ख्यादिपक्षोदितपरिपठनभ्रान्तिरुन्मूलनीये-

त्येवं केचित्त्रिपादीं जगदुरयमपि श्रोतृबुद्धेस्समाधिः ॥

४

—◆◆◆(अथ सर्वत्रप्रसिद्धयधिकरणम् ॥ १२ ॥)◆◆◆—

यस्य प्राणशरीरं स खलु हिततमोपास्तिकर्मप्रसक्त-
स्तस्मिञ्जीवत्वशङ्कां जगदुपजनके सौति शाण्डिल्यविद्या ।

पूर्वन्यायाच्च युक्तन्दमनमिह महावाक्यतः प्रक्रमस्ये-
त्युत्थाने प्रक्रमोक्तानुगुणमिति महावाक्यमेकीकरोति ॥ ५

अन्वारुह्यात् भेदं प्रथममधिकृतिर्भाषिता किंनिमित्तं
विद्यैकत्वेऽनुवादः पर इह गुणविद्वच्चर्थमेवेति युक्तम् ।

सत्यं ब्रह्मानुमत्य कचिदुपनिषदि कापि कल्पे विवादे
चिन्तैषोदाहृतिस्स्यात्परमतरचितेत्यर्थसिद्धिस्तु बोद्धव्या ॥ ६

सर्वत्वं कर्मभिस्स्वैर्जनिमिति घटते ब्रह्मशब्दोऽत्रचैवे-
त्यल्पस्थानोऽल्पमानस्सुखतदितरभुग्जीव एवेति चेन्न ।

तज्जत्वादेरनूक्तेर्विविधगुणभिदादर्शनात्सर्वतादे-
स्स्वारस्यादप्यणुत्वं ह्युपधिकृतमिहोपास्तये ज्यायसि स्यात् ॥ ७

इति सर्वत्रप्रसिद्धयधिकरणम् ॥ १२ ॥

—◆◆◆(अथात्तु अधिकरणम् ॥ १३ ॥)◆◆◆—

अत्ता खल्वोदनादेर्भवभुगिति कठश्रुत्यधीतोऽप्यसौ स्या-
न्न स्यान्मृत्यूपसिक्तस्थिरचरनिखिलग्रासतस्तल्लयोक्तेः ।

जीवव्यावर्तनं च प्रकरणविदितं भोक्तृतोक्तिर्द्वयोस्तु
प्रेर्यत्वप्रेरकत्वप्रतिनियतरसाच्छत्रिनीत्याऽथवा स्यात् ॥ ८

सत्त्वं स्वाद्वच्यनश्नन् ज्ञ इति विभजनात्पैङ्गवधीतन्तु सत्त्वं
बुद्धिः प्राणोऽथवेति तृतमिह पिबतोर्जीव एकस्तयोश्चेत् ।

मैवं जन्तौ तु सत्त्वश्रुतिरियमुचिता कर्मभुङ्गान्प्यनश्नन्
तत्प्रश्नप्रक्रमोऽन्याशय इदमपि चाभाषि पूर्वापराद्यैः ॥ ९

इत्यत्राधिकरणम् ॥ १३ ॥

—♦♦♦(अथान्तराधिकरणम् ॥ १४ ॥)♦♦♦—

यद्वृत्तादेर्य एषोऽक्षिणि पुरुष इति श्रूयमाणोऽस्तु जीवो
यद्वाऽक्ष्णो देवताऽर्कः प्रतिकृतिरथवा तत्र दृश्येति चेन्न ।
एतद्ब्रह्मतदेवामृतमभयमिदं कं खमित्याद्यधीते-
स्संयद्गामत्वमुख्यैस्स्थितिनियतिबलादर्चिराद्युक्तितश्च ॥ १०
स्वातन्त्र्योत्तंसितासु श्रुतिषु न फलदस्यैव वेद्यत्ववादः
कल्याणालोकनादेरिव विधिवलतो वेदनस्यार्थवत्त्वात् ।
तस्मादक्ष्यन्तरस्थः प्रतिकृतिपुरुषो युज्यते पूर्वपक्षे
सेयं पूर्वापरास्वप्यधिकृतिषु यथासम्भवं नीतिरूढ्या ॥ ११
पूर्वन्यायेऽग्निविद्या पुरत उपनता मध्यतस्त्वत्र तस्मा-
त्तद्वन्न ब्रह्मविद्यानुगतिरिति भवेदक्षिविद्या ततोऽन्या ।
मैवं विच्छित्तिरङ्गैर्न हि भवति मिता चाङ्गताऽनेकधाऽस्याः
प्रोक्तं च ब्रह्मविद्यानुगुणमिह फलं प्राक्तु न ब्रह्मदृष्टिः ॥ १२

इत्यन्तराधिकरणम् ॥ १४ ॥

—♦♦♦(अथान्तर्याम्यधिकरणम् ॥ १५ ॥)♦♦♦—

अन्तर्यामी स जीवो बहुविधकरणायत्तधीवृत्त्यनूक्ते-
र्नान्यो द्रष्टेति चोक्तेरिति यदि न नियन्त्रन्तरस्य व्युदासात् ।
द्रष्टृत्वाद्यं च तत्तद्विषयघटितधीरूपमीशे हि मुख्यं
तद्धर्माः काण्वमाद्धयन्दिनपठितिगतास्तस्य चात्मा शरीरम् ॥ १३
स्थानैक्यादत्र शाखाद्वयपरिपठितावात्मविज्ञानशब्दा-
वेकार्थावित्यकम्प्यन्तदपि कथयतो बुद्धिमेवेत्यपार्थः ।
लोकाभ्यायप्रसिद्धयोरनुगमत इमौ चेतने ह्येकतानौ
बाधः केनापि नास्मिन्भवति च सत इत्यादिभिस्सामरस्यम् ॥

इत्यन्तर्याम्यधिकरणम् ॥ १५ ॥

—◆—(अथादृश्यत्वादिगुणकाधिकरणम् ॥ १६ ॥)—◆—

दृश्यत्वादेर्निषेधो विकृतिमति भवत्यक्षरे सन्निकर्षात्
पञ्चम्युक्ताक्षरन्तत्तदवधिकपरः पञ्चविंशोऽस्तु मा भूत् ।
सर्वज्ञत्वादिदृष्टेः प्रथमसमुदितं त्वक्षरं ब्रह्म शुद्धं
पश्चादुक्तन्तु जीवादिकमवधितया भेदतस्तत्परोक्तेः ॥

१५

इत्यदृश्यत्वादिगुणकाधिकरणम् ॥ १६ ॥

—◆—(अथ वैश्वानराधिकरणम् ॥ १७ ॥)—◆—

स्वर्लोकादित्यवाताम्बरसलिलमहीरूपमूर्द्धादिकृत्त्या
ध्येयो वैश्वानरात्मा स्थिरबहुविशयश्शब्दलिङ्गादिसाम्यात् ।
मैवं ब्रह्मेत्यधीतेर्भुवनतनुतया योगतस्त्वग्निशब्दो
वैशिष्ट्याद्वा क्रियाङ्गं स्ववपुषि परधीर्गार्हपत्यादिधीश्च ॥ १६
अन्यस्मिन्नन्यदृष्ट्या न भवति विदुषां कापि निश्श्रेयसाप्ति-
स्तस्माद्वैश्वानरोऽसौ न पर इति फलं त्वन्नसिद्ध्यादि मैवम् ।
ब्रह्मैव ह्यन्यदृष्ट्यन्वितघटितमिह ब्रह्मशब्दाद्यभावात्
सर्वाघध्वंस उक्तः फलमपि परमं ब्रह्म च व्याप्तमन्नम् ॥ १७
त्रिष्वलोपासितृणां मितहृदयगुहाक्ष्यन्तरश्चिन्त्य उक्तो
विश्वान्तर्यामितादेर्विपुलपरिमितश्चिन्तनीयस्त्रयेऽथ ।
षट्सु ब्रह्मात्मशब्दौ पुरुषपदमपि क्षेत्रतज्ज्ञप्रपञ्च-
व्यावृत्ते विश्वहेतौ प्रकरणनियमानामवृत्त्या नमन्ति ॥ १८
तज्जत्वादेर्हि सर्वं जगदभिगदितं ब्रह्मभावेन पूर्वं
सर्वान्तर्यामिता च प्रभवितुरुदिता सर्वतद्देहता च ।
तस्माद्विश्वैक्यबाधप्रभृतिबहुविधापार्थवम्भ्रम्याण-
क्षुद्रक्षीवोक्तिजालं निखिलमिह नयैस्सूतकारो निरास ॥ १९

स्वाधीनाशेषसत्तास्थितियतनतया सर्वभावेन तिष्ठन्
 प्रस्ताशेषोऽक्षिणित्यस्थितिरखिलतनुः कल्पिताग्रयादिगात्रः ।
 स्वर्लोकाद्यङ्गवैश्वानरपदविषयो लक्षणस्यादिमस्य
 प्रोक्तः पादे द्वितीये श्रुतिनिकरशिरश्शेखरः श्रीनिवासः ॥ २०

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यम्

प्रथमस्याध्यायस्य द्वितीयः पादः ॥ २ ॥

—♦—(अथ प्रथमस्याध्यायस्य तृतीयः पादः ॥)♦—

—♦—(द्युभ्वाद्यधिकरणम् ॥ १ ॥)♦—

स्पष्टैर्जीवादिलिङ्गैर्युतमिह हि वचस्साद्ध्यते ब्रह्मनिष्ठं
 मध्येऽत्राधिक्रियोक्तिस्त्रिषु किमिति न तत्तत्प्रसङ्गात्तदुक्तेः ।
 किञ्चास्यामर्धलौकायतिकनिरसनं प्रस्तुतार्थोपयुक्तं
 ब्रह्मोत्कर्षश्च सिद्धयेद्बलति दिविषदां कारणैक्यभ्रमश्च ॥ १
 न्यायास्सप्तैव साक्षात् परविषयतया सङ्घटन्तेऽत्र पादे
 सर्वाधारस्स आत्मा स्वमहिमनिलयस्तत्र तात्पर्यभूमिः ।
 तत्सिद्धयै शासनाद्यं कथितमिह मिथस्स्यूतमालोचनीयं
 सर्वेशत्वं च षष्ठप्रमितनयमितं पश्चिमन्यायरक्ष्यम् ॥ २
 सिद्धं प्रागेव मुण्डोपनिषदि परमं ब्रह्म तद्धर्मभेदै-
 र्भेदोक्तेश्चेत्यकाण्डे किमिति पुनरिमां पिष्टपेषम्पिनष्टि ।
 सत्यं क्षेत्रज्ञधर्मैः पटुभिरुपनता प्रक्रियाभेदशङ्का
 प्रख्याप्य प्रत्यभिज्ञामपुनरुदयमुन्मूलयते शब्दपूर्वैः ॥ ३
 यस्मिन्नोतम्मनोऽन्यैस्सह करणगणैर्जायते यश्च नाना
 नाद्वयाधारश्च योऽन्तश्चरति सकरणी कर्मभोक्तेति चेन्न ।
 विश्वाधारात्मभावादमृतवितरणान्मुक्तसृप्यत्ववादात्
 प्रागुक्तप्रक्रियैक्यादनशनसहितात् काशनाच्चान्यसिद्धेः ॥ ४

१ व्याप्ते तत्राक्षमोतं यदि किमिह ततो जन्म चास्येच्छयोक्त-
न्नाडीचक्रस्य नाभिर्भवति च स परो हार्दरूपेण तिष्ठन् ।

निष्कम्पव्यापिनोऽन्तश्चरणमपि शुभैर्विग्रहैरस्ति लोके
सौबालाम्नातवद्वा चरणमिदमपि स्यादधिष्ठानमात्रम् ॥ ५

इति ब्रुम्वाद्यधिकरणम् ॥ १ ॥

—◆—(अथ भूमाधिकरणम् ॥ २ ॥)—◆—

आत्मज्ञानाभिलाषादनुपरतशुचे नारदाय प्रयुक्तं
प्राणे सानत्कुमारं विरमति वचनं हिंसनार्हस्स जीवः ।
अल्पप्रत्यर्थिभूमा निरवधिकसुखोऽप्येष एवेति चेन्न
प्राणारूपात्सत्यशब्दोदितमधिकतयोपास्यमत्र ह्युपात्तम् ॥ ६

नामाद्याशान्तवेद्ये प्रतिवचनवशात् प्रश्नतश्चाधिकोक्ते
प्राणे विश्रान्तिदृष्ट्या भवतु तदवधिः प्रस्तुतात्मोपदेशः ।
मैवं जातो हि नामादिवदिह परमादात्मनः प्राण उक्तः
स्वस्मादित्यत्र तत्स्यादिति न विघटनात् स्वारसिक्या विभक्तेः ॥

प्राणद्रष्टाऽतिवादी तदनुवदनतश्चोदितस्सत्यवाद-
स्तस्मात्सर्वाहमर्थस्सकलजनयिता प्राण एवेति चेन्न ।
एष त्वित्यन्यतोक्तेरतिवदनकृतः प्राक्तनादस्य तद्व-
न्नत्वन्योऽस्त्यग्निहोत्री स्वमहिमनिलये ह्यत्र धर्मोपपत्तिः ॥ ८

नामादौ वाक्च तस्योपरि तदनु मनश्चाथ सङ्कल्पनामा
चित्तं ध्यानं च तस्माद्वलमपि च ततस्स्याच्च विज्ञानपूर्वम् ।
अन्नं तोयं च तेजो गगनमपि ततो मन्मथस्स्यात्तथाऽऽशा
प्राणस्सत्यः परात्मा सकलनियमिता गम्यते भूमावाक्ये ॥ ९

इति भूमाधिकरणम् ॥ २ ॥

SGDF

♦♦♦(अथाक्षराधिकरणम् ॥ ३ ॥)♦♦♦

प्रख्याताकाशपूर्वस्वविकृतिवहनादक्षराख्यं प्रधानं
तस्याप्याकाशतोक्तौ धृतनिखिलजगत् क्षेतितत्त्वन्तु तत्स्यात् ।
मैन्द्रष्टृत्वपूर्वैरनितरनियतैश्शासनायत्तधृत्या
किञ्च द्रष्टृन्तरस्य व्युदसनमिह तत्तुल्यतद्द्रष्टृपोहः ॥ १०

इत्यक्षराधिकरणम् ॥ ३ ॥

♦♦♦(अथेक्षतिकर्माधिकरणम् ॥ ४ ॥)♦♦♦

लक्ष्मीभूतोऽयमेकः खलु पुरुष इह ध्यायतेरीक्षतेश्च
क्षेत्रज्ञस्सोऽयमण्डाधिप इतरपरात्स्वान्यजीवात्परोऽसौ ।
नो चेद्भौमादिभोगप्रकरणविहतिर्बोभवीतीत्ययुक्तं
तस्मिन् शान्तामृतत्वप्रभृतिपरगुणख्यात्यनूक्त्योरयोगात् ॥ ११

नन्वत्रोङ्कारमात्रात्रयफलगणनारूढभूम्यन्तरिक्ष-
प्रत्यासत्त्या निवासस्सरसिजवसतेर्ब्रह्मलोकोऽस्तु मैवम् ।
पापोन्मुक्तेन लभ्यो ह्ययमिह कथितस्सूर्यसम्पत्तिपूर्वं
सोढव्यो मद्भ्यलोकेर्व्यवधिरिति समस्तसमाधानमार्गः ॥ १२

इतीक्षतिकर्माधिकरणम् ॥ ४ ॥

♦♦♦(अथ दहराधिकरणम् ॥ ५ ॥)♦♦♦

दहं हृत्पुण्डरीके गगनमभिहितनैत्तिरीयश्रुतौ य-
च्छन्दोगैस्तत्र गीतं यदपि च दहराकाश इत्येतदेकम् ।
भूताद्यं तत् प्रसिद्धेर्पहिमत इति न प्रत्यनीकैरनेकैः
श्रौती च स्यात् प्रसिद्धिर्भगवति बलिनी लिङ्गवर्गैस्सनाथा ॥
बाह्याकाशश्च यावानयमपि हि तथेत्येतदक्लिष्टमीशे
सत्यात्मप्राणशब्दा नभसि न कथमप्यन्वयं प्राप्नुवन्ति ।

कामाधारश्च योऽसौ समगणि दहराकाशवाचाऽत्र नित्य-
स्तस्यैव ह्येष आत्मेत्यनुवदनमतस्तद्गुणाश्चिन्त्यकामाः ॥ १४

सर्वेशाधारतोक्त्या भवतु च हृदयव्योम तद्वाज्यधीतं
छान्दोग्यस्थो निषादस्थपतिनयपदं ब्रह्मलोकादिशब्दः ।
आपस्तम्बश्च वैभाजनपुरमवदद्ब्रह्म सर्वात्मभूतं
पूस्तस्य प्राणिनस्स्युस्तदपि तदपि हि स्यात् पुरं सर्ववासात् ॥

जीवस्तर्ह्येष आत्मा गुणगणघटनात्तत्परामर्शदृष्टे-
रल्पत्वाद्युक्तितश्चेत्यसदनुपधिकात्सत्यसङ्कल्पतादेः ।
विश्वैकाधारतादेरपि स खलु परो दहतौपाधिकी स्यात्
प्राजापत्यात्तु वाक्यात्परसमदशया तद्गुणोक्तिर्विमुक्ते ॥ १६

दहाकाशोऽपवर्गप्रद इति गदितुं सम्प्रसादोक्तिरत्र
प्राजापत्ये तु वाक्ये परपरिपठनं प्राप्यनिष्कर्षणार्थम् ।
आकाङ्क्षाद्यैस्तदेवं परतदितरयोरन्विते वाक्ययुग्मे
युक्तन्नान्योन्यवाधप्रभृतिकमिह तत्सामरस्यं हि सौत्रम् ॥ १७

इति दहराधिकरणम् ॥ ५ ॥

—◆—(अथ प्रमिताधिकरणम् ॥ ६ ॥)—◆—

प्राणेशेऽङ्गुष्ठमात्रः कचिदनुकथितस्सञ्चरन् कर्मभिः स्वै-
रन्यत्राङ्गुष्ठमात्रं पुरुषमपि यमो निश्चकर्षेति दृष्टम् ।
तस्मादेतत्प्रमाणप्रमितमुपनिषज्जीवमाहेत्युक्तं
वाक्यस्थेशानतादेर्नरहृदयपरिच्छित्तितस्तद्धि मानम् ॥ १८

नह्यङ्गुष्ठप्रमाणं हृदयमखिलजन्त्वाश्रयन्तत् परस्मि-
न्व्याप्ते तन्मानतोक्तिः कचिदिति मनुजाधिक्रियोक्तिप्रसङ्गे ।

सूत्रद्वन्द्वयान्तस्त्रिभिरधिकरणैश्चिन्त्यते तद्विशेष-
स्तातीयैस्स्थापनीया त्ववजिगमिषिता नेतिकर्तव्यताऽत्र ॥ १९

इति प्रमेताधिकरणम् ॥ ६ ॥

—♦—(अथैतद्वर्गे देवताधिकरणम् ॥ ७ ॥)—♦—

- ॥ शब्दात्मा लौकिकार्थाकृतिरियमथवा देवतातो न तस्या
ब्रह्मोपासेत्यनार्थं श्रुतपरिहरणं कल्पनं चाश्रुतस्य ।
विश्वस्रष्टा च मा भूदनुमितिविषयस्तत्परैस्त्वेष शास्त्रै-
र्निर्बाधैस्स्थापितः प्राक् स्वयमपि विभुना नैव शक्यापलापः ॥
- सामर्थ्यं देवतानामुचिततनुभृतामर्थिता तापभाजां
सम्पद्येतेति तासामपि भवति परोपास्तिवर्गाधिकारः ।
ख्यातम्पन्त्रार्थवादप्रभृतिषु निखिलं दोषबाधायभावे
मिथ्येत्युद्धोषयन्तस्स्वत इह कथिताम्मानतां प्रस्सरन्ति ॥ २१
- द्वेधा वृत्तिः स्तुतौ स्यात् स्वपरगुणमुखी प्राक्तनी तावदर्थ्या
निर्धार्यः पश्चिमायामपि निपुणधियाम्मुख्यधर्मैकदेशः ।
रुच्यर्थायां च तस्यामनृतकथनतो रोचना न ह्यमुग्रे
भूतार्थे का स्तुतिस्स्यादिति मुनिगदिता गौणतादेर्निवृत्त्यै ॥ २२
- नानादेहाप्तिशक्ताः कथमिह युगपत्कर्मसन्निद्धचनर्हा-
स्तचद्वृत्तान्तसत्त्वे श्रुतिषु भवति नानित्ययोगः प्रवाहात् ।
काण्डादौ कर्तृवादः प्रवचननियतो वेदनित्यत्वसिद्धे-
रीशः प्राचीनकल्पक्रमत उपदिशेद्वर्णसर्गेऽपि वेदान् ॥ २३
- वेदानामीशबुद्ध्या क्रमनियमहतिः कल्पभदे यदीष्टा
मन्त्रांशानान्तथा स्यान्न खलु तदुचितं व्रीहिसोमादिसाम्यात् ।
इत्थं विद्वदर्थवादक्रम इति नियमे पाक्षिके वा तथात्वे
पक्षोऽसावाक्षपादः परमतपरिषत्कोटिमाटीकतान्नः ॥ २४

सौक्ष्म्यात्तुल्याभिधारात् ^१सहकुदपनयाच्छादकादान्यपर्या-
 दत्यासत्याऽतिदूराद्वलवदभिभवानुद्भवाक्षोपघातैः ।
 नेक्ष्यन्ते वर्तमानान्यपि हि सुरगणस्तद्वदन्तर्दिशक्तेः
 प्रख्यातास्सिद्धिभेदा अपि जननतपोयोगमन्त्रौषधीभ्यः ॥ २५
 इत्येतद्भर्मे देवताधिकरणम् ॥ ७ ॥

—◆—(अथैतद्भर्मे मध्वधिकरणम् ॥ ८ ॥)—◆—

स्यादेवं देवमात्रे मनुज इव परोपास्तिमात्रे तथाऽपि
 स्वस्यैवाराद्धयभावस्वपदमपि फलं यत् नान्नाधिकारः ।
 मैवं सर्वान्तरात्मा स्वतनुभृदिति चोपासते मुक्तिकामाः
 कामादावर्तते तु स्वपदमपि फलं कल्पमन्वन्तरादौ ॥ २६
 इत्येतद्भर्मे मध्वधिकरणम् ॥ ८ ॥

—◆—(अथैतद्भर्मे अपशूद्राधिकरणम् ॥ ९ ॥)—◆—

जैमिन्युक्तापशूद्राधिकरणसरणेर्नास्ति विद्याग्निलब्धिः
 शूद्रादीनान्तथाऽपि स्मृतपरभजनाधिक्रिया जाघटीति ।
 श्रोतृत्वाद्भारतादेस्वजनिसमुचितैः कर्मभिश्चेत्युक्तं
 प्राप्ते ब्रह्मोपदेशे ह्युपनयनपरामर्शनादि प्रसिद्धम् ॥ २७
 शूद्राणां भारतादेश्श्रवणमनुमतं पापशान्त्यादिसिद्धयै
 वेदार्थापातबुद्धिर्यदनधिकरणा नोपबृंहेत तैस्सः ।
 विद्यास्थानानि शूद्रैर्मुग्धभिदकथयत् पाण्डवाय द्विसप्ता-
 प्यस्प्रष्टव्यानि तस्मान्न हि विकलधियां स्यादुपासाधिकारः ॥ २८
 गीतं शूद्रादिकानामपि परभजनं केवलं स्वार्हधर्मै-
 र्धर्मव्याधस्तुलाधृग्विदुर इति च ते प्राग्भवाभ्याससिद्धाः ।

वक्ता शूद्रेति जानश्रुतिमभिमुखयन् शोकमस्य व्यनक्ति
क्षत्रप्रेषादिलिङ्गैस्स्फुटतरविदितं क्षत्रियत्वं हि तस्य ॥ २९

धृत्वेति प्राच्यवाक्यप्रकृत इह भवेन्मुक्त आकाशनामा
बन्धेऽसौ नामरूपे वहति तदनु च ब्रह्मभावे जहाति ।
इत्यन्याय्यं पुरोक्तः पुनरयमभिसम्भाव्य एव ह्युपात्तो
ब्रह्मत्वन्न ह्यवस्था श्रुतिषु च युगपज्ज्ञाज्ञतादिर्विभक्तः ॥ ३०

विश्वात्माऽनन्तभूमा नियमनधृतिः कृन्मुक्तभोग्यस्वभावो
दहस्वाधारसर्वो हृदयपरिमितावस्थया सर्वयन्ता ।
देवादीनामुपास्यो वसुमुखविबुधैस्स्वात्मभावेन सेव्य-
श्शूद्राद्योपास्त्यनर्हः प्रभुरिह बुबुधे नामरूपैककर्ता ॥ ३१

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
वेदान्ताचार्यस्य कृतिषु अधिकरणसारावल्यां
प्रथमस्याध्यायस्य तृतीयः पादः ॥ ३ ॥

◆◆◆(अथ प्रथमस्याध्यायस्य चतुर्थः पादः ॥)◆◆◆

ॐ(आनुमानिकाधिकरणम् ॥ १ ॥)ॐ

निर्णीतं वाक्यजातं परविषयतया स्पष्टजीवादिलिङ्गं
तत्तच्छायानुसारि प्रथयति तु वचस्तत्परन्तुर्यपादे ।
षडभिर्द्वाभ्यां च तत्र प्रथमयति नयैस्साङ्ख्ययोगोक्तशङ्कां
घटौ जाघट इत्थं कथितनिगमनं त्वष्टमं केचिदूचुः ॥ १

द्वाभ्यां क्षेप्यं प्रधानं कपिलमतमथ त्वेकतोऽन्योक्तसङ्ख्या
तुर्येणाव्याकृतोक्तेरपि विश्रवधिस्स्थाप्यते द्वारवृत्त्या ।
शुद्धाशुद्धौ च जीवावधिकरणयुगेऽनन्तरं वारणीयौ
शेषं तत्रान्तरोक्तेष्वरनिरसनकृत्तुर्यपादाष्टकेऽस्मिन् ॥ २

अक्षाद्यव्यक्तनिष्ठं जडमथ पुरुषन्तत्त्वकाष्ठां विविच्य
ब्रूते बह्वी कठानां परमतपठितां प्रक्रियामित्ययुक्तम् ।

१ तत्स्थानेकवाक्योदितविविधवशीकार्यमुख्यक्रमोक्ते-
 शान्तात्मा विष्णुरुक्तः पर इह पुरुषः प्रत्यभिज्ञाप्यते च ॥ ३
 न ह्यर्था इन्द्रियाणां प्रकृतिरथ मनोहेतुरेषान्नचेष्टं
 बुद्धिश्चैतन्न सूते नच महति महाज्ञायते बुद्धिसंज्ञः ।
 भोक्तुर्युक्तम्महत्त्वम्महति नहि भवेदात्मता पारिशेष्या-
 त्वव्यक्तोक्तिश्शरीरे तदिह न कपिलप्रक्रियाप्रत्यभिज्ञा ॥ ४
 इत्यानुमानिकाधिकरणम् ॥ १ ॥

—♦—(अथ चमसाधिकरणम् ॥ २ ॥)—♦—

स्वातन्त्र्येण ह्यजाया निखिलजनकता सूच्यते कापि वाक्ये
 बद्धोऽजस्तत्र शेते त्यजति पुनरिमां भुक्तभोगामजोऽन्यः ।
 इत्युक्तेस्तान्त्रिकी सा त्वयिमिति यदि नाजात्वमात्राभिधाना-
 दस्वातन्त्र्यप्रसिद्धेऽसृजतिरपि परप्रेर्यतान्नोपरुन्ध्यात् ॥ ५
 इति चमसाधिकरणम् ॥ १ ॥

—♦—(अथ संख्योपसंग्रहाधिकरणम् ॥ ३ ॥)—♦—

यस्मिन् २ पञ्चेति वाक्ये परपरिगणिता विंशतिः पञ्चयुक्ता
 प्रोक्ता सप्तम्यधीतस्त्वह पुरुषगणोऽनन्यनिष्ठोऽस्तु मैवम् ।
 आकाशस्य स्वनाम्ना पृथगनुकथनात् सप्तमीशक्त्यबाधात्
 षड्विंशोऽह्यत्र सर्वाश्रय इति विधितोऽनूद्यते ब्रह्मताद्यैः ॥ ६
 संज्ञोपाधिस्समासो ह्ययमिति निगमे सप्तसप्तर्षिनीत्या
 प्राणाद्यन्तन्मनोन्तं प्रकरणनियतं पञ्चकं धीन्द्रियाख्यम् ।
 ज्योतिश्शब्देन शाखान्तरविदितमिदं न्यूनवादस्तु पूर्वो
 घ्राणं वक्तव्यन्नशब्दो रसनमपि सह प्राणशब्दस्त्वगर्थः ॥ ७
 इति सङ्ख्योपसङ्गहाधिकरणम् ॥ ३ ॥

—♦♦♦(अथ कारणत्वाधिकरणम् ॥ ४ ॥)♦♦♦—

विश्वोपादानवक्त्री श्रुतिषु सदसदव्याकृतोक्तिः परोक्ते
 ह्यव्यक्तेऽन्वेति तस्मात्तदितरदखिलं नेयमत्रेति चेन्न ।
 यत्रासत्त्वादि दृष्टं प्रकरणविदितन्तत्र सर्वज्ञताद्यं
 लिङ्गं स्यादित्यधीतं स्थिरमपि तदिहावाध्य आत्मादिशब्दः ॥ ८
 आसीदग्रे त्वसद्वा इदमिति विलयावस्थतामात्रमुक्तं
 नैवासीत् किञ्चिदित्याद्यपि विलयपरं शून्यतादेर्निषेधात् ।
 सर्वस्याव्याकृतत्वं विभजनविरहात्तादृशावस्थतत्तद्-
 द्रव्यस्तोमान्तरात्मा तदिह सदसदव्याकृताद्युक्तिर्वाच्यः ॥ ९

इति कारणत्वाधिकरणम् ॥ ४ ॥

—♦♦♦(अथ जगद्वाचित्वाधिकरणम् ॥ ५ ॥)♦♦♦—

यस्यैतत्कर्म वेद्यस्स इति वचनतः कर्मवश्यप्रतीतेः
 कर्ता पुंसां स एव स्वकृतपरिणतेरित्युपक्रान्तिभग्नम् ।
 बालाक्यज्ञाततत्त्वान्तरमुपदिशतः स्यादिहाजातशब्दो-
 स्तज्ज्ञातोक्तिर्निरर्था जगति कृततया कर्मशब्दोऽत्र मुख्यः ॥ १०
 एवं जीवातिरिक्ते प्रकरणनियते तत्र यज्जीवमुख्य-
 प्राणाख्यानं न तेन क्षतिरिह हि तथा तद्विशिष्टे ह्युपासा ।
 प्राणस्य प्राणभाजोऽप्यधिकरणतया वाजिवाक्योक्तनीत्या
 ब्रह्मज्ञप्त्यै तदन्यप्रकथनमिति हि स्थापना सार्वभौमी ॥ ११

इति जगद्वाचित्वाधिकरणम् ॥ ५ ॥

—♦♦♦(अथ वाक्यान्वयाधिकरणम् ॥ ६ ॥)♦♦♦—

पत्यादीनां प्रियत्वं श्रुतिरनुवदति ह्यात्मनः कामसिद्धयै
 तेनासौ पुण्यपापोदितफलश्रुतिं प्रक्रमादिप्रतीपम् ।

तत्तद्भोगप्रदातुः प्रथयति हि विभोः कामतस्तत्प्रियत्वं
दृष्टव्यश्चैष मुक्त्यै श्रुतिनिकरमितः प्रत्यभिज्ञाप्यतेऽत्र ॥ १२

व्युत्पत्त्या ह्यात्मशब्दः प्रथयति परमं ब्रह्म यद्वा समानात्
सार्थोऽयं जीवशब्दो वदति च परमं द्वारवृत्त्येति पक्षाः ।
व्यक्त्यैक्यादाश्मरथ्यो निरूपधिकदशद्वैततत्त्वौडुलोमि-
स्तत्स्थत्वात्काशकृत्स्नः परविषयतया जीवशब्दं जगाद ॥ १३

भेदोपाधिव्यपाये भवभृदयमियाद्ब्रह्मतामित्युक्तं
नित्यन्तर्देददृष्टेरतिपतितभवे साम्यसाधर्म्यशब्दात् ।
मृत्तत्कार्यक्रमश्च श्रुतिशतविहतस्तेन जीवोक्तिमीशे
तत्स्थत्वात्काशकृत्स्नो यदिह निरवहद्याससिद्धान्त एषः ॥ १४

इति वाक्यान्वयाधिकरणम् ॥ ६ ॥

—♦♦♦(अथ प्रकृत्यधिकरणम् ॥ ७ ॥)♦♦♦—

मृत्पिण्डादेः कुलालप्रभृतिरिह पृथक्तद्देवादिकर्ता
नोपादानं विकारैर्विरहत इति न द्वारमाले विकारात् ।
मृददृष्टान्तादिमात्रान्नच विकृतिरसौ स्यात् परस्य स्वरूपे
देहद्वारोर्णनाभिप्रभृतिविकृतिवद्व्यापृतेर्दर्शितत्वात् ॥ १५

स्वज्ञानाद्यं स्वजन्यं भवति सृजति च स्वान्यसंयोगमीश-
स्संयोगे मूर्तनिष्ठे प्रकृतिरपि हि तत्स्यान्निमित्तं क्रियातः ।
एकस्यादौ बहु स्यामिति बहुभवनं सौभरिन्यायसिद्धं
भेदाभेदश्रुतीनामविहतिरिह च स्याद्विशिष्टैक्ययोगात् ॥ १६

कार्यैक्ये हि प्रतिज्ञा तदनुगुण उदाहारि दृष्टान्तवर्गः
स्रष्टुस्स्यामित्यभिध्यां श्रुतिरिह वनतां वृक्षतादिं च वक्ति ।
आत्मानं चैष एव स्वयमकुरुत तद्भूतयो नित्वमुक्तं
तस्मात्कर्ताऽपि देवः प्रकृतिरपि भवेत् सर्वतत्त्वान्तरात्मा ॥ १७

नोपादानं निमित्तं किमपि तदितरत्कारणन्तद्धि विज्ञो
 यद्वा सिद्धं निमित्तं न भजति तदुपादानतामित्युक्तम् ।
 इष्टादाकारभेदादुभयघटनतो लोकवेदानुरोधे
 सिद्धे स्वच्छन्दलक्ष्मप्रणयनकुसृतिः पाकचिन्ताविपाकः ॥ १८

उक्तवा तत्त्वान्तराणां विलयमथ तमस्येकतामात्रमुक्तं
 प्रोक्तं चानादितादि प्रकृतिपुरुषयोर्वेदतद्देदिवाक्यैः ।
 लीयेते तौ परस्मिन्निति तु लयवचस्यादयस्तोयनीत्या
 तेनासौ भोक्तृभोग्यप्रभृतिकवचिताद्विश्वसृष्टिस्समीची ॥ १९

इति प्रकृत्यधिकरणम् ॥ ७ ॥

—♦♦♦(अथ सर्वव्याख्यानाधिकरणम् ॥ ८ ॥)♦♦♦—

अग्रे संवर्तनं भात्यवितथवचसि कापि हैरण्यगर्भं
 प्रस्ताशेषस्वकार्थं तमसि च शिव एवेति केचित्पठन्ति ।
 एतादृग्वाक्यवर्गस्स्फुटभवदधिकाशङ्कनस्तम्भनार्थं
 प्रागुक्तानीतिभेदानतिदिशति परं शिष्यशिक्षैकचित्तः ॥ २०

विश्वेशश्रीपतिश्चेद्भवति कथमसौ त्राणमात्राधिकारी
 दूरं गत्वाऽपि दुःख्यद्विधिशिवतुल्या घट्टकुट्यां प्रभातम् ।
 मैवं मत्स्यादिभावेष्विव निजविभवानुक्रियानाट्यमेत-
 द्ब्रह्मेशस्रष्टरि स्यान्निरवधिकबृहत्पौरुषे पूरुषे नः ॥ २१

साङ्ख्योक्तप्रक्रियोक्तेस्तदभिमतसृजेस्तत्प्रसङ्गचानकूपे-
 स्तत्प्रोक्ताव्याकृतैक्यात्स्ववृजिनवचनात्तत्फलावद्ययोगात् ।
 भेदात्कर्तृप्रकृत्योर्द्विहिणशिवमुखानेकहेतुश्रुतेश्च
 क्षिप्तं पादत्रयोक्तं श्रुतिहृदयसमुद्घाटनादन्वरक्षत् ॥ २२

जिज्ञास्यत्वेन सिद्धेस्स्थिरचरचिदचिदेहिनि ब्रह्मतत्त्वे
 श्रुत्याद्यैरेव सूक्ता स्वरसगतिरियं कारणान्नायवाचाम् ।
 बाधं रोधं च बाह्यान्तरमिह बहुधा वर्णयन्तो मुसल्या
 निष्काल्येरन्परस्तान्निषदुपनिषदां निश्चलत्वप्रसिद्धयै ॥ २३
 आदौ जिज्ञास्यताऽऽस्तां बहुविहतिहता सद्यतां लक्षणोक्तिः
 मृष्यामशशास्त्रयोनिप्रलपितमपि वस्स्यात् समन्वित्यपोक्तिः ।
 सूत्रैरेतैस्स्फुटार्थैस्सविषयवचनैर्निर्विशेषैक्यपक्षे
 मुख्येक्षाद्यैस्स्वधर्मैः प्रकृतिपुरुषतो भेदवादः कथं स्यात् ॥ २४

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 प्रथमस्याध्यायस्य चतुर्थः पादः ॥ ४ ॥

॥ समाप्तश्चाध्यायः ॥

श्रीमते रामानुजाय नमः

अधिकरणसारावली

—♦—(अथ द्वितीयाध्यायस्य प्रथमः पादः)—♦—

स्मृत्यधिकरणम् ॥

तत्तादृक्तर्कतन्त्रक्रमनिपुणमहाबुद्धिसन्तोषसिद्धि-
र्यद्यप्युक्तेन लभ्या तदपि मृदुधियां हेतुकास्कन्दशङ्की ।
स्थूणाखातक्रमेण स्थिरयति कथितं ब्रह्मणः कारणत्वं
कार्यत्वं यस्य यादृक्छ्रुतिभिरवगतं तस्य तत्तादृशञ्च ॥ १

पादद्वन्द्वं द्वितीये परिहरति परे कारणे बाह्यपीडां
कार्यद्वारेण पादान्तरयुगमुदयत्यान्तरक्षोभशान्त्यै ।
हेतुत्वायोगभङ्गः प्रथममिह विभोस्तस्य सार्वत्रिकत्वा-
योगक्षेपः परस्तात् फलति स च भवेच्छ्रौतनित्यं विहाय ॥ २

तन्त्रच्छायानिदाने स्वयमुपनिषदामान्यपर्ये निरुद्धे
तन्त्रेभ्यो दुर्बलत्वात्तदनुसरणमित्युज्जिहीते परोऽद्य ।
इत्थं सत्यत्र तत्तत्स्मृतिनय^१पृतनातिक्रमन्तत्तदर्थैः
प्रत्यस्त्रैर्वारयित्वा द्रढयति चलितं पादतः प्राच्यमर्थम् ॥ ३

निर्णीतं कर्मकाण्डे स्मृतिनयविहतौ निश्चलत्वं श्रुतीनां
चर्चा तत्सिद्धयेऽसौ पुनरिति विफलः स्याद्द्वितीयाद्यपादः ।
मैवं गम्भीरनानाश्रुतिशिखरपरिच्छेद्यदुर्बोधताया-
माप्तोक्त्या तर्कतश्च क्षममनुसरणं पश्यतो ह्यत्र भङ्गः ॥ ४

द्राभ्यां स्मृत्या विरोधं परिहरति ततस्त्वष्टभिस्तर्कबाधं
तेनोपादानभावं द्रढयति तु विभोः कर्तृतान्तद्द्वयं च ।

तत्तत्क्षेपात्तुलाग्र^१द्वयनमनसमुन्नामनीत्या प्रवृत्ते
 शङ्कावर्गे परीक्षासमनिहितमतिः पक्षपातं रुणद्धि ॥ ५
 स्मर्ता श्रुत्यैव गीतः कपिलऋषिरसौ वासुदेवांशभूतः
 ख्यातो रामायणादौ प्रणिधिनिपुणधीर्वक्ति वेदान्ततत्त्वम् ।
 तस्मादस्मद्विदूरे श्रुतिशिरसि तदुक्त्यैव निष्कर्षणं स्या-
 न्न स्यादेकार्थमन्वाद्यनघबहुगिरा तत्र तत्त्वार्थसिद्धेः ॥ ६

—◆—(अथ योगप्रत्युक्त्याधिकरणम् ॥ २ ॥)—◆—

वेदान् पूर्वं विधाताऽलभत भगवत्स्सर्वविद्यानियुक्तो
 वागीशश्चैष तस्मात्तदुदितविहतौ कम्पनं वेदमूर्धनः ।
 मैवन्तस्यापि वेदापहृतिमुखविपदर्शनात् क्षेतिभावात्
 भ्रान्त्यादिस्सम्भवेदित्यगतिकविषये पूर्ववन्निर्वहामः ॥ ७

—◆—(अथ विलक्षणत्वाधिकरणम् ॥ ३ ॥)—◆—

विश्वं त्रैगुण्यवत् स्यात् त्रिगुणत उदितन्नासमादित्ययुक्तं
 सर्वाकारेण साम्यं कचिदपि न भवेत् केनचित् साम्यमिष्टम् ।
 भग्ना हेतुव्यवस्थोचितगुणसमता गोमयादृष्टिकादौ
 स्थूलत्वं याति चेशः प्रकृतितनुरतस्सर्वचोद्योपमर्दः ॥ ८
 ईक्षा तादृग्बहु स्यामिति सति पठिता तेजसोऽपाश्च दृष्टा
 सालक्षण्यं ततस्स्याज्जगत इति मृदुप्रज्ञपार्श्वस्थचोद्ये ।
 तत्तन्मूर्तेः परस्येक्षणमिदमिति तद्वाक्यभावापलापी
 सामान्येनाभिमानिव्यवहरणमिह व्याहरत् पूर्वपक्षी ॥ ९

—◆—(अथ शिष्टापरिग्रहाधिकरणम् ॥ ४ ॥)—◆—

संवादादक्षपादक्षपणककणशुग्भिभक्षुपक्षेष्वाणूनां
 विश्वं तद्धेतुकं स्यादिति मृदुमतिभिश्चावराहकमोक्तौ ।

अन्योन्यव्याहृतार्थस्थपुटितकुहनायुक्तिदोषापनुच्यै
भाति त्रय्यन्तसूर्यः प्रतिमततिमिरस्तोमकुक्षिभरिर्नः ॥ १०

—♦—(अथ भोक्त्रापत्यधिकरणम् ॥ ५ ॥)—♦—

एको यस्यास्ति देहस्स भवति विविधानन्तदुःखैकभोक्ता
विश्वं देहः प्रभोश्चेत् स कथमतिपतेद्विश्वदुःखानुभूतिम् ।
इत्थं जीवेशसीमामपलपितुमनाः कोशभाजा श्रुतीनां
सम्प्राद्भृत्यादिनीत्या शममिह लभतां साम्यवैषम्यदर्शी ॥ ११

—♦—(अथारम्भणाधिकरणम् ॥ ६ ॥)—♦—

कार्यं धर्मैर्विरुद्धैः कट इव शकटात् कारणद्रव्यतोऽन्य-
द्रव्यापारः कारकाणां विफल इतरथेत्यर्द्धवैनाशिकोक्तौ ।
द्रव्यैक्येऽप्यस्तु सर्वं तदभिमतदशाभेदतोऽसच्छ्रुतिश्चे-
त्यद्वयक्षालाघवाच्च श्रुतिकथितजगद्ब्रह्मतादात्म्यमुक्तम् ॥ १२

मायोपाधिस्वशक्तिव्यतिकरितपरब्रह्ममूलः प्रपञ्चो
येषां तेऽप्यद्वितीयश्रुतिमवितथयन्त्यत्र तत्तद्विशिष्टे ।
अप्राधान्यात्तथा नः प्रकृतिपुरुषयोरन्तरात्मप्रधाने
वाक्येऽस्मिन् स्थूलसूक्ष्मान्वय इति जगतोऽनन्यभावोपपत्तिः ॥

विश्वारम्भे विवर्ते शकलपरिणतिं शक्तिशेषस्य सूर्ति
व्यक्त्युल्लासौ विसृष्टिं विकृतिमनियतां तत्त्वपङ्क्तौ च सृष्टिम् ।
तत्तद्वाक्यैकदेशः स्वरस इति मुधा कल्पयन्तस्तु मुग्धा-
स्सर्वश्रुत्यैकरस्यप्रणयिभिरधरीचकिरे तत्त्वविद्भिः ॥ १४

—♦—(अथेतरव्यपदेशाधिकरणम् ॥ ७ ॥)—♦—

उक्तेऽनन्यत्वपक्षे चिदपि परिणतिर्ब्रह्मणस्स्यात्ततस्त-
ज्जीवैक्यं तत्त्वमस्याद्यवगतमहतन्दुःखसिन्धुश्च जीवः ।
अभ्रान्तस्तु स्वदुःखं न सृजति न च तत् क्रीडयाऽप्यस्तु मैवं
तात्स्थ्येनानन्यतोक्तेस्तदपि चिदचितोस्तच्छरीरत्वसिद्धेः ॥

—♦—(अथोपसंहारदर्शनाधिकरणम् ॥ ८ ॥)—♦—

शक्तौ कर्तृप्रकृत्योरुपकरणगणोपस्थितौ कार्यकृत्त्वं
तस्मादग्रे सदेकं किमुपकरणयेदित्यसच्छक्तिभेदात् ।
क्षीरायस्कान्तल्लूतातिदशमुनिमुखान्वीक्ष्य तोष्टव्यमस्मिन्
संकल्पादेव जीवो नुदति निजवपुर्विश्वरूपस्तथेशः ॥ १६

—♦—(अथ कृत्स्नप्रसक्त्यधिकरणम् ॥ ९ ॥)—♦—

कृत्स्नं कार्यात्मना चेत् परिणमति परं नावशिष्येत किञ्चि-
द्यद्यंशान्निष्कलत्वश्रुतिविहतिरिदं स्याद्विशिष्टेऽपि तस्मिन् ।
ब्रह्मोपादानतैवं न घटत इति चेन्न स्वपक्षेषु साम्या-
त्तन्मानात्तद्गृहीतौ श्रुतिमितमिति तल्लोकवत् स्वीकुरुष्व ॥ १७
संयोगाख्यं हि कार्यं विभुतदितरयोस्स्यादणूनाम्मिथो वा
कात्स्न्येनांशेन वा तद्विहतमिति वदन् शून्यवादे निमज्जेत् ।
सांख्योऽपि प्राह विभ्वीं प्रकृतिमिति कथन्न्यूनसृष्टिस्ततस्स्या-
न्मायादिष्वेवमूहं निगमनिगदिता त्वक्षता पद्धतिर्नः ॥ १८

—♦—(अथ प्रयोजनवत्त्वाधिकरणम् ॥ १० ॥)—♦—

आत्मार्यं विश्वसृष्टिः कथमपि सततावाप्तकामस्य न स्यात्
कारुण्याद्दुःखसृष्टिर्न भवति न च सा सर्वशक्तेश्चिकित्सा ।
सर्वज्ञस्वात्मतृप्तस्तदिह न जगतो हेतुरित्यन्धबोधं
लीलाऽसौ लोकवत्स्यादभिमतिसमये सिद्धितस्त्वाप्तकामः ॥ १९
विश्वं दुःखैकतानं विषममपि सदा निर्मिमाणस्य लीला
संजायेतासमञ्जक्रमत इति भवेन्निर्दयत्वादिदोषः ।
मैवं बीजाङ्कुरादिक्रमविषमभवानादिकर्मौघभाजां
जीवानां सौति तत्तत्फलमिति करुणासाम्ययोरप्रहाणात् ॥ २०

दृष्टन्यायेन विश्वप्रजनकचिदचित्तत्त्वभेदप्रकृतौ
 स्वेष्टप्रत्यर्थिधर्मोपनयननियतव्याप्तिवैयाकुली स्यात् ।
 अत्यन्तादृष्टमर्थं भणितुमधिकृताच्छास्त्रतस्सर्वकर्तु-
 स्सिद्धौ बाधाद्यनर्हप्रमितिपरवती सर्वधर्मोपपत्तिः ॥ २१
 सांख्यस्मृत्या विरोधाद्विधिमतविहतेः कार्यवैरूप्यतोऽस्मि-
 न्नेकार्थानेकतन्त्रोदितविहततया देहभोगावियुक्त्या ।
 कार्योपादानभेदात् स्वहितविहितः कारकस्तोमहानेः
 कृत्स्नांशाद्यूहवाधात् कृतिविफलतयाऽप्युत्थितं प्रत्यविद्धयत् ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 द्वितीयस्याध्यायस्य प्रथमः पादः ॥ १ ॥

—◆— (अथ द्वितीयस्याध्यायस्य द्वितीयः पादः ॥) —◆—
 रचनानुपपत्त्यधिकरणम् ॥ १ ॥

बाधाभावादकम्पे स्थितवति निगमैर्ब्रह्महेतुत्ववादे
 भूयः किं वीतरागो वदति परपरीवादमत्तेत्युक्तम् ।
 प्रख्यातप्राच्यनैकप्रतिसमयभवनमन्दसन्देहशान्त्यै
 तुल्यत्वभ्रान्तिसिद्धा प्रकरणसमता तर्कपादे हि वार्या ॥ १
 षड्विंशालम्बिसांख्यं स्फुटतरपठितं भारते योगतुल्यं
 तत्स्थित्वात् पञ्चविंशस्त्विति च निगदितस्सर्वतत्त्वान्तरात्मा ।
 तस्मात् सेशानतन्त्रं श्रुतिसमधिगतं स्थापयित्वाऽथ सूत्रैः
 पक्षं त्वीशानपक्षं प्रतिवदति नयैरुत्कटप्रत्यवायम् ॥ २
 अव्यक्तादीन्पदार्थाननुमितिमुखतस्स्थापयन्तस्स्वबुद्ध्या
 षट्त्रिंशच्चत्त्ववादप्रभृतिषु न कथं सङ्गमिच्छन्ति सांख्याः

- तुल्याक्षेपोपपत्तीश्रुतिनियतिमुचां कल्पनास्सम्भूतान्तो
दृष्टं नापह्वीरन् लघुमनुमिनुयुशेषमिच्छन्ति शास्त्रात् ॥ ३
- कार्यं किञ्चित् कुविन्दप्रभृतिविरचितं दृश्यतेऽन्यच्च सर्वं
कर्त्तव्यत्वं श्रुतं तत् क्वचिदपि न पराधीनताभङ्गदृष्टिः ।
पङ्ग्वन्धक्षीरपायस्तृणजलदतटिद्वायव्यस्कान्तपूर्वैः
दृष्टान्तैर्न त्वदिष्टं फलति तदखिलं चेतनाधिष्ठितं नः ॥ ४
- नन्वत्राचेतनानां स्वसमुचितविधौ कर्त्तव्यत्वमुक्तं
शास्त्रारम्भे विधातुर्व्यनुददनुमितिं किंपरस्मत्कारः ।
पृच्छेयं नातितुच्छा शृणु तदवहितस्सर्वकृन्नानुमातुं
नापह्वीतुं च शक्यस्तदुभयनियमादर्शनादित्यमंस्त ॥ ५
- सत्त्वाद्यान् द्रव्यभेदांस्त्रिगुणमितिसमाहारतः कल्पयन्त-
स्तेषां नित्यं विभुत्वे समविषमदशाद्यत्र कीदृग्वदेयुः ।
अन्योन्याध्यासकृप्तिः प्रकृतिपुरुषयोर्भोगमोक्षोपपत्त्यै
च्छायापत्त्यादिनीत्या कथमियमुभयाचेतनत्वे घटेत ॥ ६
- पुंसां भोगापवर्गप्रभृति फलमिदं तच्च सर्वं प्रधाने
दृष्टत्वादेश्च कृप्तिः पुरुष इह पृथग्द्रष्टृतादिश्च बुद्धौ ।
मुक्त्यै बद्धस्य शास्त्रं मुनिरकृत ततो नित्यमुक्तोऽस्मि चेत्या-
द्यन्योन्यव्याहतोक्तिं वृषलपरिणये जैनभक्ता जपन्तु ॥ ७

—•—•—अथ महद्दीर्घाधिकरणम् ॥ २ ॥—•—•—

कल्प्योपादानमेकं परममहदधिक्षिप्य नानाविधाणू-
पादानौघस्य दृष्टात् समधिकवपुषः कल्पनेऽनिष्टमाह ।
प्राज्ञाधिष्ठानशून्यप्रकृतिपरिणतिः प्राङ्निरस्ताऽथ सेशं
सूक्ष्माणुद्रव्यमूलद्रव्यणुकमुखजगत्सृष्टिपक्षं पिनष्टि ॥

प्रागेवारम्भणोक्तावपहतविषया प्रागसहव्यकृप्तिः
 काणादानामिदानीं क्षिपति बहुमुखं कारणप्रक्रियांशम् ।
 तेषां हेतौ विभक्ते त्वनुमितिशरणैस्तत्तदंशैर्यथार्हं
 व्याघातादीन्विकल्पक्रमविविधगतीन् व्याहरत्यत्र सूतैः ॥ ९

दृष्टस्याणोः प्रसूतिं द्व्यणुकमणुमपि स्थापयन्तोऽनुमित्या
 दृष्टाकारानुसारान्न निरवयवताद्यत्र वक्तुं क्षमेरन् ।
 सर्वं सहेतुं सूक्ष्मे प्रमितिपरवतां जालकालोकलक्ष्ये
 तद्भागान् ख्यापयेद्वा स्मृतिरफलतया त्वान्यपर्येण नेया ॥ १०

विश्रान्तिर्न कचिच्चेदवयवनिवहानन्त्यतो मानसाम्यं
 माषक्षोणीभृतोस्स्यादिति यदि तदसत्तारतम्यादनन्ते ।
 वैषम्यं पक्षमासप्रभृतिषु नियतं नह्यनन्तेष्वनिष्टं
 पारावर्यश्च जाल्योर्न किमनुकथितं व्यक्त्यनन्तत्वसाम्ये ॥ ११

नादृष्टं किञ्चिदन्यच्छ्रुतिसरणिजुषां देवतानुग्रहादे-
 रन्यत्वे तस्य तज्ज्ञैरधिकयतनवत् कृप्तिरादौ व्युदस्ता ।
 यत्र यत्रानपेक्षां न किमनुमनुते स्याददृष्टेऽपि तद्वत्
 भूतस्यादृष्टवादे द्व्यणुकदणुगतादृष्टकल्पोऽत्र लूनः ॥ १२

नित्यं सम्बन्धमेके निजगदुरपृथक्सिद्धसर्वानुवृत्तं
 नित्यं नित्येष्वनित्येष्वपि कतिचिदिमन्तावदायुष्कमाहुः ।
 तत्तद्द्वन्द्वस्वभावप्रतिनियतिमुचां स्यान्न तेन व्यवस्था
 गुर्वी त्वन्यस्य कृप्तिः कथमधिकजुषां नानवस्था न दोषः ॥ १३

निर्धूते सूत्रकारैरवयविपरमाणात्मके द्रव्यवर्गे
 विश्वं व्याप्त्येकलक्ष्यं परममहदसत् स्यादथाद्रव्यमेव ।
 मैवं दृष्टाणुतत्संहतितदुभयसम्बन्धसिद्धेरवाधा-
 दागन्तुक्षोणिताद्यैः श्रुतिरपि जगदारम्भणं ब्रम्भणीति ॥ १४

—♦—♦— (अथ समुदायाधिकरणम् ॥ ३ ॥) —♦—♦—

बाह्योक्ताचारभागश्श्रुतिविहतिवशाज्जैमिनीये निरस्त-
स्तत्त्वांशं तर्कितं तैः प्रतिवदति गुरुजैमिनेरत्र पादे !

निर्धूते तत्र पूर्वं निरूपधिकनयैरर्धवैनाशिकोक्ते

पक्षान्वैनाशिकानां जिनगिरिशमतक्षेपतः प्राक् क्षिणोति ॥ १५

बुद्धोऽसौ स्वावतारैस्सह परिगणितः श्रीधरेण स्वशास्त्रे

सर्वज्ञो नैव मुखेन च निखिलसुहृद्विप्रलिप्सेत कश्चित् ।

तस्माद्बुद्धोक्तभङ्गे भजति भिदुरतां सात्त्वतादीति चेन्न

स्वाभीष्टप्रत्यनीकप्रमथनमनसा मोहनादिप्रवृत्तेः ॥

१६

दुर्वारा मोहनेच्छा निखिलजनयितुः केन मोहोऽन्यथा न-

स्तस्मात्कर्मानुरूपमिदं शति फलमसौ तत्त्वबोधं भ्रमं वा ।

स्वोक्त्यादेस्सिद्धमेतन्निरूपधि विषमो नैव तस्मात् समोक्तिः

कारुण्याद्विप्रलिप्सा न यदि वृजिनजं नेशनिघ्नं फलं स्यात् ॥

कल्प्यो बोद्धेति सर्वे सुगतमतविदो बोध्यमध्यक्षमेके

बुध्याकारानुमेयं कतिचन कतिचित् बोध्यमिध्यात्वमाहुः ।

तत्तुल्यन्यायतोऽन्ये धियमपि जगदुः संवृतेरेव सिद्धां-

तान् सर्वास्तर्कमानैर्द्यति दितिजगुरुनय वैभाषिकादीन् ॥ १८

एकद्वयादिस्वभावैर्यदणुभिरथवा तत्तदेकस्वभावैः

क्षोणीदेहादिपुञ्जप्रसृतिरिति समाभाषि वैभाषिकेण ।

ज्ञानादानादि तत्र क्षणभिदुरतया बोध्यबुद्ध्योर्न सिद्धये-

न्निर्वाधा प्रत्यभिज्ञाऽप्यनुमितिमथनी शेषमन्यत्र सूक्तम् ॥ १९

बोधेष्वकारभेदं निजमुपरितनेष्वर्पयन् प्राक्तनोऽर्थ-

स्तद्वैचित्त्यानुमेयः कचिदपि न तदाऽध्यक्षतेति प्रजल्पन् ।

प्राक् पश्चाच्च प्रवृत्तैर्विहतिबहुलतां गौरवञ्च ब्रुवाणैः

शिक्षादक्षैस्सयूथैर्दमित उपशमं यातु सौत्वान्तिकाख्यः ॥ २०

—♦—(अथोपलब्ध्यधिकरणम् ॥ ४ ॥)—♦—

न ग्राह्यग्राहकौ स्तः कचिदपि विविधानादिसन्तानचितो
बुद्ध्यात्मा त्वयात्मकोऽद्य स्फुरति भवदशातिक्रमे स्वात्मनैव ।
योगाचारोक्तिरित्थं विषयविषयिणोर्वोधबाधौ समानौ
मन्वानैर्वारणीया स्वपरविभजनाद्यत्र न कापि सिद्धयेत् ॥ २१
बुद्धैक्यं बोध्यबोद्धोर्न घटत इह ते सत्ययोरन्ययोर्वा
भिन्नत्वे ग्राह्यलक्ष्मक्षतिमभिमनुषे नात्र चित्तैक्यमर्थ्यम् ।
चित्तं द्रव्यं गुणं वा किमपि न च विदुः केऽपि भिन्नैकरूपं
तेनात्मख्यातिवादे स्थितिमिह भजतु स्वप्रकाशत्वमात्रे ॥ २२

—♦—(अथ सर्वथानुपपत्त्यधिकरणम् ॥ ५ ॥)—♦—

सत्त्वेऽसत्त्वे द्वये च द्वितयपरिहृतावप्यनिष्टप्रसङ्गै-
स्सर्वं शून्यञ्चतुष्कोट्यतिगतमिति नामानतस्स्वेष्टवादात् ।
अक्षोभ्यन्तत् प्रहाणे परमतमसती संवृतिर्नार्थसिद्धयै
तस्मादित्थं निषेधो निरुपधिक इह काप्यदृष्टो न कल्प्यः ॥ २३
प्राक्पश्चात् सत्त्वहानेर्गगनकुसुमवत् स्यान्न मद्धयेऽपि कार्यं
मैवन्तत्तैव दृष्टेर्न यदि कथमसौ मध्यकार्यादिशब्दः ।
कार्यारम्भे निदानं विकृतिमदुत नेत्यादिचिन्ताऽपि बन्ध्या
सामग्र्या कार्यसिद्धेर्भजति च गुणतां १कारणस्यानवस्था ॥ २४
साध्यं हेतुस्तदङ्गप्रभृति च यदि वस्संवृतेरेव सिध्ये-
दस्मद्वाक्यानुरोधादिह न कथमसिद्ध्यादिदोषा भवेयुः ।
तत्र प्रामाण्यबुद्धिर्न यदि पठत तन्मानमित्यस्मदुक्ति
वस्तुस्थित्या न मानं तदिति यदि समं त्वन्मतस्थापकेऽपि ॥ २५
अख्यातिस्त्वन्यथाधीर्विषयरहितधीस्सानधिष्ठानबुद्धि-
र्बाह्यार्थाकारयोगस्सदसदितरधीश्शून्यधीरात्मधीश्च ।

भ्रान्तौ सर्वत्र तत्तत्परमतकथकैराहताः पक्षभेदाः
प्रायो बुद्धिर्यथार्था श्रुतिविदभिमता क्वापि भेदाग्रहादि ॥ २६

—◆—(एकस्मिन्नसम्भवाधिकरणम् ॥ ६ ॥)—◆—

संवादात् क्वापि भागे जिनमुनिवचसश्शेषमप्यस्तु मानं
तस्मात्तेनोपरोध्योपनिषदिति कचोल्लुञ्छनानां दुराशा ।
वैषम्यस्यापि दृष्टेर्न यदि सुगतवागेवमेवास्तु सत्या
तेनान्योन्यं निरोधात् पुरुषवचनयोरप्रकम्प्या श्रुतिर्नः ॥ २७

सच्चासच्च द्वयञ्च द्वितयसमधिकं तच्च पूर्वैस्सहेति
स्यादस्तीत्यादिवाचा परिहितगगनैर्गीयते सप्तभङ्गी ।
व्याघातस्तैर्यदीष्टस्त्वसमयविहतिर्यद्यनिष्टः परोक्ते-
स्तद्वाक्यैर्न क्षतिस्स्यान्न च निरुपधिकः क्वाप्यसत्त्वादियोगः ॥

वृद्धिहासौ यथार्हं प्रतितनु भविनां देहभङ्गे विमानं
मुक्तौ नित्योर्ध्वयानप्रभृति गुरुतया नित्यपातं क्षमादेः ।
धर्मादेर्व्यापकत्वं गगनवदथवा तादृशं पुद्गलत्वं
दुस्तर्कैः कल्पयन्तश्श्रुतिनयकुशलैर्दूरमुत्सारणीयाः ॥ २९

—◆—(अथ पशुपत्यधिकरणम् ॥ ७ ॥)—◆—

सर्वं जानाति रुद्रश्श्रुतिषु च महितस्सत्यवादी च दृष्टः
प्रख्यातं तद्व्रतञ्च क्वचिदुपनिषदीत्यस्तु मानं तदुक्तिः ।
मैवं देवेन दैत्यप्रमथनरुचिना मोहशास्त्राणि कुर्वि-
त्यादिष्टो ह्येष तन्त्रं निजमकृत ततस्तन्न शिष्टोपजीव्यम् ॥ ३०

प्राजापत्ये हि वाक्ये प्रकटमुपनिषत् प्राह देहात्मवादं
चक्रे लोकायतं तत् सुरगुरुरभजन्मोहनत्वं मुकुन्दः ।
कण्वस्थाने च लौकायतिकपरिवृढा भारतेऽपि प्रगीताः
कार्यार्थं विप्रलम्भस्तदिह पशुपतेस्तद्देवोपपन्नः ॥ ३१

शैवाद्याख्याविशेषैः पशुपतिसमयस्स्याच्चतुर्धाऽन्यथा वा

श्रुत्याऽन्योन्यं च बाधस्स्फुट इह तदसौ शापदुष्टार्ह उक्तः ।

अग्राह्यान् १ भैतिकानामनुसृतनिगमास्सस्मरुस्तत्प्रविष्टान्
तच्चेऽप्यत्रान्यथात्वं सुगतजिनमतानन्तरोक्तिः क्रमाप्ता ॥ ३२

निष्ठा सर्वेषु नारायण इति वचनाद्धेत्वहन्तव्यतोक्ते-
र्मानत्वोक्त्या च तन्त्वान्तरमपि महितं वेदवद्भारतादौ ।

नातो बौद्धादिवत्तन्निरसनमिति चेत् सत्यमंशे तु बाध-
स्यान्नासौ पञ्चरात्रे क्वचिदपि तदिह स्वीकृतिर्वेदतुल्या ॥ ३३

दृश्यन्ते संगृहीताः जगति हि समयास्ते च राज्ञाऽनुपाल्या-
स्तस्मान्नः पक्षपातः कचिदनुचित इत्यर्भकप्रायचोद्यम् ।

मुग्धैरन्ये गृहीता भवतु समयसंरक्षणोक्तिश्च धर्म्ये
निष्ठैक्योक्तिस्तदन्यग्रहविहतिपरा तद्विरुद्धोक्तिदृष्टेः ॥ ३४

—♦—(अथोत्पत्त्यसम्भवाधिकरणम् ॥ ८ ॥)—♦—

प्रामाण्यं कर्मकाण्डस्मृतिनयवशतस्साच्चतस्यापि सिद्धं
पादेऽस्मिन् संगतिश्च प्रतिमतदमने नास्त्यमुष्येति चेन्न ।

प्रत्यर्थित्वं विरोधभ्रममपनयता पञ्चरात्रस्य वार्ग्यं
दुस्तर्काद्युत्थितोक्त्या तदितरसमयेष्वित्यनुस्यूतसिद्धिः ॥ ३५

दृष्टाऽस्मिन्वेदनिन्देत्यनभिमतमृषेस्साच्चते वैदिकत्वं
मैवं वैशद्यमूलस्तुतिपरवचने वेदवैरस्यहानेः ।

संगृह्यान्नायसारं प्रणयति भगवांस्तद्धि भक्तानुकम्पी
श्रौतस्मार्तादिवच्च व्यभजदिह विभुवैदिकं तान्त्रिकं च ॥ ३६

वेदानां मानतोक्तेस्तदनुसरणतस्त्वस्य तन्मूलतोक्त्या
व्यावृत्तिर्भाति बाह्यागमत इति न तत्तुल्यभावोक्तिरार्थी ।

का हानिः क्षुद्रविद्याशबलमिति यथा तादृशे वेदभागे
मोक्षस्य प्रत्ययार्थं त्वगणिषत परं साच्चते सिद्धिभेदाः ॥ ३७

जीवस्योत्पत्तिमाह प्रथयति च मनो जीवतत्त्वप्रसूतं
तच्चाहंकारहेतुं व्यपदिशति ततः पञ्चरात्रं न मानम् ।
मैवं जीवादिवाचो ह्यभिदधति विभोर्व्यूहभेदानिहर्त्री-
स्तत्तत्तत्त्वाभिमानान्नियतिमधिगता तेषु तत्तत्समाख्या ॥ ३८

जीवोऽत्रानाद्यनन्तः कथित इति तदुत्पत्तिपक्षो न हीष्ट-
शब्दस्संकर्षणादिर्न कथमपि समन्वेति जीवादिमात्रे ।
श्रौतस्मृष्टिक्रमश्च स्वयमनुपठितस्तद्विरुद्धं न कल्प्यं
तस्माच्छ्रुत्या मिथो वा न विहतिरिह तत्तन्त्रतात्पर्यदृष्टेः ॥ ३९

सांख्या वैशेषिकाश्च श्रुतिपरिपठितं धर्ममैच्छन्न तत्त्वं
तत्त्वाचारौ तु बुद्धक्षपणकपशुपत्युक्तिषु श्रुत्यपेतौ ।
वेदोपस्कारिविष्णुस्मृतिवदवितथे पञ्चरात्राख्यतन्त्रे
तत्त्वं त्रय्यन्तसिद्धं चरणमपि समं गृह्यभेदादिनीत्या ॥ ४०

स्मर्यन्ते पञ्चयज्ञा मुनिभिरपि नमस्कारमन्त्रेण शूद्रे
तत्राधीतं हविष्कृत्प्रभृतिपदमिहाप्यंशतोऽस्याधिकारः ।
योज्या दक्षोक्तकालक्रमगतिरभिगत्यादिभेदे तदुक्ते
ग्राह्यं पञ्चिष्टिसोमप्रभृतिवदखिलं युक्तितस्सङ्कलय्य ॥ ४१

जातावाचार्यशब्दः कचिदिति न तथाऽऽचार्यदेवो भवेत्या-
द्यान्नाते तत्प्रतीतिस्मृतिषु नियमिताल्लक्षणात्तत्प्रवृत्तेः ।
तद्वत् स्यात् सात्त्वतादावगतिकविषये रूढिभङ्गो न दोषो
विप्रादेरत्र शास्त्रे स्थितिरपि बहुधा भारतादौ प्रसिद्धा ॥ ४२

योगास्साङ्ख्यव्युदासात् कणचरदमनादक्षपादानुयाता
बौद्धोन्माथेन लोकायतमुषितधियो जैनभङ्गात्तदुत्थाः ।
पत्युस्तन्त्रे पशूनां प्रकटितविहृतौ तादृशापशुनिष्ठा
ध्वस्तास्तचुल्यतर्कागमशरणतया साकमस्मिन् कुहग्भिः ॥ ४३

पादेऽस्मिन् कापिलस्थैः कणभुगनुगतैर्दृढवैभाषिकाद्यै-
 र्योगाचाराभिधानैस्सुगतमतरहृत्शून्यवादप्रसक्तैः ।
 अर्हत्सिद्धान्तभक्तैः पशुपतिसमयस्थायिभिश्चोपरोधं
 क्षिप्त्वाऽथो पञ्चरात्रे श्रुतिपथमवदत् पञ्चमाम्नायदर्शी ॥ ४४

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 द्वितीयस्याध्यायस्य द्वितीयः पादः ॥ २ ॥

—♦♦♦(अथ द्वितीयस्याध्यायस्य तृतीयः पादः)♦♦♦—

उपोद्धातः ॥

सर्वं साङ्ख्यास्तु नित्यं क्षणिकमखिलमप्यत्र वैभाषिकाद्या
 नित्यानित्यं समस्तं जिनपरिपठितां सप्तभङ्गीं पठन्तः ।
 नित्यानित्ये विभज्याप्यभिदधति विपर्यस्य वैशेषिकाद्या-
 श्रुत्युत्थांस्तान् निरुन्धन् श्रुतिभिरथ वियत्प्राणपादौ युनक्ति ॥

—♦♦♦(वियदधिकरणम् ॥ १ ॥)♦♦♦—

पूर्वत्वाधिक्रियायां पुरुषजनिवचो नित्यतोक्त्या निरूढं
 व्योमोत्पत्तौ तथैव स्थितिरिति वचसोर्व्याहतौ वक्ति कश्चित् ।
 सिद्धान्ती व्योमसृष्टिर्निगमशतमिता नान्यथा सिद्धिरस्यां
 वायुव्योमामृतोक्तिर्जनिविधिविहतेत्युक्तिवैषम्यमाह ॥ २

तेजःप्राथम्यदृष्टेरमृतवचनतोऽनंशकद्रव्यभावा-
 द्व्योमन्युत्पत्तिवाक् स्यादुपहितविषयैवात्मनीवेति चेन्न ।
 प्राथम्यस्याश्रुतत्वात् प्रथमपठनतः कल्पनेऽन्येन बाधात्
 किंचामर्त्योक्तितुल्यं त्वमृतपदमिहानेकवाक्यैककण्ठ्यात् । ३
 योक्तस्सत्कार्यवादः श्रुतिभिरनुमतो नावयव्यस्ति सृज्य-
 स्तत्तद्द्रव्येषु नामान्तरभजनसहायस्थया सृष्टिवादः ।

इष्टाशब्दाद्यवस्थास्तव निरवयवद्रव्यवर्गेऽपि तस्मात्
व्योमन्युत्पत्तिरुक्ता श्रुतिषु तदितरोत्पत्तितुल्या न बाद्ध्या ॥ ४

—◆—(अथ तेजोधिकरणम् ॥ २ ॥)—◆—

कूटस्थाद्ब्रह्मणस्स्याज्जगदखिलमिदं पुत्रपौत्रादिनीते-
रेतस्मात् प्राण इत्याद्यपि सुगममिहेत्यादिरूहोऽत्र मोहः ।
प्राणस्वान्तादिपाठक्रमत इतरसंक्षोभणेऽतिप्रसङ्गा-
दीक्षानुस्यूतिदृष्टेः प्रथममिव परं सौति तत्तच्छरीरम् ॥ ५

—◆—(अथात्माधिकरणम् ॥ ३ ॥)—◆—

द्रव्यं सर्वं हि नित्यं कथितमवयविद्रव्यभङ्गेन पूर्वं
नित्यत्वं सूत्रकारः पुनरपि पुरुषे किं विशिष्याभिधत्ते ।
सत्यं नामान्तरार्हमिह नुदति दशां चेतनस्यानुपाधेः
प्रत्यक्तवज्ञत्वधर्मौ तदिह नियमितौ शाश्वतौ क्षेत्रिणोऽपि ॥ ६

सच्छब्दार्थातिरिक्तं जनिमदखिलमित्यैतदात्म्यादिसिद्धं
प्रोक्ता सृष्टिश्च जीवे निरवयवनयस्त्वम्बरादौ निरस्तः ।
जीवोत्पत्तिस्ततस्स्यादिति न सदकृताभ्यागमादिप्रसङ्गा-
न्नित्यत्वाजत्वकण्ठोक्तिभिरपि जननं त्वस्य देहादियोगः ॥ ७

देहात्मत्वे जनिस्स्यान्न तदिह घटते जातमात्रस्य रागात्
ज्ञाने किष्वादिमेघोपलशबलपटप्रक्रियाऽप्यत्र दुस्स्था ।
देहे गेहादितुल्या ममकृतिरनघा दोषतस्त्वैक्यमोहः
क्षिप्तं चैक्यानुमानं बलवदनुमितेश्चास्त्रतस्तर्कतश्च ॥ ८

देहं देहातिरेके तदवधिनियतप्राणबुद्ध्यक्षरूपं
धीसन्तानं च नित्यं प्रलयविलयिनं स्थास्नुमप्यापवर्गात् ।
डिण्डीराभं सदब्धाववितथविकृतौ जीवमिच्छन्त इत्थं
निर्धृता दूरमत्र श्रुतिभिरितरवद्बाधदोषोज्झिताभिः ॥ ९

—♦♦♦(अथ ज्ञाधिकरणम् ॥ ४ ॥)♦♦♦—

कैश्चिज्ज्ञानत्वमात्रं कथितमुपधिजा ज्ञातृतैवात्मनोऽन्यै-
स्तत्ताम्नायादिबाधं प्रथयति विविधं ज्ञोऽत इत्यादिसूतैः ।
पूर्वन्यायादमुष्मिन् जनिलयरहिते नित्यबोधेऽत्र चोक्ते
संकोचाद्यर्हबुद्धेर्विकृतिवचनमप्यस्य सद्वारकं स्यात् ॥ १०

ज्ञातृत्वं ज्ञानता च श्रुतिभिरभिदधे नात्र पक्षे पताम-
स्सर्वत्रात्मा न भायात् किमिति न निगमैर्देहिनोऽणुत्वसिद्धेः ।
स्वाभासैकस्वमूर्तेरविशदमहसस्सर्वदा भानमिष्टं
धीसंकोचात् सुषुप्तिप्रभृतिषु विशदोल्लेखमात्रोपरोधः ॥ ११

धर्मस्थे त्वेवकारे त्रिविधमपि भवेत्तद्वचवच्छेदकत्वं
धर्मिण्यस्यान्वये स्यात्तदितरविषये तस्य धर्मस्य हानिः ।
जानात्येवेत्यबोद्धा न भवति जडता ज्ञानमात्रोक्तिवार्या
ज्ञानालोपादिवाक्यानुगुणविषयतां यात्यसावेवकारः ॥ १२

उत्क्रान्तिस्पन्दनाणूपमितिवचनतोऽणीयसंशक्तिलाभे
धीभूम्ना यौगपद्यं त्ववयवनयतोऽनेकमूर्तिग्रहेऽपि ।
यत्रात्मनातं विभुत्वं परविषयमिदं भाति तात्पर्यलिङ्गै-
र्जीवे व्यापित्ववादो मतिमहिमपरस्वच्छताद्याशयो वा ॥ १३

—♦♦♦(अथ कर्त्रधिकरणम् ॥ ५ ॥)♦♦♦—

ज्ञातृत्वं पुंस इत्थं भवतु तदपि नामुष्य कर्तृत्वसिद्धि-
श्रुत्याद्यैस्तन्निषेधाद्विकृतिविरहतश्चेत्यसद्बुद्धबाधात् ।
कर्तृत्वापह्नवोक्तेरविकृतिवचसोऽप्यान्यपर्यं हि गीतं
कर्ता शास्त्रार्थवत्त्वात्तदयमिह न च स्यादबोद्धुर्नियोगः ॥ १४

किञ्च स्वोक्त्यादिभग्नो निगदितुरहमः कर्तृताया निषेधो
यद्यन्यस्याहमर्थात्तदिदमुपनिषद्वेदिनस्सिद्धसाध्यम् ।

भोक्तृत्वस्याप्यभावे प्रसजति वितथं बन्धमोक्षादिशास्त्रं
प्राणादानाद्विहारात् प्रकृतिसमधिकोऽस्मीति योगाच्च कर्ता ॥

व्यापारज्ञानवाञ्छाप्रशकनयतनायोगयुक्तिस्तु मन्दा
कार्ये सामग्र्यपेक्षे विधितदितरयोर्लोकसिद्धा प्रवृत्तिः ।
सार्थं शास्त्रं हितोक्त्या नियतिनियमिता शास्त्रयोग्या दशा सा
ज्ञाता कर्ता च भोक्ता तदयमिह पुमान् भाति सर्वैः प्रमाणैः ॥

—♦—(अथ परायत्ताधिकरणम् ॥ ६ ॥)—♦—

कर्ता न ह्यन्यतन्त्रस्मरति खलु तथा पाणिनिश्चान्यथा चेत्
आज्ञा कुर्यान्न कुर्यादिति तु निगलिते धावनादेशवत् स्यात् ।
मैवं कर्माक्षकालप्रकृतिपरवशे कर्तृतां तत्फलं च
स्वीकृत्यात्मेयमात्रे श्रुतिशतविदिते द्वेष इत्थं दुरन्तः ॥ १७

साधारण्येन हेतुस्सलिलमिव विभुस्सर्वकार्याङ्कुराणां
वैषम्यं त्वाविरिश्चात् प्रतिनियतफलैः प्राणिनां कर्मबीजैः ।
साम्यं स्वस्य स्वगीतं श्रुतमपि तदिहाधोनिनीषादिभेद-
स्तादृक्कर्मानुरूपं फलमिति नियतोऽनादिरेष प्रवाहः ॥ १८

काले दुःखोपशान्तिं जनयति भगवान् व्याजमात्रावलम्बी
या दुःखापाचिकीर्षा परहितमनसस्सैव तस्यानुकम्पा ।
दत्ते देहादियोगं दिशति च निगमं वक्ति वेदान्तसारं
निस्सीमानन्दयोगं निरुपधि समये सौति पुंसां तयैव ॥ १९

दोषस्यान्निग्रहांशो यमयितुरिति चेन्नोपमर्दासहत्वात्
स्वानिष्टं नेश्वरे हि प्रसजति न परानिष्टमस्य प्रतीपम् ।
कारुण्यं सावकाशं कचिदिति कथितं साक्षिताद्यश्च सुस्थं
दृष्टे चैतत्स्वाभावे फलद इति धिया युज्यते तत्प्रपत्तिः ॥ २०

प्रत्यङ्ङात्माऽहमर्थः प्रभितिपरवतां कर्तृतादिश्च तस्मिन्
स्वेच्छापूर्वप्रवृत्तेरयमचिदधिकस्तावदीशानतुल्यः ।

ईशस्तु स्वेच्छयैव प्रयतत इति तन्निग्रमन्यत्समस्तं
सारथ्यादिक्रमेण प्रतिनियतगतिस्स्यात् त्रयाणां प्रवृत्तिः ॥ २१

कर्तृत्वं स्यात् कदाचित् करणवति परप्रेरणानिर्व्यपेक्षं
नोचेत् तन्निग्रहाद्यं कथमिति यदि न स्वेष्टपक्षेऽपि साम्यात् ।
स्वेनापथ्यप्रवृत्तं न हि पुनरपि तत् कारयेयुर्दयार्द्रा-
स्तच्चेत्तस्य स्वभावादितरदपि न किं निष्फलोऽधीतभङ्गः ॥ २२

क्षेत्रज्ञानां समानां विषमयतनता तादृशादृष्टभेदा-
न्नादृष्टं त्वन्यदिष्टं नियमनभिदया शासितुस्तत्र भाव्यम् ।
साक्षित्वाद्यश्च नेतुस्समनिगममितं प्रेरकत्वं न रुन्धे
भाष्यादिग्रन्थलेशोऽप्यवहितमनसामैदमर्थं भजेत ॥ २३

कर्ता देवः फलानां न तु करणभृतः प्रेरकश्चेत्युक्तं
सर्वश्रुत्यादिकोपान्न भवति न फलं कर्मणः पापचर्या ।
कर्माधीनं तु चिन्ताद्यपि हि भवभृतो भाषितं भाष्यकारै-
र्जन्तूनां देवतानामपि करणगणाधिष्ठितं वक्ष्यतीत्यम् ॥ २४

—♦—(अथांशाधिकरणम् ॥ ७ ॥)—♦—

जीवाद्यत्यन्तभिन्नः पर इति बहुधा व्याहरत् सूत्रकारो
भेदाभेदश्रुतीनां घटकनिगमतश्शास्त्रं च व्यपोढम् ।
उक्ताक्षेपे समाधावपि न समधिको हेतुरत्रास्ति सत्यं
पादांशाद्युक्तिमुह्यद्बहुकुपतिमतक्षिप्तये त्वंशचिन्ता ॥ २५

अंशत्वं रामकृष्णप्रभृतिषु घटतां १ विग्रहांशाधिकारा-
ज्जीवे ब्रह्मांशतोक्तिर्न २ हि निरवयवं ब्रह्म वक्तुर्घटेत ।

ब्रह्मातश्चित्समष्टिः प्रतिपुरुषमिह त्वंशता चेत्ययुक्तं
 विश्वस्रष्टुर्वहु स्यामिति बहुभवनध्यातुरेकत्वसिद्धेः ॥ २६
 व्योमैकं स्याद्वटाद्यैः पृथगुपधिगणैर्ब्रह्म बह्वंशमेवं
 तत्रोपाधिव्यपाये भवभृदयमियाद्ब्रह्मतामित्ययुक्तम् ।
 स्वानर्थारम्भदौस्थ्यात् प्रतिनियतगुणप्रत्यभिज्ञाद्यदृष्टे-
 श्छिन्नाच्छिन्नांश्चिन्तोदितबहुविहतेस्साम्यशब्दाच्च मुक्तौ ॥ २७
 मायोदन्वत्यपारे प्रतिफलति मृषावीचिषु ब्रह्मचन्द्र-
 श्छायांशास्तस्य जीवा इति कतिचिदुशन्येतदुन्मत्तगीतम् ।
 न ब्रह्मद्रष्टृतैषामचिदपि हि तथा स्वेन कल्प्यो न जीवः
 क्लृप्तेः प्राक् स्वात्महानेस्त्रितयसमधिकः कल्पकस्त्वन्न मृग्यः ॥ २८
 सन्मात्रं ब्रह्म सर्वानुगतमिह पुनर्नित्यसिद्धास्त्रयोऽंशाः
 जीवेशाचित्प्रभेदादिति च कतिचनेदं च नोदश्चनीयम् ।
 सत्तामात्रानुवृत्तेस्तदधिकवपुःशशासितुर्ब्रह्मतोक्ते-
 ब्रह्मत्रैविध्यवाक्यं निरवयवतया निश्चितेऽन्याशयं स्यात् ॥ २९
 मेरोरंशः किरीटप्रभृतिरिति नयान्नित्यभिन्नेऽंशेतोक्ति-
 स्साजात्याल्पत्वमूला गमयितुमुचितेत्यागमासन्नपक्षे ।
 अंशोक्तिस्स्यादमुख्या स हि निपुणधियामेकवस्त्वेकदेश-
 स्तस्माज्जीवो विशिष्टे भगवति गुणवत्तत्प्रकारोऽंश उक्तः ॥ ३०
 उक्तं नित्योपलब्धिप्रभृति परमते पूर्वमेव ह्यनिष्टं
 भूयस्तादृक्प्रसङ्गः प्रकथित इह किं भोगसङ्कीर्णतादेः ।
 मैवं १पूर्वं हि बाह्यप्रसृतिमशमयत्साम्प्रतं ब्रह्मवाद-
 व्याजोत्सिक्तान् कुट्टणीन् परिहृतिरिति च स्याद्भविष्यन्मतेषु ॥
 मिथ्याज्ञानादिचक्रे मरुति भगणवद्दूर्णमानस्य जन्तोः
 प्रत्यक्तत्त्वप्रबोधाद्भवपरिहरणे सर्वतन्त्राविगीते ।

शुद्धात्मज्ञानगर्भा परभजनभिदामङ्गभेदांश्च वक्ष्य-
न्मीमांसारम्भसिध्यद्रपुषमपि पुनश्शोधयामास जीवम् ॥ ३२

कृप्तिर्व्योमादिकेऽपि क्रमभुवि च विभोः प्राच्यतत्त्वैर्विशिष्टा-
जीवस्योपाधिकौ तु प्रजननविलयौ चिद्धनज्ञातृताऽस्य ।

कर्तृत्वं पारतन्त्र्यं गुणतनुनयतो विश्वरूपांशता चे-

त्यान्नायान्योन्यबाधव्यपनयनवियत्पादसाध्यानि सप्त ॥ ३३

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यां

द्वितीयस्याध्यायस्य तृतीयः पादः ॥ ३ ॥

◆◆◆(अथ द्वितीयस्याध्यायस्य चतुर्थः पादः ॥)◆◆◆

उपोद्धातः ॥

अक्षाद्युत्पत्त्यनूक्तौ नहि फलमधिकाशङ्कनं त्वत्त मन्द
तत्संख्यादेः परीक्षाऽप्यनुकृतबलिभुगदन्तचिन्तेति चेन्न ।
एतेष्वब्रह्मकार्यं किमपि कथयतां बाधनेनार्थवत्त्वा-
त्तत्साक्षात्संगतिस्स्यात् प्रथमचरमयोर्मध्यमानां प्रसङ्गात् ॥ १

अष्टावत्राधिकाराः प्रथममिह वियन्तीतिरुक्तेन्द्रियाणां
तेजोबन्धोक्तनीतिं द्रढयति चरमे व्यष्टिभेदस्य सृष्टौ ।
संख्यामानादिचिन्तास्वपि तदुपहितोपासनाद्यैः फलं स्यात्
प्राणादिभ्यः प्रमाता पृथगिति विशदीकर्तुमप्येष पादः ॥ २

◆◆◆(प्राणोत्पत्त्यधिकरणम् ॥ १ ॥)◆◆◆

अग्रे सत्तामृषीणां श्रुतिरभिदधती प्राणतां वक्ति तेषां
नात्त ब्रह्मैव वाच्यं बहुवचनहृतेस्तेन नित्याक्षसिद्धिः ।
मैवं तत्सृष्टिदाढ्याद्बहुवचनमिदं पाशनीत्यैव नेयं
प्राणर्षित्वे परात्मन्यपि हि सुघटिते तन्निरुक्त्यादिसाम्यात् ॥ ३

—◆—(अथ सप्तगत्याधिकरणम् ॥ २ ॥)—◆—

सप्त प्राणाश्चरन्तीत्युदितमभि^१हितास्ते विशिष्यापि योगे
तस्मात् सप्तेन्द्रियाणीत्यसदधिकवचोदृष्टितोऽत्रान्यपर्यात् ।

लक्ष्मैषां सात्त्विकाहंकरणपरिणतद्रव्यता चाविशिष्टा
भेदेनोक्तिः प्रधाने मनसि फलवती कर्मबोधेन्द्रियेभ्यः ॥ ४

देहव्याप्येकमक्षं कतिचिदकथयन् भागतो भिन्नकृत्यं
केचित् कर्मेन्द्रियाणि श्रुतिपथविमुखास्तत्यजुः क्षुद्रतर्कैः ।

क्षेत्रज्ञस्याहुरेके सह करणगणं बुद्ध्यहङ्कारचित्तै-
रन्ये तं चित्तवर्जं निजगदुरिति तानर्थतोऽत्र व्युदास ॥ ५

—◆—(अथ प्राणाणुत्वाधिकरणम् ॥ ३ ॥)—◆—

सर्वेष्वानन्त्यवादात् परिमितिनियमानुक्तितश्चेन्द्रियाणां
व्याप्तिस्सिद्धेति चेन्न प्रयदखिलतनूत्क्रान्तिगत्यागतिभ्यः ।

वृत्त्या दूरस्थधीस्स्याद्भजनविधिपरेऽनन्ततोक्तिस्स्वकार्यैः
कन्दस्थानां च तत्तत्तनुषु विकृतिमद्ब्रूव्यभावात् पृथुत्वम् ॥ ६

—◆—(अथ वायुक्रियाधिकरणम् ॥ ४ ॥)—◆—

प्राणः प्रागुक्तनीत्या परजनित इति स्थापितो वायुमात्रं
देहान्तस्तत्क्रिया वा स इति न पृथगुत्पत्तिवादात् सहास्य ।

द्रव्यत्वं द्रव्यवर्गे पठनत उचितं नैष तत्त्वान्तरं स्या-
त्तेजस्त्वे वाय्ववस्थात्यजनवदिह तस्यागहानेः कदाऽपि ॥ ७

—◆—(अथ श्रेष्ठाणुत्वाधिकरणम् ॥ ५ ॥)—◆—

उक्तः प्राणस्त्रिलोक्या सम इति स जगद्व्यापकोऽस्त्वित्युक्तं
जीवाक्षन्यायतस्तत्सहपठिततदुत्क्रान्तिगत्याद्यबाधात् ।

स्तुत्यर्था सर्वसाम्यश्रुतिरिह करणक्षेत्रधृत्यादिहेतौ
देहेऽनलोपकारस्स्फुरति च दशधा वृत्तिभेदैर्विभक्तः ॥ ८

—♦—(अथ ज्योतिराद्यधिष्ठानाधिकरणम् ॥ ६ ॥)—♦—

भोक्तृणां देवतानामपि तनुकरणाधिष्ठितिर्नेशतन्त्रा
तत्स्वातन्त्र्यप्रदानादिति न तनुभृतस्तच्छरीरं हि सर्वे ।
नित्ये तत्पारतन्त्र्ये क्वचिदपि न भवेद्राजसामन्तनीतिः
प्राणन्यायात् प्रभुत्वं तदिह परवशं चेतनानां स्वशक्ये ॥ ९

—♦—(अथेन्द्रियाधिकरणम् ॥ ७ ॥)—♦—

प्राणोऽपि स्याद्धृषीकं भृशमुपकरणात्तेषु मुख्यत्ववादा-
दुत्क्रान्त्यादौ च साह्यादिति यदि न १पृथक्छन्दस्तस्य भेदात् ।
कण्ठोक्तादिन्द्रियत्वान्मनसि तु घटते गोबलीवर्दनीति-
र्न प्राणे सात्त्विकाहंकरणविकृतिता शब्दसाम्यादि मन्दम् ॥ १०

—♦—(अथ संज्ञामूर्तिकृष्यधिकरणम् ॥ ८ ॥)—♦—

मन्वाद्यैस्स्मर्यतेऽसौ सरसिजवसतिर्व्यष्टिनामादिकर्ता
जीवेनानुप्रविश्येत्यपि कथितमतः प्रेक्ष्यकृत्यक्रमोऽत्र ।
तन्नैकोऽहि प्रवेष्टा त्रिवृतमकृत च व्याकरोदित्यधीत-
स्तत्तज्जीवान्तरात्मा सृजति स भगवांस्तादृशं कार्यजातम् ॥ ११

या जीवेनात्मनेति श्रुतिरियमपि न ब्रह्मजीवैक्यमाह
प्रागेवैकोऽन्तरात्मा वपुरितरदिति स्थायिभेदाभिधानात् ।
तेनेशस्तद्विशिष्टस्वकरणकतयाऽनुप्रवेशेऽपि कर्ता
जीवे तत्कर्तृतायामिह न हि घटते त्वाश्रुतिः कर्तृभेदात् ॥ १२

अग्न्यादावण्डमध्यस्थितिमिति कथितं रूपभेदैस्त्रिवृत्त्वं
तेजोबन्नाशितोक्तावपि विशदमिदं तेन वेधास्त्रिवृत्कृत् ।
मैवं ब्रह्माण्डसृष्टिर्भवतु कथमसावतिवृत्कारपूर्वा
भुक्तेऽन्नादौ त्रिधोक्ता परिणतिरितरत् सन्निकृष्टेः प्रवृष्टिः ॥ १३

निगमनम् ॥

अक्षाणां जन्मसंख्यापरिमितय इह प्राणवायोस्स्वरूपं
तत्सौक्ष्म्यं देवतादेस्तदुभयविषयाधिष्ठितौ पारतन्त्र्यम् ।
प्राणस्यानिन्द्रियत्वं बहुविधचिदचिद्व्यष्टिनामादि चाद्या-
त्पञ्चाकर्तुः स्वनाभिप्रभवकवचितादूचिरे प्राणपादे ॥

१४

नित्यत्वं व्योम्नि वाताद्यणुषु च पुरुषेऽप्यज्ञतादीनपार्थाब्
श्रेतादौ भूतताद्यं मनसि च विभ्रुतां नित्यतत्त्वान्तरत्वम् ।
प्राणेष्व्वात्मादिभावं स्वपदनियमनस्वरितां स्वर्गिवृन्दे
वेधस्युन्मुक्तयन्त्रक्रममपि वदतां पादयुग्मेऽत्र भङ्गः ॥

१५

तर्कैरापातसत्त्वैरविहतिकथने व्याहतिः स्थापिता स्यात्
सम्यग्भिर्वस्तुगत्या तदिति यदि तदा स्वाभिमानोपरोधः ।
तेनाद्वायो विरोधप्रशमनकृदसौ बौद्धबन्धोर्विरुद्ध-
स्सौत्री तर्काप्रतिष्ठा श्रुतिपथविमुखस्वैरवादेषु योज्या ॥

१६

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यां

द्वितीयस्याध्यायस्य चतुर्थः पादः ॥ ४ ॥

॥ समाप्तश्चाध्यायः ॥

श्रीमते रामानुजाय नमः

अधिकरणसारावली

—♦♦♦(अथ तृतीयाध्यायस्य प्रथमः पादः)♦♦♦—

उपोद्धातः ॥

साद्ध्या मुक्तिर्नचेत्स्यात्प्रसजति विफला साधनाद्ध्यायकृति-
स्साद्ध्या चेन्नश्वरी स्यात् कथमिह पुनरावृत्तिशून्योऽपवर्गः ।
मैवं ब्रह्मानुभूतिः परमजनवता प्रागसिद्धैव साद्ध्या
धीसंकोचप्रणाशस्त्वियमिति च भवत्युत्तरावध्यतीता ॥ १

पादाभ्यामत्र पूर्वं जनयति भविनां ब्रह्मविद्याधिकारं
पश्चात्तेषामुभाभ्यां वदति बहुविधां तामशेषैस्सहाङ्गैः ।
ऐश्वर्यादौ विरक्तिं निरवधिविभवे पुरुषे चाभिलाषं
विद्याभेदावलम्बं तदुपकरणमप्याह पादैः क्रमेण ॥ २

संसारोद्विग्नचेतास्तनुभृदधिकरोत्यत्र शारीरकांशे
वैराग्यार्थस्तु पादः किमिति पुनरसौ सूत्रकारैर्निबद्धः ।
सत्यं प्राप्यान्तराणां निरयगगतुलारोपणं मुक्त्युपाय-
प्रारम्भेऽभ्यर्हितं स्याच्चरत इह खलु स्पष्टदृष्टस्वबोधः ॥ ३

—♦♦♦(तदन्तरप्रतिपत्त्यधिकरणम् ॥ १ ॥)♦♦♦—

देहाद्यं भोग्यनीत्या दिवि भुवि च गतौ तत्ततत्रैव लभ्यं
प्राणार्थैर्भूतसूक्ष्मैरपि किमिह मुधा पूर्वदेहाद्गृहीतैः ।
जीवस्याणोर्गतिं च स्वयमुपजनयेदीश्वरः प्राणनीत्या
मैवं खच्छन्दकृत्ये श्रुतिमितनियतौ गौरवोक्तेरयुक्तेः ॥ ४

नानाजातीयराशिं व्यपदिशति जनो भूयसोऽशस्य नाम्ना
प्राचुर्यादेवमापः पुरुषवचस इत्युच्यते भूतवर्गः ।

व्यष्टिं पञ्चीकृतैस्तैस्सृजति हि स विभुस्तारतम्यं पुनश्च
श्रद्धाशब्दस्त्विहापः कथयति निगमे तत्समाख्यावदुक्तेः ॥ ५

द्यौः पर्जन्योऽथ पृथ्वी तदनु च पुरुषो योषिदित्येवमेतान्
पञ्चाग्नीन् कल्पयित्वा परिकरसहितांस्तेषु पञ्चाग्निविद्या ।
श्रद्धाख्यं भूतसूक्ष्मं क्रमपरिणतितस्सोमवर्षान्नरेतो-
रूपं हव्यं सजीवं तनुधरमरुतो जुह्वतीति ब्रवीति ॥ ६

—♦♦♦(अथ कृतात्ययाधिकरणम् ॥ २ ॥)♦♦♦—

इष्टापूर्तादिरूपं तनुभृदिह शुभं कर्म यत् किंच कुर्यात्
भुत्वा कृत्स्नं तदन्ते पुनरवनिमियादित्यसद्वृष्टबाधात् ।
कात्स्न्येनेत्यश्रुतत्वात् सुकृतफलतया जातिभेदाद्यधीते-
स्तस्मात् प्रारब्धशेषैस्तदितरसहितैरापतेत् स्वर्गपान्थः ॥ ७

धूमं रात्रिं च पक्षं तिमिरकलुषितं दक्षिणावृत्तिमासान्
पञ्चाल्लोकं पितृणां गगनमपि मृतश्चन्द्रमभ्येति कर्षी ।
प्रत्यावृत्तौ तु चन्द्राद्गगनसततगौ धूममभ्रं च मेघं
ब्रीह्यादीन्याति रेतस्सिचमथ जननीं यातनाचक्रवर्ती ॥ ८

आचारांशस्य साद्धयं चरणवचनतो जातिभोगादिकं स्यात्
कर्माचारौ विभक्तौ श्रुतित इति न सद्गत्यभावात्तथोक्तेः ।
मुख्यं वृत्त्या हि कर्मण्यपि चरणवचो नैकदेशे निरोद्धयं
जात्यादिः कर्मभेदप्रभव इति मिते चिन्त्यमाचारसाद्धयम् ॥ ९

प्राप्ताचारातिवृत्तौ प्रतिपदमृषयस्सस्मरुः प्रत्यवायान्
प्राचीनांहःप्रणाशं तदनुसरणतः पुण्यकर्माहतां च ।
नातस्सत्कर्ममात्रात् त्रिदिव इति धिया तत्परित्यागशङ्का
न ह्याचारप्रहीणे श्रद्धातिजलसमश्शोधको वेदवर्गः ॥ १०

—♦—(अथानिष्ठादिकार्यधिकरणम् ॥ ३ ॥)—♦—

सर्वेषां देहपाते सति नियमवती चन्द्रमःप्राप्तिरुक्ता
तस्मात् पापोत्तराणां निरयगतिपुरस्कारिणी सेति चेन्न ।
लोकस्संपूर्यते तेन पर इति गिरा संकुचेत् सर्वशब्द-
स्ते तच्चयातनान्ते तत इह सहसा कुत्सितां यान्ति योनिम्॥ ११
जन्मप्राप्तिर्जरायुप्रभृतिषु भविनां कर्मपाकैर्विचित्रा
भूयिष्ठैः पुण्यपापैस्त्वपवदनवती पञ्चमाहुत्यपेक्षा ।
तद्वद्धूमादिमार्गः कति कति च शुभैरुत्कटैर्देहपाते
दिव्यं रूपं विमानादिकमपि सपदि प्राप्य याताः प्रसिद्धाः॥ १२

—♦—(अथ तत्त्वाभाव्यापत्यधिकरणम् ॥ ४ ॥)—♦—

आहुत्योर्देहवत्त्वं प्रथमचरमयोर्निर्विवादं तथा स्या-
ज्जन्मैवाकाशवायुप्रभृतिषु भवतेरन्वयादित्यसारम् ।
रेतस्सिग्भावनीत्या पृथगभिलपनानर्हतामात्रमत्र
द्युभ्वोः पुण्यप्रसाद्व्यं फलमिह पठितं नास्ति भोगश्च मध्ये॥ १३

—♦—(अथ नातिचिराधिकरणम् ॥ ५ ॥)—♦—

व्योमादिस्थित्यवस्था चिरमचिरमिति व्यक्तनिर्देशहाने-
श्शुक्लावस्थानयात्स्यादनियतिरिति न स्वारसिकयाः प्रवृत्तेः ।
ब्रीह्यादिभ्यो हि दुर्निष्प्रपतरमिति तु श्रूयते तेन पूर्वं
शीघ्रं तत्तद्देशायास्त्यजनमिति परिज्ञायते वाक्यशक्त्या ॥ १४

—♦—(अथान्याधिष्ठिताधिकरणम् ॥ ६ ॥)—♦—

जन्मब्रीह्यादिनाम्ना श्रुतमिह तदिदं देवमर्त्यत्ववत्स्या-
न्नैरात्म्यं स्थावराणां न च निगमविदस्स्थापयन्तीति चेन्न ।
पुण्यस्यैव प्रवृत्ते फलपरिगणने स्थावरत्वोक्त्ययोगा-
द्रेतस्सिग्वर्ष्मणीव ह्युपचरति जनिं स्थावरेऽप्यन्यदेहे ॥ १५

हिंसायोगादशुद्धं श्रुतिविहितमपि न्याय्यमिष्टादिकं तत्
 पापांशं व्रीहिभावप्रभृतिषु सुकृती भुङ्क्त इत्यप्ययुक्तम् ।
 उक्ता मन्त्रार्थवादैः पशुहितमिति सा तच्चिकित्सावदेषा
 ब्रूते यज्ञे वधोऽसाववध इति मनुस्त्वौति निन्दा त्विहान्यत् ॥
 कर्तुर्दोषं दिशेत्संज्ञपनमिह पशोस्तत्कतोश्चोपकुर्यात्
 तस्मादस्मिन्निषेधं क्षिपति न विधिरित्यब्रुवन् सांख्यभक्ताः ।
 निर्धूते पश्वनर्थे न खलु तदुचितं पिष्टपश्वादिकल्प-
 स्तत्तत्कालाधिकारिप्रतिनियत इति क्वापि न स्याद्विरोधः ॥ १७

किञ्चोत्सर्गापवादक्रममिह जहतः कीदृशी नित्यहिंसा
 शुद्धं न कापि सिध्येत्तव हि विधिपदं स्पष्टतत्तन्निषेधम् ।
 यत्नासत्यादि वैधं तदनु च विहिता निष्कृतिस्तन्निमित्ता
 तन्नागत्या तथा स्यादितरवदथवा केवलं तन्निमित्तम् ॥ १८

अश्लिष्टं विग्रहाद्यैर्नभ इव मुसलैः क्षेत्विणं १केचिदुचुः
 कर्माकर्तारमेवं फलमपि विविधोपाधिभेदैकनिष्ठम् ।
 अव्यक्तस्यापवर्गं भवभुजमपि चानादिमुक्तस्वभावं
 तेषामित्थं मनीषां बहिरकृत नयैरेष वैराग्यपादः ॥ १९

पादे त्वर्थाष्पडस्मिन्वपुरिह विजहद्भूतसूक्ष्मैस्सहेयात्
 भुक्तस्वर्गोऽवरोहेदनुशयसहितो मात्रया भिन्नमार्गः ।
 चन्द्रप्राप्त्यादि न स्यान्निरयपथजुषामम्बरादौ सहत्तवं
 तस्माच्छीघ्रोऽवरोहः परवपुषि परं व्रीहिपूर्वेऽपि योगः ॥ २०

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 तृतीयस्याध्यायस्य प्रथमः पादः ॥ १ ॥

SGDF

••◆(अथ तृतीयस्याध्यायस्य द्वितीयः पादः ॥)◆••

उपोद्धातः ॥

ब्रह्मैव स्वैस्स्वभावैर्बहुमुखमवदत् प्राक्तनाध्याययुग्मे
तस्येहाकृष्य चिन्ता किमिति पुनरसौ साधनाध्यायमध्ये ।
मैवं विद्याः प्रभेत्तुं विशदयति परं तद्धि तद्रूपभेदा-
त्सिद्धोपायादिभावं प्रथयति च विभोः प्राप्यतृष्णाप्रथिम्ने ॥ १

नैर्गुण्यं ब्रह्मणश्चेद्वितथ इह गुणैर्ब्रह्मविद्याविभागः
सोऽस्त्वेतैः कल्पितैश्चेच्छ्रुतिमतविहतिर्नात्र दृष्टिक्रमोऽपि ।
निर्दोषत्वं च नित्यं यदि वदसि मुधा दोषशान्त्यर्थयन्नः
कल्प्यं चेद्दुष्टता स्यात् प्रकृतिरिति परस्मिन्ने चैष पादः ॥ २

किंचादौ चिन्त्यभावः प्रमितिर्विषयता स्वप्रभत्वं सुखत्वं
विश्वाधिष्ठानता च स्वबहुभवनधीर्निर्विशेषे कथं स्यात् ।
सर्वश्रुत्यर्थहानिः स्ववचनविहतिस्सर्वमानैश्च बाधो
मायावैयात्यभाजामिति सगुणदशोपास्तिवादश्च दुस्स्थः ॥ ३

त्यक्तं दोषैर्गुणाढ्यं यदि पुनरिह तद्ब्रह्म चिन्त्येत पादे
जीवस्वप्नाद्यवस्थामननमथ कथं जाघटीतीति चेन्न ।
स्वप्नार्थस्रष्टृभावप्रभृतिबहुविधब्रह्ममाहात्म्यसिद्धौ
जन्तोरस्य स्वमुक्तावतिपरवशताज्ञप्तये चैतदत्र ॥ ४

पादस्यास्याद्यमर्थं कतिचिदधिजगुः पूर्वपादस्य शेषं
पश्चादर्थं तु साक्षादनुघटितमुपास्त्यर्थतत्तद्गुणोक्तेः ।
एतन्नातीव हृद्यं शबलितकथने चातुरीवैपरीत्या-
द्ब्रह्मोक्तौ जीवदोषग्रह इह तु मुखं तत्प्रतिद्वन्द्वसिद्धेः ॥ ५

स्वप्नेऽर्थास्सन्तु सृष्टास्तदपि बहुविधा दुस्त्यजा भ्रान्तिरत्र
 प्रध्वस्तानामिदानीं तनवदनुभवात्स्थायितादिभ्रमाच्च ।
 सत्यं श्रुत्यादिसिद्धे श्रुतपरिहरणायोगतस्सृष्टिमात्रं
 स्वीकृत्यांशे तु बाधाद्भ्रममपि हि यथाजागरं न क्षिपामः ॥ ६
 कश्चिद्योगप्रभावान्निजपरभवनस्वरसंचारनीत्या
 निष्क्रान्तः पूर्वदेहाद्विशति परवपुः पूर्वमाप्नोति भूयः ।
 इत्थं स्वप्नेऽप्युदन्तस्थितिरिति कतिचिच्छ्वासवृत्त्याऽन्यथाऽन्ये
 चित्तोद्यद्दीप्रसृत्येतरतनुभजने सौभरिन्यायसिद्धेः ॥ ७

—♦♦♦(सन्ध्याधिकरणम् ॥ १ ॥)♦♦♦—

उक्तं पत्या प्रजानां भविनि दहरवत् सत्यसङ्कल्पताद्यं
 पुत्रादेश्वैष कर्ता प्रकृत इह सृजेत् स्वप्नमर्थं च मैवम् ।
 मुक्तौ तादृग्गुणोक्तेरनभिमतसमुत्पादनादेरयोगात्
 स्वप्नानां सूचकत्वादपि निखिलजगत्कर्तुरेषाऽपि सृष्टिः ॥ ८

कामं कामं विधातेत्यपि णमुलुचितोऽनूद्यते चेश इत्थं
 सोऽयं सुप्तेषु जागर्त्यपि विशदमिदं संपरिष्वङ्गवाक्यात् ।
 तत्तत्कालावसानाः कतिकति नियता जागरेऽप्यर्थभेदा-
 स्तत्तत्कर्मानुरूपं फलवितरणमित्येतदप्युक्तमाप्तैः ॥ ९

मायामात्रोक्तिलाभाच्छ्रुतिमुखमुगता विश्वमिथ्यात्वमाहु-
 रशास्त्रारम्भे तदेभिः कथितमिह ततोऽसङ्गतत्वादिदुस्स्थम् ।
 मायाशब्दो न मिथ्यावचन उपचरत्वत्र तत् किं ततस्स्यात्
 सत्येऽस्त्रादौ प्रयोगादुचितनियमने सोऽयमाश्चर्यतार्थः ॥ १०

—♦♦♦(अथ तदभावाधिकरणम् ॥ २ ॥)♦♦♦—

स्थानं जन्तोस्सुषुप्तौ श्रुतिरनियमतो वक्ति नाड्यः पुरीत-
 द्दार्दं ब्रह्मेति तस्मादिह भवतु मिथो नैरपेक्ष्याद्विकल्पः ।
 तन्न प्रासादखट्वाशयनवदुपकृत्यन्तरैर्योजितानां

पक्षे पक्षे विकल्पः क्रमघटितचतुर्दोषयुक्तो न युक्तः ॥ ११

—♦♦♦(अथ कर्मानुस्मृतिशब्दविध्यधिकरणम् ॥ ३ ॥)♦♦♦—

मुक्तिब्रह्मण्यपीतिर्जहदसुखगणा तादृशीयं सुषुप्ति-
 श्चतुष्टयैव ख्याप्यतेऽतस्तदनु तनुभृदुद्बुद्धयमानस्ततोऽन्यः ।
 मैवं कर्मानुवृत्तेस्स्मरणनियमतः पूर्वं एवेति शब्दा-
 न्मोक्षोपायादिशिष्टेस्स्वपदनुवदनात् प्राच्य एव प्रबुद्धः ॥ १२
 जीवानादित्वमूचे दृषदनुकरणं क्षेप्यते चापवर्गे
 स्वर्गाद्यर्थप्रवृत्तिः श्रुतिनयविदिता सौगताद्याश्च भग्नाः ।
 कल्पान्तेऽप्येकतोक्तिर्नियमितविषया नामरूपप्रहाणात्
 भूयश्चिन्ता सुषुप्ते प्रलयसमदशासंजिहासादिसिद्धयै ॥ १३

—♦♦♦(अथ मुग्धाधिकरणम् ॥ ४ ॥)♦♦♦—

जाग्रत्स्वप्नौ न बाह्यावगमविरहितौ श्वासपूर्णा सुषुप्ति-
 स्तस्मान्मुग्धिर्मृतिस्स्यात् प्रशमितकरणप्राणवर्गेति चेन्न ।
 मृत्यादेर्हेतुभेदात् स्थितिमृतिविशयादुत्थितेश्चानियत्या
 मर्तुं प्रक्रम्य मध्ये विरमति विधिनेत्यत्र तुर्यार्द्धभावः ॥ १४

पेटिकोपोद्धातः ॥

जन्तूनां जागरादिस्थितिषु भवति यद्वैशसं दर्शितं तत्
 तत्तत्स्थानादियोगेऽप्यनघथुभगुणं ब्रह्म संशोद्धयतेऽद्य ।
 संसर्गैक्यादिमूलान् परिहरति ततो दोषवर्गानुभाभ्यां
 हीनत्वौदार्यहानी परमपनयते नीतियुग्मेन नेतुः ॥ १५
 नैर्गुण्यं निर्गणोक्तेर्गुणवचनमिहाऽऽविद्यधर्मार्थवाдо
 नैर्दोष्यं वस्तुवृत्त्या तदितरदखिलं स्वाप्नभोगादितुल्यम् ।
 इत्थं जीवेशभूमापहरणकुहनावादमोमुह्यमानान्
 क्षेप्तुं न स्थानतोऽपीत्यधिकरणमथारभ्यतेऽनेकशृङ्गम् ॥ १६

—♦♦♦(अथोभयलिङ्गाधिकरणम् ॥ ६ ॥)♦♦♦—

हेयं वस्तु स्वतो यत् स्थितिरिह हि भवेद्दुःखकृत् स्वेच्छयाऽपि
त्याज्यत्वं नान्यथा स्यादिति न निरूपधेर्हेयभावस्य हानेः ।
नित्यस्वातन्त्र्यभाजो भविन इव दशाभेदतो नाप्यवयं
श्रुत्यैवैकत्र देहे परतदितरयोश्शुद्धयशुद्धी ह्यधीते ॥ १७

ब्रह्मक्षत्रादिदेहेष्वणुरिव विभुरप्यात्मभावेन तिष्ठ-
स्तत्तच्छब्दाभिलष्यस्तादिह स न कथं तत्तदादेशवश्यः ।
मैवं न ज्ञाप्यतेऽसावविदितविरहाच्छासितृत्वान्न शास्यः
किञ्चिज्ज्ञो ह्यन्यतन्त्रो जगति हितविदा बोद्धयते प्रेर्यते च ॥ १८
उत्सर्गेणापवादं न खलु नयविदः क्षोभणीयं क्षमन्ते
तस्माद्वाह्ये गुणादौ विधिविषयमतिक्रम्य तिष्ठेन्निषेधः ।
एवं शान्ते विरोधे न हि समविषयापच्छिदान्यायसिद्धि-
र्दृष्टो नित्यं निषेधः पर इह च ततस्स्यादुपक्रान्तिनीतिः ॥ १९

सत्त्वं कार्यस्य गोपायति कथमसतस्सद्भवेदित्यधीति-
र्द्रव्यान्यत्वं हि कार्ये व्यपनयति परं मृत्तिकेत्येवशब्दः ।
अन्तर्भावाद्विशिष्टे भगवति जगतां नेह नानेति युक्तं
निर्दिष्टेयत्त्वशङ्कां प्रशमयति परे नेतिनेतीतिचोक्तिः ॥ २०

तत्तद्वस्तुप्रदेशे सकलगुणतया पूर्णदृश्यः परात्मा
वृद्धिहासादिभेदोज्झित इति हि जलाधारसूर्योपमोक्तिः ।
अस्पृशोदाहृतिश्चेन्नहि घटकरकाकाशदृष्टान्तयुक्ति-
स्तस्माद्ब्रह्म द्विलिङ्गं द्विविधविभवमित्येव वेदान्तपक्षः ॥ २१

—♦♦♦(अथाहिकुण्डलाधिकरणम् ॥ ६ ॥)♦♦♦—

विश्वस्रष्टुस्वदुःखप्रजननमिह न स्वांशतोऽचिच्चकृत्सौ
मृत्तकार्यादिकं च स्वरसमिह बहदाहृतं सप्रतिज्ञम् ।
तस्मादव्याकृतादिर्विहरणनियता विक्रियैवेति चेन्न

स्वांशे मौढ्यं वितन्वन्विहरति भगवानित्यनर्थानपोहात् ॥ २२
 कश्चिन्नित्याचिदंशो विविधविकृतिमान्ब्रह्मणीत्याहुरेके
 फेनादिन्यायतोऽन्ये सति विकृतिवशाज्ज्ञाज्ञसर्वज्ञभागान् ।
 चन्द्रज्योत्स्नादिनीत्या कतिचिदिह जगद्ब्रह्मणोरैकजात्यं
 सर्वे ते सर्ववेदस्वरसगतिहतेरत वित्तासनीयाः ॥ २३

—♦♦♦(अथ पराधिकरणम् ॥ ७ ॥)♦♦♦—

सेतुं तीर्त्वेत्यधीतेर्मितमिति वचनात् प्राप्यसंबन्धितोक्ते-
 रन्याधिक्यश्रुतेरप्यतिवहननयात् कारणं प्रापकं स्यात् ।
 प्राप्यं त्वन्यद्भवेदित्यसदनवधिके कारणे प्राप्यतोक्ते-
 स्सेतुत्वाद्युक्तिरस्मिन् बहुभिरविहतां वृत्तिमङ्गीकरोतु ॥ २४
 सेतुत्वं सेतुतुल्याद्विधरणनियमाद्वन्धनाद्वाऽत युक्तं
 व्याप्तेऽप्यस्मिन्नुपाधेः परिमितिवचनं सार्थकं सूत्रितं प्राक् ।
 चातुष्पद्यं च तत्तच्छ्रुतिभिरनुगुणं कल्प्यतेऽनन्तभूम्न-
 स्स्वस्येत्येवामृतस्येत्यभिहितमथवा मुक्तिरेवामृतं स्यात् ॥ २५
 अन्यस्याधिक्यवादे परमवधितया कारणं यत्र दृष्टं
 तत्र ह्यव्याकृतादिस्तदवधिरितरापेक्षयाऽसौ परश्च ।
 यस्मादन्यत्परं नेत्यभिहितविषये तत्परोक्तेरयुक्ते-
 रेवंत्वादित्यनूक्तिस्तत इति यदि वा व्याप्यमुक्तं तदस्तु ॥ २६

—♦♦♦(अथ फलाधिकरणम् ॥ ८ ॥)♦♦♦—

आराद्धयः कर्मकाण्डस्थितनयनिवहस्थापितानां क्रियाणा-
 मध्यक्षो देवतानामनुपधिमहिमा मध्यकाण्डोदितानाम् ।
 अत्राप्येतावतोक्तो भवभयचकितप्राप्त्युपास्त्येकलक्ष्य-
 स्तत्तच्छास्त्रार्थयोग्यं दिशति फलमिति स्थाप्यतेऽथात्युदारः ॥
 कृष्यादेर्मर्दानादेरपि भवति फलं द्वारतो वाऽन्यथा वा
 धर्माणां साधनत्वं श्रुतिभिरवगतं दोषबाधोज्झिताभिः ।

तस्मादीशप्रसादात् फलमिति तु वचस्तत्प्रशंसेति चेन्न
 श्रौताराध्यप्रसादत्यजनकदनतोऽपूर्वकृपेरयोगात् ॥ २८
 यद्यप्याराध्यमूलं फलमिति फलितं देवताधिक्रियायां
 कर्मापेक्षा तथोक्ता फलजननपरप्रेरणादौ तथाऽपि ।
 साक्षित्वानादरत्वप्रभृतिपरगुणं प्रेक्ष्य तत्प्रीणनादौ
 शङ्कातङ्कैर्निरुद्धांस्त्वरयितुमधुना तादृशोदारतोक्तिः ॥ २९
 सम्राजस्सानुकम्पात् पितुरुचितविदस्साम्यभाजो वदान्यात्
 स्थाने विन्दन्ति पुत्रा नियतरुचिभिदायन्त्रितास्तन्तमर्थम् ।
 तत्र प्राप्यं स्वतो यद्विहतिरिह यतस्तत्प्रशान्तिश्च यस्मा-
 द्येयं यद्वा विशेषादमनमपि यथालोकमत्रापि तत् स्यात् ॥ ३०
 शुद्धानन्दे तदित्थं शुभगुणजलधौ सत्यनित्यस्वदेहे
 देवीभूषायुधाद्यैरतिशयिनि कनद्भोगलीलाविभूतौ ।
 शेषित्वाधारभावप्रभृतिबहुविधस्थास्नुसंबन्धदीप्ते
 दृष्टिस्स्वर्गापवर्गप्रसवितरि हरौ निर्निमेषा श्रुतिर्नः ॥ ३१
 पादे स्वप्नार्थहेतुस्तदयमिह सुषुप्त्या धृतिस्सुप्तगोप्ता
 मुग्धोद्बोधादिकर्ता त्वनघशुभगुणोऽचिद्भिरंशी स्वदेहैः ।
 पारम्यस्यैकसीमा सकलफलद इत्युच्यते भक्तिभूम्ने
 सत्ये त्वेवं गुणादावथ परभजने रूपभेदादि चिन्त्यम् ॥ ३२

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 तृतीयस्याध्यायस्य द्वितीयः पादः ॥ २ ॥

—♦♦♦(अथ तृतीयस्याध्यायस्य तृतीयः पादः ॥)♦♦♦—

उपोद्धातः ॥

तत्त्वज्ञानानुविद्धं हिततममनघं मोक्ष्यमाणस्य वक्तुं

SGDF

- तत्त्वे निर्द्ध्य तर्कज्वरजनितमहासन्निपातप्रलापान् ।
 निष्पन्ने तत्त्वबोधे न किमपि विदुषा साद्ध्यमित्युद्गृह्यो
 यावज्जीवानुवर्त्य मुररिपुभजनं मुक्तिलाभाय वक्ति ॥ १
- भीमाभ्यो यातनाभ्यः पितृपथगमनावर्तनादेश्च विभ्य-
 चृष्णां कृष्णामृताब्धौ परिणयति परां यावता तावदुक्तम् ।
 इत्थं लब्धाधिकारः परमधिकुरुते साधने यत् साङ्गे
 पादद्वन्द्वे परस्मिस्तदिह बहुभिदावर्बरं निर्ब्रवीति ॥ २
- एकस्मिन्नेव पादे निपुणनयकृता न द्वयोस्तर्कणं स्यात्
 भेदाभेदश्च नैको विषय इह भवेदन्यहानप्रसङ्गात् ।
 तस्मादस्मिन्प्रकीर्णा नयविततिरिति प्रेक्षितग्रन्थबोधे
 वेद्यावच्छिन्नविद्यानियमकृदयमित्यैदमर्थं समर्थम् ॥ ३
- आख्यावन्तं गुणानां निजगदुरूपसंहारतः पादमेतं
 विद्यैक्यार्थे तदस्मिन्नपवदनतया भेदचिन्ता प्रसक्ता ।
 इत्थं श्रुश्रुशङ्कामिह शिथिलयितुं भाषितं भाष्यकारै-
 स्तद्वेदाभेदमीमांसनमिति विषयस्तत्र चोक्तोऽनुवृत्तः ॥ ४
- निस्सीमानन्दनाडिन्धमनिरुपधिकानन्तसंपद्गुणौघे
 विद्याभेदैर्विभज्य प्रणिधिरिह यदि प्राप्तिरप्यंशतस्स्यात् ।
 मैवं तैरेव धर्मैस्तदितरसहितैः पूर्णकामस्य पूर्ण
 प्राप्यं ब्रह्मैव नान्यत् किमपि फलमतस्तत्क्रतुन्यायसिद्धिः ॥ ५

सर्ववेदान्तप्रत्ययाधिकरणम् ॥ १ ॥

भेदशब्दान्तराद्यैर्विधिषु नियमितः कर्मकाण्डे द्वितीये
 संयोगाद्यैक्यतोऽन्यस्समुदयनियतात् सैव विद्यासु नीतिः ।
 आदौ तेनैव शाखान्तरनयमुदितं चोदनादेरभेदा-
 च्छ्रुत्यैवाक्षिप्य भूयः प्रतिसमधिगतं भेदकान्यार्थतोक्त्या ॥ ६

शाखासु प्रक्रियाऽन्या श्रवणमपि पुनर्दृष्टमन्त्राविशेषं
विद्याभेदस्ततस्स्यादिति न तदुभयं युक्तमध्येतृभेदात् ।
तेषामेवेति वाक्यात् कचिदुपजनिता भेदशङ्का त्वयुक्ता
स्वाध्याये ब्रह्मविद्यापदमिह हि भवेत्तद्व्रतेनान्वयोक्तेः ॥ ७

रूपैक्यादैक्यसिद्धौ किमितरदुपसंहार्यमन्यो गुणश्चे-
द्भेदो न स्याद्विकल्प्यं तदिह किमफला तेन चिन्तेति चेन्न ।
वेद्याकारैक्यमैक्यं दिशति तदधिकं किंचिदाकृष्यतेऽङ्गं
कर्मण्यप्येवमेव ह्युपहृतिविषयो भेदकांशातिरिक्तः ॥ ८

—♦♦♦(अन्यथात्वाधिकरणम् ॥ २ ॥)♦♦♦—

प्राग्वच्छाखाविभेदेऽप्युपशमितभिदा तादृगुद्गीथविद्या
स्यादेका चोदनाद्यैस्तदसदुभयधा रूपभेदोपलब्धेः ।
गाता गेयं च गेये सकलमसकलं चेति वैषम्यसिद्धौ
शेषाभेदोऽप्यभेदं न गमयति भिदा त्वेकभेदेऽपि सिद्धयेत् ॥ ९

छन्दोगोद्गीथशब्दस्तदवयवपरः प्रक्रमादिप्रसिद्धेः
कृत्स्नोद्गीथाभिधायी प्रकरणनियमाभावतो वाजिनां स्यात् ।
उद्गीथोक्तिश्च नैषामुपचरणवती गातरि प्रक्रमस्था
तत्कर्त्ता साधनीये द्विषदुपशमने तत्फलत्वोक्त्यबाधात् ॥ १०

यद्यप्यब्रह्मविद्या परपरिभवनाद्यैहिकार्थप्रयुक्ता
न ग्राह्यं मोक्षशास्त्रे तदपि समतया तत्परीक्षेति केचित् ।
काम्या विद्याप्यनिष्टव्यपनयनमुखैर्ब्रह्मविद्योपयुक्ते-
स्तत्तत्साध्यप्रभेदैर्भवति समुचितालोचनेत्याहुरन्ये ॥ ११

अज्ञातब्रह्मतत्त्वः कथमिव विमृशेत् कुतचिद्ब्रह्मदृष्टिं
तस्मात्तत्तादृशीनां समुचितमगतेरत्र मीमांसनं स्यात् ।
आदधुः कर्मणां च स्वफलवितरणे वीर्यवत्त्वातिरेकं

ब्रह्मध्यानार्थकर्मातिशयजननतः प्रस्तुतापेक्षितं तत् ॥ १२

—♦♦♦(अथ सर्वाभेदाधिकरणम् ॥ ३ ॥)♦♦♦—

ज्यैष्ठ्यश्रैष्ठ्यादिसाम्ये कचन समधिकं भाति वासिष्ठ्यपूर्वं
तेनेत्थं रूपभेदाद्बहुनिगमगता भिद्यतां प्राणविद्या ।

मैवं वागादितत्तद्गुणपरवशतावर्णनस्याविशेषा-
द्वागाद्यैस्स्वस्वधर्मोपचरणमकृतं तावता स्यान्न भेदः ॥ १३

—♦♦♦(अथानन्दाद्यधिकरणम् ॥ ४ ॥)♦♦♦—

नानाशब्दादिभेदादिति खलु भिदुरां वक्ष्यति ब्रह्मविद्यां
रूपं विद्यान्तरस्य प्रकरणपठितान्नान्यदन्यत्र योज्यम् ।
तस्मात् सत्यत्वपूर्वास्तदितरगुणवत् स्युर्व्यवस्थापनीया
मैवं ब्रह्मस्वरूपावगतिरिह यतस्तद्धि सर्वास्वपेक्ष्यम् ॥ १४

सत्यत्वं विश्वहेतौ बहुविधचिदचिद्विक्रियाजालहानेः
ज्ञानत्वं ज्ञातृभावात् स्वरबहुलतया स्वप्रकाशत्वतश्च ।
त्रिद्वयेकाभिस्तु सर्वं प्रमितमिह परिच्छित्तिभिर्ब्रह्मणोऽन्य-
त्तस्यानन्त्यं वियोगात्तिसृभिरपि सदा निर्मलानन्दधाम्नः ॥ १५

उक्तं जन्मादिसूत्रे ननु निखिलजगद्धेतुता ब्रह्मलक्ष्म
स्यात्तेनैव स्वरूपावगतिरिह मुधा सत्यतादीति चेन्न ।
हेतोरीशस्य हेत्वन्तरगतविविधावद्यवर्गप्रसङ्गे
शङ्कारूढे क्रमेणेतरेविभजनतस्तस्य साफल्यसिद्धेः ॥ १६

नन्वाद्भ्यानं प्रियाद्यैरपि भवति शिरःपक्षपुच्छादिरूपै-
र्वाढं तत्र प्रियाद्यैस्तदवगतिरतस्ते तु सर्वानुवृत्ताः ।
पुच्छाद्यंशो निरंशे न भवति न च तद्दृष्टिरुत्कृष्टतत्त्वे
तस्माच्चित्याग्निरूपक्रमवादिह कृतं रूपणं ब्रह्मणि स्यात् ॥ १७
आनन्दत्वप्रधानं कतिचिदिह विदुस्तौत्रिमानन्दशब्दं

धर्मानन्दाभिधानं तदुभयवचनं वेति पश्यन्ति केचित् ।
ज्ञानोक्तौ चैवमेतत्तदितरसमता यावता स्यान्न शङ्क्या
तावद्धर्मानुवृत्तिर्बहुभजनपदे ब्रह्मणि स्थाप्यतेऽत्र ॥ १८

—♦—(अथ कार्याख्यानाधिकरणम् ॥ ५ ॥)—♦—

आचामेदित्यपूर्वाचमनमिह विधेः प्राणविद्यावतस्स्या-
न्मैवं स्मृत्यादिसिद्धे परमनुविहिता प्राणवासस्त्वदृष्टिः ।
शुद्धीतेत्यादिनीत्या विधिरपि घटते प्राप्तधात्वर्थनिष्ठः
प्रागुक्ता प्राणविद्या तदिदमवसरे चिन्तितं त्वङ्गमस्याः ॥ १९
आदावन्ते च वासः परिधिरभिहितो मन्यतिश्चात्र दृष्ट्यै
सा चाराध्यप्रियार्था स्तुतिरिह न भवेद्ब्रह्मभावाभिनन्द्या ।
युक्तश्चापूर्वभावात् परिदधतिगिरा तद्विधानाभिसन्धिः
प्राणश्चाराधनीयः परिहितवसनो युज्यते सद्भिरद्भिः ॥ २०

—♦—(अथ समानाधिकरणम् ॥ ६ ॥)—♦—

शास्त्रैक्येऽध्येतृभेदो न भवति न गुणः कश्चिदन्यो विधेय-
स्तस्मादुक्ताविशेषश्रवणमिह पुनः किं न विद्यां विभिन्द्यात् ।
मैवं यद्यप्यनुक्तिर्न तु गुणविधये कल्पते स्यात्तथाऽपि
व्यक्त्यै सौकर्यतश्च व्यसनसमसनन्यायतस्त्वैक्यसिद्धेः ॥ २१
छन्दोगैर्वाजिभिश्च स्फुटमनुपठिता भाति शाण्डिल्यविद्या
भेदाभेदावमर्शस्त्वह किमिति न सन्दर्शितो भाष्यकारैः ।
तद्भूमो यत्रयत्राधिकपरिपठनं तत्रतत्राधिकाना-
मन्तर्भावादियुक्तावनधिकमधिकं वेति साधारणोक्तेः ॥ २२
स्थानद्वन्द्वे वशित्वप्रभृतिविरहिता वाजिभिस्तद्युता चा-
धीता शाण्डिल्यविद्या तदिह भिदुरता कल्पनीयेति चेन्न ।
आरण्योक्तं वशित्वाद्यपि खलु विततिस्सत्यसङ्कल्पतायाः
साधीताग्रेरहस्येऽप्यधिकविरहतो नात्र विद्यैक्यबाधः ॥ २३

—♦—(अथ सम्बन्धाधिकरणम् ॥ ७ ॥)—♦—

अक्ष्यादित्योपलक्ष्ये भगवति भजनं चोदनादेरभेदा-
देकं स्यात्तेन नाम्नोरनियतिरिति न स्थानतो रूपभेदात् ।
स्थानं तत्स्थत्वबुद्ध्यै ह्युपदिशति न चेत् स्यान्न रूपातिदेश-
स्तस्मादर्काक्षियोगादहरहमिति तन्नामनी स्थापनीये ॥ २४

—♦—(अथ सम्भृत्यधिकरणम् ॥ ८ ॥)—♦—

सम्भृत्यादिर्गुणौघः प्रकरणपठनाभावतस्सर्वविद्या-
स्वन्वीयेतेति चेन्न क्वचिदगतिकतो लिङ्गतस्स्थापितत्वात् ।
अल्पस्थानासु विद्यास्वघटितवपुषस्स्वोचितस्थानवृत्ते-
र्ध्रुव्याप्तेरेकमन्त्रे सहपठनवशात् तत्समस्थानिनोऽन्ये ॥ २५

—♦—(अथ पुरुषविद्याधिकरणम् ॥ ९ ॥)—♦—

आख्याद्यौक्यादभेदः पुरुषविषययोर्विद्ययोरित्ययुक्तं
यज्ञाद्याकारकृत्तेरिह विषयतया रूपभेदप्रसिद्धेः ।
तादर्थ्यात्तैत्तिरीये परभजनफलं मुक्तिरत्नाप्यनुक्ता
च्छान्दोग्ये पूर्णमायुः फलमिति तु तयोर्भाति संयोगभेदः ॥ २६

स्पष्टे रूपादिभेदे हठसमुपनतो नामसाम्यादिमात्रात्
पुंविद्यापूर्वपक्षो मृदुरिति विफलाऽधिक्रियैषेति चेन्न ।
अन्यैव न्यासविद्या प्रकरणपठिता तद्विधानप्रधाने-
त्यस्मात्तन्व्यादिसिद्ध्यै विभजनमनयोरित्यतीवार्थवच्चात् ॥ २७

यद्येवं यज्ञदृष्टिः परविदि पुरुषे चोद्यते सानुबन्धे
यज्ञस्यानङ्गभूतं कथमिह विविधं कल्प्यते तत्रतत्र ।
तस्मात् प्रक्रान्तविद्यास्तुतिरियमुचितेत्याहुरेकेऽन्यथाऽन्ये
तिष्ठत्वेतद्विधाऽपि प्रकृतमुघटिता सम्प्रदायस्तु चिन्त्यः ॥ २८

—◆—(अथ वेधाद्यधिकरणम् ॥ १० ॥)—◆—

युज्येरन् ब्रह्मविद्यापरिसरपठिताः शं न इत्यादिमन्त्राः
तादर्थ्यात् सर्वविद्यास्त्विति न तदुदिताधीतिशेषत्वलिङ्गात् ।
नो चेदन्येऽपि तद्वत् सविधपठनतस्सन्तु शुक्रं प्रविध्ये-
त्येवंप्रायास्तदर्थं न च घटत इदं लिङ्गतो दुर्बलत्वात् ॥ २९

—◆—(अथ हान्यधिकरणम् ॥ ११ ॥)—◆—

शाखे द्वे मुक्तिभाजः क्वचन कथयतः पुण्यपापप्रहाणं
ब्रूतेऽन्या तत्प्रवेशं प्रियतदितरयोर्दामसंक्रान्तिकाले ।
हानं चोपायनं च क्वचिदिति पृथगाम्नातसंपर्कसिद्धि-
र्वाक्यं शाखान्तरस्थं भवति हि विविधाकाङ्क्षया वाक्यशेषः॥३०
इत्थं ब्रह्मज्ञकर्मत्यजनमितरसङ्क्रान्तिसम्पृक्तमस्तु
स्याच्चिन्तायां व्यवस्था पृथगनुपठनादित्यसत् कृप्तिदौस्थ्यत्वात् ।
सर्वेषां मुक्तिभाजां द्वितयमपि यथोपास्ति साध्यं समानं
तच्चिन्ताऽसौ तथा तन्महिमविद इति स्थापनीयोभयत् ॥ ३१
कर्ता तेनैव भोग्यं शुभमितरदिति स्थापितं कर्मकाण्डे
तस्माद्ब्रह्मज्ञकर्म द्विषति सुहृदि वा नापतेदित्युक्तम् ।
विद्यामाहात्म्यतो यद्विगलति विदुषः कर्म तत्साध्यतुल्यं
विद्वत्प्रद्वेषभक्तयोः फलमिति कथने वाक्यतात्पर्यसिद्धेः ॥ ३२

—◆—(अथ साम्परायाधिकरणम् ॥ १२ ॥)—◆—

कर्मोद्धूतिर्मुमुक्षोः क्वचिदुपनिषदि श्रूयते साम्पराये
मार्गेऽन्यस्यां द्विधैवं शकलश इह तच्चिन्तनं चास्तु मा भूत् ।
न ह्युक्तं कर्मसाध्यं पथि फलमथ गत्यर्थदेहानुवृत्ति
मुक्त्यै विद्येव कुर्यादघहतिवचने पाठतोऽर्थो बली च ॥ ३३
निश्शेषं कर्म नश्येदिह यदि विदुषस्स्थूलदेहान्तमात्रे
विश्राम्येत्तस्य तावच्चिरमिति हि वचो नार्थवत्त्वं गतेस्स्यात् ।

गत्वा सम्पद्य चाविर्भवनमिति न सम्बोभवीतीत्ययुक्तं
स्याद्वीसङ्कोचमात्रस्थितिकृदनुगतस्सूक्ष्मसंस्कारयोगः ॥ ३४

—♦—(अथानियमाधिकरणम् ॥ १३ ॥)—♦—

पन्थास्स्यादर्चिरादिः फलमिह निखिलब्रह्मविद्यासु मा वा
प्रारभ्याधीतियोगात् प्रकरणनियता तस्य चिन्तेति चेन्न ।
सर्वासां तद्य इत्थं विदुरिति वचसाऽथात्र येचेति चोक्त्या
मार्गे साधारणेऽस्मिंस्तदनुसरणतस्तद्वदेवास्य चिन्ता ॥ ३५

हेयोपादेयमार्गद्वितयमुपदिशन्मुक्तिदाता मुमुक्षो-
र्योगी यः कश्चनैतत्सरणियुगलविन्मुह्यते नेत्यगायत् ।
तस्मादस्मादृशाधीत्यविशदविशदीकर्तृवाक्यावमर्शात्
ब्रह्मप्राप्त्यर्हकृत्स्तप्रणिहितघटितं मार्गचिन्ताविधानम् ॥ ३६

हानादेरर्चिरादेरपि किमभिहितं चिन्तनं सूत्रकारै-
र्विद्याङ्गत्वादिसिद्धयै यदि भवतु तदाऽनन्तरे पाद एतत् ।
मैवं विद्याङ्गतायामपि भजनमिवेदं च धीत्वाविशेषात्
कर्मादिभ्यो विभक्तं कथयितुमिह तत्सूत्रणं स्थानपाति ॥ ३७

—♦—(अथाक्षरव्यधिकरणम् ॥ १४ ॥)—♦—

यस्यामस्थूलतादिः प्रपठित उचितं चिन्तनं तस्य तस्यां
नान्यस्यां मानहानेर्न यदि नियमनं कस्य कुत्तेति चेन्न ।
हेतुत्वोन्नेयदोषव्यपनयनमिह ब्रह्मविद्यासु सर्वा-
स्वानन्दाधिक्रियोक्तक्रमनियमितमित्यस्य सार्वत्रिकत्वात् ॥ ३८

सत्यत्वाद्यैस्स्वरूपावगतिरभिहिता सर्वविद्यानुवृत्त्या
भूयस्तत्तुल्यधर्मेष्वाधिकरणमिदं स्याद्वैवेति चेन्न ।
कैश्चिज्ज्ञातस्वरूपे कचिदितरगतं किंचिदन्यन्निषेधं
व्यावृत्त्या न स्वरूपावगतिरत इति प्रेक्षणस्यात्र रोधात् ॥ ३९

व्यावर्त्यान्नन्यतस्तद्व्युदसनमपि हि स्यादनन्तं ततस्त-
चिन्ता किञ्चिज्ज्ञसाद्ध्या जलधितरणवन्नोपदिश्येत मैवम् ।
तत्तत्सामान्यधर्मानुगमकवलिताशेषभेदोपदेशे
तादृक्चिन्तोपपत्तेरनवममिति वा गृह्यतां संगृहीतिः ॥ ४०

—♦—(अथान्तरत्वाधिकरणम् ॥ १५ ॥)—♦—

सूत्रस्वारस्यलाभात् प्रथममसुभृतः पूर्वपक्षे निवेशः
सिद्धान्ते ब्रह्मणश्चेत्यधिकरणगतिस्तोकशङ्कापनुत्त्यै ।
साक्षाद्ब्रह्मेति वाक्यद्वयमवमृशतामन्यशङ्कैव न स्या-
दित्यालोच्याथ भाष्ये परविषयतया पूर्वपक्षोऽप्युपात्तः ॥ ४१
यत् साक्षादित्यमुष्मिन् श्रुतिशिरसि परं ब्रह्म वेद्यं यदेवे-
त्येतस्मिंश्चास्त्वथापि प्रतिवचनभिदा तत्र रूपं भिनत्ति ।
विद्याभित्प्रष्टृभेदोऽप्ययमिति यदि नानूद्य भूयोऽनुयोगात्
पश्चादुक्तश्च दोषात्यय इह न भिदां सौति साधारणत्वात् ॥ ४२
सद्विद्यायां यथा हि प्रतिवचनभिदा प्रश्नभेदानुसारा-
द्विद्यैकत्वे विशेष्यं प्रकटयति परां देवतामेव तत्र ।
तेनोषस्त्यः कहोलश्रुतमपि स च तत्संश्रुतं संकलय्य
ध्यायेतां ब्रह्म सर्वान्तरमिति फलवत्तत्र सब्रह्मचर्यम् ॥ ४३

—♦—(अथ कामाद्यधिकरणम् ॥ १६ ॥)—♦—

आकाशं ताण्डिनस्तच्छयितमधिजगुर्वाजिनस्तेन विद्या
भिद्येतात्वेति चेन्न द्विविध इह यतो ब्रह्मनिर्देश एषः ।
सर्वाधारत्वपूर्वैः परतरविषयस्सामगाकाशशब्दो
विश्वेशाधारतोक्त्या सुषिरविषयताऽन्यत्र रूपं तु नान्यत् ॥ ४४
छन्दोगानामुपास्यं प्रथितमिह गुणैरष्टभिर्ब्रह्म जुष्टं
तच्चान्येषां वशित्वप्रभृतिघटितमित्यस्तु रूपस्य भेदः ।
मैवं यत्तद्विशित्वाद्यपि तदिह भिदा सत्यसङ्कल्पतायाः

इत्यैकार्थ्यं निरूढं परमपि दहरोपासनं तद्वद्व्यम् ॥ ४५
 नन्वाकाशो गुणाद्यैः पर इति दहराधिक्रियायां पुरोक्तं
 तस्मान्नान्यार्थशङ्केत्यधिकरणमिदं नोज्झिहीतेति चेन्न ।
 व्योमातीतं निमित्तं दहरमिदमुपादानमित्युद्गृणन्तः
 पूर्वं क्षिप्ताः प्रसङ्गात् पुनरपि गमिताश्छिन्नमूलत्वमत्र ॥ ४६

—♦—(अथ तन्निर्धारणानियमाधिकरणम् ॥ १७ ॥)—♦—

उद्गीथादौ क्रियाङ्गे भजनमपि भवेत् पर्णताद्युक्तनीत्या
 कर्माङ्गं तत्फलोक्तिस्त्वह नुतिरिति गोदोहनन्यायभग्नम् ।
 स्वर्गादीनां फलत्वं क्रतुषु तदधिको ह्यत्र वीर्यातिरेकः
 पर्णत्वादौ न वाक्यं वदति करणतां कर्म चाहानुपास्तौ ॥ ४७
 उद्गीथे प्राणदृष्टौ क्रतुघटितफलादन्यदुक्तं फलं तत्
 स्वीकृत्य प्राग्विचारः स्थित इति विहतः पूर्वपक्षोऽत्र मैवम् ।
 अत्रत्येऽनङ्गभावे स्थिरनिहितधियस्तत्र विद्यैक्यशङ्का
 त्यक्त्वाऽङ्गानङ्गभावौ पृथगपृथगिति स्याच्च पूर्वत्र चिन्ता ॥ ४८

—♦—(अथ प्रदानाधिकरणम् ॥ १८ ॥)—♦—

कामानेतांश्च सत्यानिति वचनबलाद्धर्म्युपास्तेर्विभक्ता
 धर्मोपास्तिस्तदर्थं गुणिपरिगणनं तन्त्रतोऽस्त्वित्युक्तम् ।
 तत्तद्वैशिष्ट्यभेदात् प्रतिविधिगुणिनश्चिन्तनावृत्तिरर्थ्या
 राजत्वाद्यैः पृथक्त्वाद्भवति हि हविषो दानमावृत्तमिन्द्रे ॥ ४९
 तत्तद्भोगप्रतीतेर्गुणघटितपरोपासना भोगहेतु-
 र्मुक्तिश्च स्यात् क्रमादित्यसदगुणवचस्यान्यपर्याभिधानात् ।
 शास्त्रेऽस्मिन्नासमाप्तेः क फलमभिहितं निर्गुणोपास्तिसाध्यं
 नोच्छास्त्रं च प्रकल्प्यं गुणनियमनतः ख्यातिमांश्चैष पादः ॥ ५०
 प्रत्येकं मेलनाद्वा दहरगुणगणेऽप्यत्र संचिन्त्यमाने
 गुण्यावृत्त्यर्थलब्धेः कथमिह तदनावृत्तिशङ्केति चेन्न ।

बुद्ध्यारोहे गुणानां यदवधि गुणिनो रूपमर्थं ततोऽन्यत्
विद्यैकान्तं तदावृत्त्यनुघटिततदावृत्तिचिन्ताप्रवृत्तेः ॥

५१

—♦—(अथ लिङ्गभूयस्त्वाधिकरणम् ॥ १९ ॥)—♦—

प्रक्रान्ता दहविद्या प्रकटमुपरि च ज्ञायते तैत्तिरीये
तस्मादूर्वानुवाकः प्रकृतविषयनिर्द्धारणार्थोऽस्तु मैवम् ।
तत्तद्विद्योदितैस्तैः परमिह पुरुषं प्रत्यभिज्ञाप्य शब्दै-
स्तस्मिन्नारायणत्वं वददधिकबलं प्रक्रियातो हि वाक्यम् ॥ ५२
वाक्यैस्सर्वार्थतायां दहरभजनमप्यत्र भागीति सार्थ-
स्तल्लिङ्गोपेतभागो न च बहुभिरलं योद्धुमेकं कृतार्थम् ।
नैकस्यास्योपकुर्यात् प्रकरणमलसं किंच सर्वोपजीव्ये
तत्त्वे तात्पर्यमत्र स्फुटमिति वितथा तत्परित्यागकृप्तिः ॥ ५३
आत्मैक्यं देवतैक्यं त्रिकसमधिकता तुल्यतैक्यं त्रयाणा-
मन्यतैश्वर्यमित्याद्यनिपुणफणितीरान्द्रियन्ते न सन्तः ।
तद्यन्तैरेककण्ठैस्तदनुगुणमनुव्यासमुख्योक्तिभिश्च
श्रीमान्नारायणो नः पतिरखिलतनुमुक्तिदो मुक्तभोग्यः ॥ ५४

—♦—(अथ पूर्वविकल्पाधिकरणम् ॥ २० ॥)—♦—

अङ्गं पूर्वप्रसक्तेष्टकचित्समुपस्थापितस्य क्रतोस्स्यात्
बुद्ध्यत्माऽग्निर्मनश्चित्प्रभृतिरपि यथा मानसं द्वादशाहे ।
१तत्कार्यस्यातिदेशादिति न सदुदितो ह्यत्र विद्यात्मकोऽङ्गी
श्रुत्याद्यैरेव तस्मिन्नुपकृतिसमताबोधनार्थोऽतिदेशः ॥ ५५
कल्प्यो ह्यत्र क्रियात्मा क्रतुरपि तदपि प्रागुपात्ताङ्गशक्त्या
वाक्यस्थैश्चानुबन्धैरिह समुपनतो भाति विद्यामयस्तु ।
दूरस्थाकृष्टयोगात् स्ववचनपठिताकृष्टयोगोऽबलीया-

नप्राप्तेऽर्थे विधित्वं ह्यनुवदनसमेऽप्याश्रितं तद्वदत् ॥ ५६

—♦—(अथ शरीरेभावाधिकरणम् ॥ २१ ॥)—♦—

तत्कालाकारिणस्स्यादहमिति भजने कञ्चुकस्यात्मनो धी-
रासक्तेर्माद्युपास्वेत्युदितवदिति चेन्नान्यथा संनिकर्षात् ।

शुद्धो ह्यात्माऽत्र साद्वयः फलमतिरविनाभाविनी बोद्धकृत्ये
बुद्ध्यासन्नेऽन्तरङ्गे सति विधिनियता तत्क्रतुन्यायसिद्धिः ॥ ५७

कर्तुर्भोक्तृत्वमात्रं गणयितुमुचितं दृष्टभोगार्थयत्रे
स्वर्गाद्यर्थेऽन्यदेहानुगतिरपि परं स्वाधिकारानुविद्धा ।

मुक्त्यर्थे प्राप्यवस्थाप्रणिधिकथनतस्तत्क्रतुन्यायवाचा
चिन्त्यस्य प्राप्यतार्थो गमित इति कुतोऽतिप्रसङ्गादिशङ्का ॥ ५८

विद्याभेदेषु वेद्याकृतिविषमतया यावदुक्ते विचिन्त्ये
प्राप्यं सर्वोपपन्नं तत इह कथमप्राप्यचिन्तानिषेधः ।

तस्माद्ब्रह्मस्य चिन्तास्त्विति न कलुषितो न ह्यहंशब्दमुख्यः
प्राजापत्यात्तु वाक्यादकलुषदशया भावनीयत्वसिद्धिः ॥ ५९

—♦—(अथाङ्गावबद्धाधिकरणम् ॥ २२ ॥)—♦—

उद्गीथादेर्विशेषे भजनविधिरसौ स्यात् स्वसानिध्यगीतेः-
मैवं सर्वाङ्गिभूतक्रतुमुखत इहाशेषसानिध्यसिद्धेः ।

सामान्यं व्यक्त्यपेक्षक्रियमपि नियमादर्शने व्रीहिताव-
च्छब्दश्चोद्गीथमात्रं वदति न तु भिदां छागनीतिस्तु नात्र ॥ ६०

—♦—(अथ भूमज्यायस्त्वाधिकरणम् ॥ २३ ॥)—♦—

व्यस्तो वैश्वानरात्मा प्रतिनियतफलोदाहृतेश्चिन्तनीयः
कृत्स्नोपास्तौ फलोक्तिस्स्तुतिरिह यदि वा कृत्स्नरूपोऽप्युपास्यः ।

मैवं व्यस्तेषु दोषः पृथगनुकथितस्तत्फलोक्तिस्स्तुतिस्स्या-
दृष्टं ह्यष्टाकपालप्रभृतिषु च तथा तेन चिन्त्यस्समस्तः ॥ ६१

सामस्त्यस्यैव योगे द्रढिमवति महावाक्यतात्पर्यवृत्त्या

व्यस्तेष्वंशाननूद्य स्तुतिनियतनयादान्यपर्यं फलोक्तेः ।

नामादीनामुपास्तौ फलमवधितयाऽपेक्षितं भूमवाक्ये

नाप्येवं प्रत्यवायश्श्रुत इति विषमोदाहृतिर्नार्थसिद्धयै ॥

६२

—♦—(अथ शब्दादिभेदाधिकरणम् ॥ २४ ॥)—♦—

सर्वासु ब्रह्म वेद्यं फलमपि खलु तद्ब्रह्मविद्येति चाख्या

ध्यानाद्युक्त्येकलक्ष्ये विधिरपि भजने सर्वविद्यैक्यमित्थम् ।

तन्नाख्यारूपभेदात्तदुपाहितविधौ तेन वैशिष्ट्यसिद्धे-

र्मिश्रं मध्वादिविद्याफलमिह च पृथक्काम्यविद्यासु चैवम् ॥

६३

नानाशब्दादिभेदादिति कथमवदत् सूत्रकृच्छब्दसाम्ये

नह्येते यागदानादय इव भिदुरा भक्तिविश्रान्तिसिद्धेः ।

सत्यं शब्दस्य भेदस्त्वयमुपचरितो रूपभेदद्रष्टिन्ना

ज्ञानं यच्चाविधेयं करणमिह जगुस्तन्निरासेऽभिसन्धिः ॥

६४

यद्वा शब्दादिभेदादिति तु कथयता सूत्रकारेण सम्यङ्-

न्यासोपासे विभक्ते यजनहवनवच्छब्दभेदादभाक्तात् ।

आख्यारूपादिभेदश्श्रुत इतरसमः किञ्च भिन्नोऽधिकार-

शीघ्रप्राप्त्यादिभिस्स्याज्जगुरिति च मधूपासनादौ व्यवस्थाम् ॥

—♦—(अथ विकल्पाधिकरणम् ॥ २५ ॥)—♦—

ज्योतिष्टोमाग्निहोत्रप्रभृतिवदधिकानन्दसिद्धयै समुचि-

त्यैतास्सर्वब्रह्मविद्या न च भजनविधिः कश्चिदेकं प्रति स्यात् ।

कर्तुं ताः कालभेदे क्षममिति न मिथोवासनास्थैर्यबाधात्

सम्पूर्णब्रह्मलब्ध्यै पृथगिह च विधिः प्रायणान्ते समाधौ ॥

६६

रूपादीनां विशेषैर्ननु परभजनं नैकरूपं विभक्तं

सामग्रीभेदतस्तत्फलमपि विषमं सम्मतं न्यायतस्स्यात् ।

न स्यात् सर्वासु विद्यास्वपि हि फलतया वक्ष्यते भोगसाम्यं

प्राप्यैक्यं च प्रसिद्धं बहुसरणिजुषां लोकतो वेदतश्च ॥ ६७

—◆—(अथ यथाश्रयभावाधिकरणम् ॥ २६ ॥)—◆—

तत्तद्विद्यासु तादृक्फलतरतमतां वारयित्वा प्रसङ्गात्
प्रागुक्तोद्गीथविद्याफलमथ पुनराक्षिप्य गाढीकरोति ।
माभूदुक्तं स्ववाक्ये फलमिह तु न सा पर्णमय्यादिनीतिः
स्पष्टा खल्वत्र विद्याफलकरणतया वर्तमानोक्तितोऽपि ॥ ६८

तादर्थ्यं नात्र कर्मश्रुतिरवगमयेदाश्रयालम्बमात्रा-
द्विद्याहानौ च युक्तं प्रतिविधिवचनं तत्फलार्थप्रसङ्गे ।
तारे सोपासनेऽस्तु स्तवनमनुगमात्तावता सा तु नाङ्गं
प्राग्वक्तव्यस्य हित्वा वच इदमुपरि स्थापनीयप्रसक्त्यै ॥ ६९

विद्यैक्योद्गीथविद्याद्वितयविभजनप्राणविद्यैकभावा-
स्सर्वास्वानन्दतादेर्गुणिवदनुगतिः प्राणवासस्त्वदृष्टिः ।
शाण्डिल्यैक्यं विभज्य स्थितिहरहमोस्सम्भृतेऽस्थानसीमा
पुंविद्याया विभेदोऽध्ययननियतता शन्न इत्यादिकानाम् ॥ ७०

हानाद्यन्योन्ययोगस्तदुचितसमयो देवयानादिसाम्यं
सर्वत्रास्थूलतादिव्यतिहरणमथानेकशिष्यश्रुतानाम् ।
दहोपास्त्यैकभावो गुणफलविधिरुद्गीथमाश्रित्य दृष्टौ
गुण्यावृत्तिर्गुणार्था निखिलपरतरोपास्तिवेद्यावसायः ॥ ७१

विद्यारूपा मनश्चित्प्रभृतय उचितज्ञानरूपक्रतुस्थाः
क्षेत्री शुद्धोऽनुचिन्त्यः क्रतुगुणसकलोद्गीथपूर्वेषु दृष्टिः ।
सामस्त्येनैव वैश्वानरभजनमथानेकविद्योपपत्ति-
मोक्षार्थानां विकल्पः पुनरनियतिरुद्गीथदृष्टेरिहोचे ॥ ७२

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यां

तृतीयस्याध्यायस्य तृतीयः पादः ॥ ३ ॥

GDF

—♦♦♦(अथ तृतीयस्याध्यायस्य चतुर्थः पादः)♦♦♦—

उपोद्धातः ॥

कर्म प्राक्विचन्तयित्वा ननु परममथ ब्रह्म जिज्ञास्यमुक्तं
पादे विद्याङ्गतोक्तिः पुनरिह वितथाऽनेकधा त्याज्यतोक्तेः ।
मैवं कर्मैव तत्तद्गुणयुतविनियुक्त्यन्यभावेन भिन्नं
विद्यानिष्पत्तिहेतुः किमपि च सुकृतं स्यान्निवृत्तैकसंज्ञम् ॥ १
त्यागः काम्यक्रियाणां कचन परविदः काप्यनर्हक्रियाणां
स्वैकाधीनत्वबुद्धेः कचिदनुपधिकस्वार्थबुद्धेश्च गीतः ।
अत्रार्हिसादिकानामघविहितकृतां सर्वसाधारणानां
ब्रूते वर्णाश्रमादिप्रतिनियतिमतामप्युपास्त्यङ्गभावम् ॥ २

—♦♦♦(अथ पुरुषार्थाधिकरणम् ॥ १ ॥)♦♦♦—

कर्तोऽऽत्मा कर्मणां यस्तदधिकमिह न ब्रह्म तस्मान्मखादौ
तद्बुद्धयैवोपयुक्तास्स्युरूपनिषद इत्यर्धमीमांसकोक्तौ ।
जीवान्यब्रह्मचिन्तात्मकभजनविधौ कर्मणामङ्गभावं
प्राह क्षिप्तान्यलिङ्गः कलुषशमनतस्सत्त्वसंबर्द्धकानाम् ॥ ३
पादैरत्नैवमेकादशभिरपि परं ब्रह्म वेद्यं निरूढं
भूयः किं क्षुद्रलिङ्गैर्गनलिपिनिभैः श्लोभ्यते ब्रह्मविद्या ।
सत्यं तत्तादृगल्पश्रुतमतिकलहत्वासितच्छात्रदिम्भ-
स्तोमक्षेमाय जैमिन्यहृदयकथितं पक्षमुत्क्षिप्य हन्ति ॥ ४
कुर्वन्नेवेति वाक्यं परविदि नियताचारतोक्तिस्सहत्वेऽ-
न्वारम्भो धीक्रियाभ्यामपि न नियमयेदङ्गतामङ्गितां वा ।
विद्यापूर्वं क्रियाणां करणमनुवदद्वाक्यमन्यार्थमुक्तं
न ह्येतद्ब्रह्मविद्यामनुवदति न चोद्गीथविद्याक्रियाङ्गम् ॥ ५
स्वाध्यायप्राप्तये ह्यध्ययनमुदितमाधानवन्नोत्तराङ्गं

विद्याङ्गं चार्थबोधो भवतु यदधिका सा स्वरूपैः फलैश्च ।
 नित्यात्मज्ञानमात्रं क्रतुषु नियमतोऽपेक्षितं नान्यविद्या
 काम्यत्यागस्सविद्ये कथमिह भविता साऽपि यद्यङ्गमेषाम् ॥ ६
 नाङ्गं विद्या मत्वादेर्नहि तदधिकृतेष्वेव तामामनामः
 स्याच्चतुर्कर्मणां सेत्यपि न बहुविधाद्वैपरीत्योपदेशात् ।
 जाबालैरुर्ध्वरेतोविधिरपि पठितोऽनूयतेऽन्यैश्च तस्मात्
 प्राप्तिर्ग्राह्याऽन्यथाऽपि स्वयमिह तु विधिस्तन्निषेधस्सरागे ॥ ७

—♦—(अथ स्तुतिमात्राधिकरणम् ॥ २ ॥)—♦—

जिह्वादिस्तोत्रनीत्या भजतु रसतमाद्युक्तिरङ्गस्तुतित्वं
 मैवं तत्तद्विधानप्रकरणरहितापूर्वनिर्देशयुक्तेः ।
 तत्तद्दृष्टेर्विधानं विविधमिह समालक्षि चैतत्समीपे
 तेनानन्यार्थशिष्टे फलवति च विधिर्युज्यते कल्प्यमानः ॥ ८
 किञ्च प्राप्तेरभावान्न तदनुवदनं नाधिरोप्य स्तुतिर्वा
 युक्ता विध्येकवाक्ये गतिरियमगतेस्साऽत्र नासक्तिहानेः ।
 उत्कर्षः कल्प्यते चेदगतिकविषये तत् प्रसह्य प्रसह्यं
 मध्ये विद्याविधीनां वचनमिदमिति स्यात्तु विध्यर्थमेतत् ॥ ९
 विध्यर्थत्वेऽपि युक्ता स्तुतिरियमसतः कीर्तनादित्ययुक्तं
 दृष्ट्युद्देशेऽतिचारादथ च विशयनं स्यादिति त्वर्भकोक्तिः ।
 नित्येऽस्मिन्नप्रमाणं प्रसजति निगमो युक्तिवार्यत्वपक्षे
 त्वित्थभावे बुभुत्स्ये वच इह फलवद्दृष्टिविध्यर्थमेव ॥ १०

—♦—(अथ पारिप्लवाधिकरणम् ॥ ३ ॥)—♦—

विद्यास्वाख्यानभेदा विधिमहिमभृतास्सन्तु पारिप्लवार्था
 न स्युर्विद्याविधानैः प्रकरणपठितैरेकवाक्यत्वदृष्टेः ।
 मन्वाद्याख्यानमात्रं भवति च कथितं तत्र पारिप्लवार्थं
 तेनाकाङ्क्षानिवृत्तौ न तदधिकपराख्यानतादर्थ्यकृप्तिः ॥ ११

—♦—(अथाग्निन्धनाधिकरणम् ॥ ४ ॥)—♦—

यज्ञादेरङ्गभावान्न तदनधिकृतेष्वङ्गिनोऽधिक्रिया स्या-
द्विधैवं नोर्ध्वरेतस्स्विति न बहुविधस्वाश्रमाङ्गार्हतोक्तेः ।
विद्यायोगश्चतुर्णां विधिरपि च समश्श्रूयते स्मर्यते च
प्रायेणौचित्यभूम्ना मुनिभिरभिहितं कापि मोक्षाश्रमत्वम् ॥ १२

—♦—(अथ सर्वापेक्षाधिकरणम् ॥ ५ ॥)—♦—

त्यक्ते यज्ञादिधर्मे परभजनविधेरूर्ध्वरेतस्सु दृष्टा^१
विद्या तेनानपेक्षा गृहवति च भवेदित्यनालोचितोक्तिः ।
यज्ञेनेत्यादिकाभिश्श्रुतिभिरवगता ह्यस्य सा तत्प्रसाध्या
जिज्ञासार्थत्ववादो जिगमिषति पदेत्यादिनीत्या निवर्त्यः ॥ १३
नन्विच्छार्थत्वहानिर्जिगमिषति पदेत्यादिके गत्यभावा-
च्छ्रुत्युक्तेऽस्मिस्तथा नेत्यसदिह च यतो गत्यभावस्समानः ।
इच्छा स्याद्धीविशेषात्तदनुपजनने कर्मभिस्सा न साद्ध्या
जिज्ञासां प्राप्तुमिच्छोर्न च न भवति तज्ज्ञानमिष्टं पुरैव ॥ १४
नन्वत्वेच्छानुवृत्तिं प्रति विहितमिदं कर्म योज्यं ततः किं
नेच्छार्थं धीविशेषजननमुदितं तावता वारितं स्यात् ।
ज्ञानार्थं कर्मविध्यन्तरमपि विविधं नापलापक्षं ते
निद्वयानन्यायतोऽतस्त्वनुवदति विदेरिष्टां सन्प्रयोगः ॥ १५

—♦—(अथ शमदमाद्यधिकरणम् ॥ ६ ॥)—♦—

यज्ञादिव्यापृतत्वादनिभृतकरणे सर्वकालं गृहस्थे
शान्त्यादीनामयोगात्तदितरनियतास्ते गुणा इत्युक्तम् ।
प्रव्रज्यादिस्थितानामपि तदुपधिकानेकधर्मप्रवृत्ते-
स्तत्सर्वं सङ्गते चेत् सह तदपि फलाद्युज्जनं चात्र तुल्यम् ॥ १६
प्रज्ञातस्वापराधाः प्रभुमनुतपने लोकसिद्धैरुपायै-
रात्माहैरर्चयन्तः क्रमशमितरुषस्तस्य सेवां लभन्ते ।

इत्थं नः शास्त्रसिद्धैरिदमनिदमिति स्वाधिकारे विभक्तै-
निष्पत्यूहः प्रसादो निरूपधिसुहृदः श्रीधरस्याधिगम्यः ॥ १७

—♦—(अथ सर्वान्नानुमत्यधिकरणम् ॥ ७ ॥)—♦—

आहारस्य व्यवस्था न भवति वचनात् प्राणविद्याधिकर्तुः
सामान्यस्थो निषेधो बलवति हि विधौ संकुचेदित्ययुक्तम् ।
अङ्गत्वेनाविधेस्स्यादनुमतिवचनं प्राणभङ्गप्रसङ्गे
पश्यैतत्प्राणनिष्ठादधिकमहिमनि ब्रह्मनिष्ठेऽप्युपस्तौ ॥ १८

—♦—(अथ विहितत्वाधिकरणम् ॥ ८ ॥)—♦—

यज्ञादेः कर्मणो हि श्रुतिभिरभिदधे ब्रह्मविद्याङ्गभाव-
स्तस्मादब्रह्मनिष्ठे तदननुसरणात् स्वैरितैवाऽस्तु मैवम् ।
नित्यत्वस्यापि सिद्धेस्तदुचितविनियुक्त्यन्यभावानुसारा-
त्तन्त्रं काम्याग्निहोत्रादिवदिह परविन्नित्यवर्गेऽपि योज्यम् ॥ १९

—♦—(अथ विधुराधिकरणम् ॥ ९ ॥)—♦—

दाराळाभे विरक्तेर्गदिमनि च भवेदन्तरेणाश्रमान्य-
स्तस्मिन्निशेषधर्मत्याजि भवतु कथं ब्रह्मविद्येति चेन्न ।
सामान्यैर्वर्णधर्मैर्गुणनियतियुतैस्सा हि तत्रापि साङ्गा
भीष्मादौ दृष्टमेतद्भवति तु दृषले गत्यभावादभावः ॥ २०

—♦—(तद्भूताधिकरणम् ॥ १० ॥)—♦—

आरूढो नैष्ठिकादित्यमथ पतितस्तत्परावर्तनाद्य-
स्तत्रापि ब्रह्मविद्या भवतु सहकृता १ तत्तदहैस्स्वधर्मैः ।
मैवं यद्यप्यभीच्छन्त्युपपत्तनमिदं शोधनं चास्त्यनेकं
सर्वाहं कीर्तनाद्यं तदपि तदुचितो नैष तादृङ्निषेधात् ॥ २१
प्रायश्चित्तं वदन्ति ह्युपपत्तनमहापातयोर्ब्रह्मयोगं
प्राप्ते पाते प्रमादाद्विदधति मुनयो योगिनां योगमेव ।

तस्मादारूढपातेऽप्यधिकृतिरिति नाचोदनीयं हि शास्त्रं
यावज्जीवं तु तन्निष्कृतिरिति नियमस्सूत्रकाराद्यभीष्टः ॥ २२

यो बालं हन्ति यः स्त्रीं शरणमुपगतं यश्च यो वा कृतघ्नः
प्रायश्चित्तैर्विशुद्धानपि जगदुरिमान् साधुसंसृष्टचनर्हान् ।
स्मृत्याचारानुसारादिह च गतिरियं दर्शिता सूत्रकारैः
शास्त्रं नःशासनीयं यदि भवति तदा संप्लुतो धर्मसेतुः ॥ २३

ब्रह्मांशत्वे समाने गुणविषमतया शुद्ध्यथुद्धिस्वभावै-
र्देहेर्योगादनुज्ञापरिहरणमपि प्रेक्षणस्पर्शनादेः ।
इत्येवं सूत्रितं प्राक् पुनरिह विविधालेपकक्षोभशान्त्यै
सम्यग्ज्ञातात्मनोऽपि स्वतनुसमुचिताचारतः प्रत्यबोधि ॥ २४

—♦—(अथ स्वाम्यधिकरणम् ॥ ११ ॥)—♦—

उद्गीथादावुपास्तिर्भवति हि फलिना यज्वनैवात्र शक्या
तस्मात्तत्कर्तृकाऽसाविति यदि न परिकीतकर्माश्रयत्वात् ।
ऋत्विक्साद्ध्या यथाऽन्ये गुणफलविधयोऽनूयते चैवमेषा
शक्यत्वं नाप्युपाधिर्विधिबलनियतेः स्वामिभृत्यक्रमोऽत्र ॥ २५

—♦—(अथ सहकार्यन्तरविध्यधिकरणम् ॥ १२ ॥)—♦—

मन्तव्यत्वे श्रुते सत्यथ मुनिरिति वागस्तु तस्यानुवादः
कश्चिन्नह्नत्र दृष्टो विधिरिति न १पुरा पण्डितत्वस्य लब्धेः ।
ऊहापोहार्हता हि श्रवणमननतोऽनन्तरं पण्डितत्वं
मौनख्यातिः प्रकृष्टे मनन इति विभौ धारणाद्युक्तिरेषा ॥ २६

—♦—(अथानाविष्काराधिकरणम् ॥ १३ ॥)—♦—

शिष्टं बाल्येन तिष्ठासनमपि विदुषो बालकृत्यं तदस्तु
प्राप्तुं बालस्य भावो न तु सुशक इति स्वैरिताऽस्येति चेन्न ।
दुश्चारित्वादमुं नाविरत इति वचस्सन्निरुध्ये हतोऽस्मि-
न्माहात्म्यं स्वं निगूहेदिति मुनिविहिते बाल्यविध्याशयस्स्यात् ॥

—♦—(अथ पैहिकाधिकरणम् ॥ १४ ॥)—♦—

भोगार्थोपासनानां स्वजनकमुकृतैस्तत्क्षणादुद्भवस्यात्
स्वर्गादिस्तत्र देहे न घटत इह तु स्वान्तशुद्धयोपपत्तिः ।
स्नानप्रायत्यनीतिस्तत इति न पुरा विघ्नसम्भावनोक्तेः
कारीर्यादौ तदहैस्सगुणविरचितेऽप्यस्ति विघ्नः कदाचित् ॥ २८

—♦—(अथ मुक्तिफलाधिकरणम् ॥ १५ ॥)—♦—

अस्त्वन्यत्रान्तरायः प्रबलतममिदं सात्त्विकत्यागयुक्तं
कर्म प्रोक्तं निवृत्त्याह्वयमिति सपदि ब्रह्मविद्यां विदध्यात् ।
मैवं तस्माद्वलीयान्यदि भवति परब्रह्मभक्तापराध-
स्तच्छान्तौ तत्प्रसूतिस्स यदि न झटिति स्यात् परोपास्तिलाभः॥
विद्यार्थत्वं क्रियाणां व्यभिचरणवशान्नेति शङ्कापनुत्त्यै
प्रत्यूहानां च तूर्णं प्रशमनमुचितं सर्वदेति प्रसिद्ध्यै ।
निष्प्रत्यूहस्य सद्यः फलमिति च सतां तोषहेतोरमुष्मि-
न्पादान्ते न्यासिषातामनियमविषयौ शास्त्रकर्ताऽधिकारौ ॥ ३०
प्रत्यूहस्य प्रसङ्गः क्षम इति परवित्कर्मणां तद्विधूत्यै
भोगार्थोपास्तिहेतुष्वयमनुकथितः किं मुधाऽत्वेति चेन्न ।
काम्ये निर्विघ्नबुद्ध्या पतति मतिरतस्तत्र वैराग्यभूम्ने
तत्प्रत्यूहप्रसक्तिर्भवति फलवती स्याच्च विद्यार्थकाम्यम् ॥ ३१
विद्या कर्माङ्गिका स्याद्रसतममुखधीश्चोदिता प्राप्यभावा-
दाख्यानानां च विद्याविधिसविधजुषां तद्विधानार्थतैव ।
विद्या साङ्गोर्ध्वरेतस्स्वपि गृहवति सा यज्ञदानाद्यपेक्षा
शान्त्याद्यर्हो गृहस्थोऽप्यविपदि विदुषोऽप्यन्नशुद्ध्यैव सिद्धिः ॥
एकं विद्याश्रमार्थं विधुरमवियुतं विद्ययाऽऽहुश्च्युतं न
कृत्वङ्गे दृष्टिकृत्स्विकृतिरथ मुनिता चोदिता ध्यानसिद्ध्यै ।

बाल्यं शक्त्यादिगुप्तिर्वलवदभिहतैः कर्मभिर्नान्यविद्या
तद्वन्मुक्त्यर्थविद्या स्वजनकमुकृतैरित्युवाचात् पादे ॥ ३३

वाक्यार्थज्ञानमात्रं कतिचन कुदृशो मुक्त्युपायं गृणन्ति
ज्ञानं कर्मेति युग्मं करणमिति समुच्चित्य मन्यन्त एके ।
कर्मप्राधान्यमन्ये निजगदुरपरे मुक्तिमिच्छन्त्यसाध्यां
सर्वे तेऽप्यत्र कर्माङ्गकभजनविधिस्थापनोक्त्या निरस्ताः ॥ ३४

यदुःखं वर्तते तत्क्षणभिदुरतया न स्वयत्रोपरोध्यं
नातीतार्थं च यत्रो न च सुपरिहरं भाविहेतौ समग्रे ।
दुःखात्यन्तोपरोधे करणविधिरतो व्यर्थ इत्यर्धरम्यं
प्रायश्चित्त्या कृतानां परमकरणतो दुःखसामग्र्यचपोहात् ॥ ३५

राजद्विष्टादि सर्पाद्यपि परिहरसि च्छत्रपूर्वं विभर्षि
प्रायश्चित्ताप्रवृत्तौ फलति दुरितमित्येवमीहामिहेच्छ ।
उत्प्रेक्षारूढभाव्यापजयशमनतः स्वोक्तिसाफल्यमिच्छन्
पश्यंश्चाबालतिर्यग्भयचकितगतिं जोषमित्थं जुषस्व ॥ ३६

साध्यं वा साधनं वा स्वविहतविपथैर्दुर्निरूपं वदन्त-
स्तद्वादे किं प्रवृत्ताः किमिति च विदधत्यन्वहं भोजनादीन् ।
मुक्तेर्नित्यत्वसिद्ध्या भजनमफलमित्यप्यसत् प्रागसिद्धेः
साङ्ग्यास्त्वत्रानुयोज्यास्सकरणदशया नित्यमुक्तिं गृणन्तः ॥ ३७

मोक्षाभावे मुधा स्यात् सपरिकरमिदं साधनं चिन्त्यमानं
मुक्तिश्चेद्भ्रान्तिसिद्धा भ्रम इह भविता यावदात्मस्वरूपम् ।
क्षेत्रज्ञं नित्यमुक्तं कथयितुरफलः साधनाध्याय इत्थं
प्रध्वंसात्मा हि मुक्तिर्नयविदभिमता सा तु भावात्मिका नः ॥

सन्तत्यात्मा कपालप्रभृतिबहुविधावस्थयाऽन्यत्र नाशो
धीसङ्कोचप्रणाशो विकसनमतथाभूतमत्तागमात् स्यात् ।

मन्यन्तेऽन्ये तु धारावहनमतिनयात् सन्तर्ति मुक्तबुद्धे-
स्सामग्री चेश्वरेच्छाप्रभृतिसमुदयस्स्यादनादृत्तिरेवम् ॥

३९

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
वेदान्ताचार्यस्य कृतिषु अधिकरणसारावल्यां
तृतीयस्याध्यायस्य चतुर्थः पादः ॥ ४ ॥

॥ समाप्तश्चाध्यायः ॥ ३ ॥

श्रीमते निगमान्तगुरवे नमः

—••◆(अथ चतुर्थस्याध्यायस्य प्रथमः पादः ॥)◆••—

उपोद्धातः ॥

इत्युत्पत्तिक्रमेण प्रथममभिहितो मुक्त्युपायस्सहाङ्गै-
स्तत्साध्यं सूत्रकारः फलमथ विदुषः पर्वभेदैर्व्यनक्ति ।
स्थूले देहेऽस्य सिद्धयेद्यदिह वदति तत् पादयुग्मेन पूर्वं
निष्क्रान्तस्याथ यत्स्यात् परिगणयति तत् पादयुग्मान्तरेण ॥ १
सूक्ता प्रागेव विद्या किमिति पुनरिमां वक्ति यद्यस्ति शेषं
ब्रूतामेतच्च पूर्वं नहि तदिह फले संघटेतेति चेन्न ।
मुक्तैरन्यैरसिद्धिं प्रकृततदविनाभावमासन्नसिद्धिं
मुक्तावस्थासमं च स्थिरभजनरसं व्यङ्ग्यमत्रानुबन्धः ॥ २

—••◆(अथावृत्त्यधिकरणम् ॥ १ ॥)◆••—

शुद्धैरुत्कृष्टधर्मैस्सदनपचरणे ब्रह्मविद्या भवित्री-
त्युक्तं पूर्वाधिकारे विमृशति तु परं तत्स्वरूपं यथावत् ।
प्रत्यक्षं वा स्मृतिर्वा सकृदिदमसकृदेति नोक्तं पुरस्ता-
द्यावज्जीवानुवृत्तिप्रभृति च तदिहापौनरुक्त्यं सुबोधम् ॥ ३
ज्ञानं मुक्तेरुपायः श्रुतिभिरभिहितं तस्य सङ्ख्या त्वनुक्ता
सौकर्यं स्यात् सकृत्त्वे स्वत इह च भवेच्चारितार्थ्यं विधीनाम् ।
सम्यक्त्वात्तद्भुवत्वं न पुनरनुगमात् प्रोक्तमित्यप्यसारं
सामान्योक्तेर्विशेषे सति पशुनयतस्तत्र विश्रान्तिसिद्धेः ॥ ४
किंचाग्नेय्यादिनीत्या विदिरिह वदति ध्यानशब्दार्थमेव
ध्याने चोपासनोक्तिः परभजनतया वक्ति सेवात्मकत्वम् ।
ऐकार्थ्यं विद्युपास्योर्व्यतिकरिततया श्रूयते च प्रयोगः
कार्ये हेतौ च भक्तेः कचिदुपचरितो भक्तिभेदत्ववादः ॥ ५

योगोद्युक्तेषु यस्स्यात् स्ववरणविषयस्तेन लभ्यः परात्मा
 ग्राह्यत्वं च प्रियत्वात्तदपि हि गुणतो भक्तिरेवं श्रुतैव ।
 सा च प्रीत्यात्मिका धीः कचिदतिशयिते स्मृत्यबाधोऽप्यतस्स्यात्
 प्रोक्ता चैषा ध्रवानुस्मृतिरनुबहनात्तैलधाराक्रमेण ॥ ६
 रागादादौ प्रवृत्तिः श्रवणमननयोर्ध्यानमेकं विधेयं
 तत्र द्रष्टव्यशब्दो विशदतमतया वक्ति वैशिष्ट्यमात्रम् ।
 शब्दोत्थं दर्शनं ये विषयमकथयन् वेदनोत्तेरमीषां
 व्याघातादिप्रपञ्चस्वयमिह निपुणैस्सूक्ष्ममन्वीक्षणीयः ॥ ७
 ध्याने वैशद्यमात्रादुपचरणमिदं दृष्टिशब्दप्रवृत्ति-
 स्तुल्यं तत्त्वन्मतेऽपि ह्यभिलपति धियं चाक्षुषीं दृष्टिशब्दः ।
 १ घ्रातृस्पृष्टादिवद्दृष्ट्यभिवदनमिदं चक्षुषा भानशून्ये
 गौणं तत्तुल्यभावे सति बहुनयवानस्मदीयस्तु पक्षः ॥ ८
 न द्वारद्वारिकृप्तिः कथमपि घटते विश्रमश्चेद्विशेषे
 सामान्यात्मा विशेषैर्लघु च न गुरुभिः कर्तुरैक्ये विकल्प्यम् ।
 अर्थैक्ये दर्शनोक्त्या स्मृतिरूपचरिता युज्यते स्पाष्ट्यसिद्धयै
 स्मृत्युक्त्या दर्शनस्योपचरणमसदित्यन्यदेतत्फलान्नः ॥ ९
 कृच्छादौ शक्तिहीनो दृढपरितपनस्संयमार्हश्च कुर्यात्
 सर्वार्थां केशवानुस्मृतिमिति घटते तद्विकल्पो यथार्हम् ।
 सामान्यात् सर्वदोषेष्विव्यमुपकुरुते सर्वनैमित्तिकानां
 मुक्तेरप्यत्र मूलं मुनिरमनुत तां तादृशध्यानरूपाम् ॥ १०
 नन्वेवं ये मुकुन्दं शरणमुपगता वर्जिता ध्यानयोगै-
 स्ते चातिक्रम्य मृत्युं यमिन इव परं धाम यान्तीत्युशन्ति ।
 सत्यन्तेऽपीतिशब्दान्नियतविषययोगैरवे २ लाघवे च

१. घ्राता स्पृष्टेतिशब्दः करणविरहिते मुख्यवृत्तौ न तु स्यात्
 तद्ग्राह्यस्त्वस्मदीयो बहुनयगणवांस्त्याज्य एव त्वदीयः ॥ पा.

२. लाघवेऽपि. पा.

प्राप्तार्थं ध्यानशास्त्रं प्रणिधिसहदशयोगिभिर्योगविद्भिः ॥ ११
 धर्मो वर्णादियोग्यः कलुषशमनतस्सत्त्ववृद्धयोपकारी
 भक्तेस्तद्वत् प्रपत्तिस्त्वगतिकसमयेष्वन्तरायापहन्ती ।
 सानुक्रोशे हि शक्ते शरणवरणतस्सर्वसाद्भ्यं सुसाधं
 मोक्षाकाङ्क्षी प्रपद्ये शरणमहमिति कापि मन्त्रे श्रुतं च ॥ १२

—♦—(अथात्मत्वोपासनाधिकरणम् ॥ २ ॥)—♦—

जीवादत्यन्तभिन्नस्स विभुरभिदधे लक्षणैस्साधनान्तै-
 मुक्त्यर्थोपासनेऽस्मिन्मुषिततमसि न ब्रह्मदृष्ट्यादियुक्तिः ।
 तत्त्वज्ञे वीतरागे तदिह न घटते सोऽहमस्मीत्युपास्ति-
 स्तन्न स्वात्मान्तरात्मन्यहमिति वचसोऽप्यत्र मुख्यप्रवृत्तेः ॥ १३
 वस्विन्द्रादेरुपास्तौ प्रकृतिशबलितस्वान्वितेश्च पुरोक्ता
 शुद्धस्वात्मा च चिन्त्यः कचिदिह तु विभुस्तादृशा स्वेन युक्तः ।
 व्यक्तिर्जीवेशभेदे व्यधिकरणपदैर्भावने स्यात्तथाऽपि
 ब्रह्मायत्तस्वरूपप्रमितिसुदृढतासिद्धयेऽहंग्रहोक्तिः ॥ १४
 ऐक्योपास्तावहं त्वं त्वमहमिति मतिर्निर्विशेषे कथं स्यात्
 भेदाभेदाभिलाषः करकमणिकतद्वचोमनीत्या न मुख्यः ।
 मत्तुल्यस्त्वं त्वयाऽहं सम इति वदतां नोपचारोऽपि युक्त-
 स्तस्मात् सर्वान्तरात्मन्ययमहमिति धीराकृतिन्यायसिद्धा ॥ १५
 अद्वैतं द्वैतहानौ न भवति सुवचं तत्प्रतिद्वन्द्विकत्वाद्
 द्वैतं चाद्वैतगर्भं द्वितयमपि हि तत्स्वस्वरूपादभिन्नम् ।
 द्वैताद्वैतं च तादृक्तदुभयनियमानुज्ज्ञानादेव सिद्धयेत्
 सर्वं स्थाने स्थितं स्यात् प्रमितिपरवतान्नेतरेषान्तु किञ्चित् ॥ १६
 नन्वाद्वैते निषेधो गगनकुसुमवद्भ्रान्तिसिद्धोऽस्तु भेदो
 मैवं सत्यादभिन्नः स खलु न यदि तद्भ्रान्तिसिद्धत्वसिद्धिः ।

भिन्नत्वं चास्य तस्माद्यदि भवति मृषा विद्धि दत्तोत्तरं तत्
सत्यं चेत् सत्यभेदोपगतिरिति मुखा दूरतो धावनं वः ॥ १७

—♦—(अथ प्रतीकाधिकरणम् ॥ ३ ॥)—♦—

नामादिब्रह्मदृष्टावपि तदहमिति प्रत्ययः पूर्ववत् स्यात्
ब्रह्मध्यानत्वसाम्यादिति यदि न न खल्वन्तरात्मा प्रतीकः ।
न ब्रह्मण्यन्यदृष्टिः कथमपि घटते तस्य सर्वाधिकत्वा-
दन्यस्मिन् ब्रह्मदृष्टौ परमिह नियतैर्लक्षणैस्तद्ग्रहोऽर्थः ॥ १८

आत्मन्यब्रह्मभूते भवतु फलवती कुत्रचिद्ब्रह्मदृष्टि-
नैषा वस्तुव्यवस्थां शिथिलयति नरे वैनतेयत्वधीवत् ।
एतावन्मात्रमोहादिदमहमिति तु स्थापयन् क्षिप्रमुच्छे-
दिन्द्रत्वारोपदर्पोद्धतनहुषमहाभोगिसंस्थामवस्थाम् ॥ १९

—♦—(अथादित्यादिमत्यधिकरणम् ॥ ४ ॥)—♦—

तादर्थ्यादेवतानां फलकरणतया कर्मणश्चोदितत्वा-
दादित्यादौ निकृष्टात्मनि भवतु समुत्कृष्टकर्माङ्गदृष्टिः ।
मैवं कर्म प्रधानं विहितमपि यतस्तत्समाराधनं तत्
तस्मीता देवतैव प्रदिशति फलमित्यर्थतस्सा प्रधानम् ॥ २०

अन्यस्मिन्नन्यदृष्टेर्विधिरिह घटतामन्यथाख्यातिपक्षे
याथार्थ्यं सर्वबोधानुगतमिति मते युज्यते नान्यदृष्टिः ।
तन्नात्वाद्ये हि न स्याद्विमतिरविमता भ्रान्तिनीतिः परस्मि-
स्तादृग्भेदाग्रहोपप्लुतमतियुगलस्थापनायां नियोगात् ॥ २१

द्रष्टव्यापहवे न भ्रमदनुघटिता दृष्टिरद्वैतमोह-
स्यादुत्कृष्टापराधस्तत इह विहिता तादृशत्वस्य दृष्टिः ।
तादृग्दृष्टौ न दोषस्तत इह कतिचित्कार्क्ष्यदृष्ट्यादिनीत्या
द्वेषाऽन्यत्रान्यदृष्टिर्न किमनधिगता व्यक्तितो जातितश्च ॥ २२
मुख्यं ब्रह्मैकमेवेत्यवहितमनसां ब्रह्मदृष्टिः कथं स्या-

देकत्वेनेति केचिन्न हि बलिनि विधौ शङ्कनीयो विरोधः ।
स्वेच्छापूर्वं द्विचन्द्रभ्रमवदिह भिदा कल्पनामाहुरन्ये
बन्ध्रम्यन्ते यथा च श्रुतिषु बहुविधं ब्रह्म भातीति बालाः ॥ २३

—♦♦♦(अथासीनाधिकरणम् ॥ ५ ॥)♦♦♦—

आसीनस्यैव योगश्रुतिषु न ददृशे ध्यानमाहुस्सदेति
न्यासश्चेलाजिनादेर्नियमविधिकृतः पाक्षिकासीनतायाम् ।
तस्मादेतद्वदेत स्थितिगतिशयनेष्वप्रकम्प्येन्द्रियस्ये-
त्यप्राप्तं यन्ननिद्रान्वयिनि कथमविच्छिन्नधीसन्ततिस्स्यात् ॥ २४
चित्तैकाग्रयोपपत्त्यै विदधति नियतिं देशकालासनादे-
स्सच्छिद्रं त्वन्यदाऽपि क्षममिति सततं चिन्तनं संस्मरन्ति ।
प्रत्यक्संस्कारभूम्ना परनिहितधियस्तादधीन्यादिबुद्ध्या
जुष्टं व्यासक्तनीत्या भवति हि समये योगिनः कर्म सर्वम् ॥ २५
कर्मोपास्त्यङ्गभूतं यदिह नियमितं तत्परे पूर्वपादे
योगेन ब्रह्मदृष्टिर्यदपि च परमो धर्म इत्युक्तमाप्तैः ।
तेन प्राधान्यसिद्धावितरदनुगुणं तस्य योज्यं तथाच
प्रायः प्रकान्तयोगे पटिमलघुतया कल्पितः कालयोगः ॥ २६
विद्याङ्गं पूर्वमुक्तं किमिह पुनरसावासनाद्यङ्गचिन्ता
दृष्टार्थांशं विभज्य प्रथयितुमपि न प्राक्शमाद्यङ्गवादात् ।
सत्यं ध्यानाख्यधारावहनमतिदशा त्वन्वहं साधनीया
चित्तैकाग्र्येण सर्वप्रयतनविरहे स्यादितीदं प्रकाश्यम् ॥ २७

—♦♦♦(अथाप्रयाणाधिकरणम् ॥ ६ ॥)♦♦♦—

एकस्मिन्नेव घस्ते यदि भवति परध्यानरूपा तु भक्ति-
स्तद्विश्रान्तो विधिस्स्यादुपरि तु विफला ब्रह्मचिन्तेत्युक्तम् ।
छान्दोग्ये यावदायुस्सुचरितमुदितं ब्रह्मलोकाप्तिहेतो-
स्तद्धि ध्यानस्य वृद्धयै तदपि च विहितं कुतचित् प्रायणान्तम् ॥

—♦—(अथ तदधिगमाधिकरणम् ॥ ७ ॥)—♦—

नाभुक्तं कल्पवृन्दरैपि सुपरिहरं कर्म गीतं मुनीन्द्रैः
पापाश्लेषप्रणाशश्चुतिरपि परविद्वैभवोक्तिस्ततस्स्यात् ।
मैवं नाभुक्तमित्याद्यपि फलजनने कर्मणो दाढ्यमाह
प्रायश्चित्तक्रमेण त्विह परभजनं चोदितं कर्मशान्त्यै ॥ २९

निष्कृत्यात्मत्वमस्योदितदुरितसमुन्मूलनस्योपपन्नं
नात्र स्वर्गादिनीतिः प्रतिहतिविगमे धीविकाससस्वतो हि ।
पापालेपः प्रमादोदितसहनमिति स्थाप्यमाज्ञानुवृत्त्यै
नो चेन्न स्याद् गतिर्नाविरत इति गिरो योगिनां च प्रवृत्तेः ॥

अश्लेषः कर्मशक्तेरनुदय उदये तन्निवृत्तिर्विनाश-
शक्तिस्सा च प्रणेतुस्तदुचितफलकृन्निग्रहानुग्रहात्मा ।
प्रायश्चित्तं निमित्ते कथमनुदित इत्यत्र नैवानुयोज्यं
नार्धमस्तस्य तत् स्यादिति खलु हृदयं ग्राह्यमश्लेषवाचः ॥ ३१

धीपूर्वं तूत्तराद्यं न सृजति परवित् सर्वदा सावधानो
जातं नैमित्तिकैश्च क्षिपति समुचितैराशु भुञ्जीत वा तत् ।
वृत्तादौ दृष्टमेतन्नियतिविभवतश्चेदिराजादिसिद्धि-
र्युक्ताऽद्यैवान्यदा वा मुनिरिह मनुते ब्रह्मनिष्ठस्य मुक्तिम् ॥ ३२

—♦—(अथेतराधिकरणम् ॥ ८ ॥)—♦—

धर्मस्याश्लेषनाशौ नहि परभजनानुग्रहेणोपपन्नौ
तस्याघत्वप्रसङ्गाच्छुतिरिह च परं पापनिर्मुक्तिमाह ।

भोगैस्स्यात् पुण्यनाशोऽस्त्विति यदि न यतः काम्यमप्यस्य पापं
तस्मिंस्तल्लक्ष्मसिद्धेर्न सुकृतमिति च श्रूयते पापताऽस्य ॥ ३३

पुण्यं विद्यानुकूलं यदिह सफलता तस्य विद्याप्रदत्वात्
तस्यां यन्नोपयुक्तं तदपि दुरितवद्बन्धकत्वेन वार्यम् ।

कारागारोपरुद्धे निगलयुगलतस्सार्वभौमस्य भृत्ये
हैमं काष्णायसं च प्रसदनसमये भञ्जनीयं सहैव ॥ ३४

काम्यं नेच्छेद्विरक्तो यदि किल कुरुते रागयोगात् फलेच्च
नाधीपूर्वं च काम्यं किमपि न च दिशेद्वन्धमज्ञातधर्मः ।
विद्यार्थैर्लिप्यतेऽतः किमितरदिति चेन्नाधिकैस्सान्तरायै-
रन्यार्थैर्मोहजैः क्वाप्यनुतपनवतो बन्धुजैश्चास्त्वलेपः ॥ ३५

—♦—(अथानारब्धकार्याधिकरणम् ॥ ९ ॥)—♦—

नश्यत्वारब्धकार्यं परविदि दुरितं न ह्यधीतो विशेष-
स्सर्वे पाप्मान इत्यप्यभिहितमिति चेन्नोपलम्भादिबाधात् ।
सद्विद्या तस्य तावच्चिरमिति च वदत्यस्मरंश्चागमज्ञा
जीवन्मुक्त्यादिशब्दोऽप्युपचरणपरो मोहितास्तेन मन्दाः ॥ ३६
रोगाद्यारम्भकाणां प्रशमनविधयस्सन्ति दानार्चनाद्याः
प्रत्येतुस्स्वावताराद्यपि विभ्रुरपुनर्जन्मतामप्यगायत् ।
तस्मादारब्धकार्ये फलनियतिवचो दुर्घटं भाति मैवं
प्रायश्चित्तोज्झितानां ननु फलनियतिस्मृतकाराद्यभीष्टा ॥ ३७

—♦—(अथाग्निहोत्राद्यधिकरणम् ॥ १० ॥)—♦—

श्लेषश्चेदस्य पुण्यैस्स तु भवति तदा बन्ध इत्यभ्युपेत्य
यद्यश्लेषो भवेत्तैः परविदि विफला पुण्यनिष्ठा परस्तात् ।
तस्माद्धर्मोऽप्यधर्मक्रमत इह परित्याज्य एवेत्युक्तं
न स्याद्वन्धाय विद्याङ्कुरमुपचिनुते ह्यग्निहोत्रादिधर्मः ॥ ३८

सर्वापेक्षेत्यवोचन्ननु परभजने कर्मणामङ्गभावं
भूयो वक्त्यग्निहोत्रेत्यपि तदिति मुधा ह्येकमत्रेति चेन्न ।
विद्याया नैरपेक्ष्यात्तदपरिकरता शङ्किता प्रागपास्ता
श्लेषाभावप्रसक्ता त्विह पुनरिति तन्नीतिवैषम्यसिद्धेः ॥ ३९

—◆—(अथेतरक्षणाधिकरणम् ॥ ११ ॥)—◆—

निर्दिष्टाऽस्माच्छरीरादिति नियतिरतो यावदित्यादिशब्दः
 कर्मप्रारब्धकार्यं कथयतु विदुषस्तच्छरीरान्तमेव ।
 मैवं प्रारब्धचैतन्यान् तदवधिविधौ व्याप्रियेतान्यपर्यात्
 भूयो देहस्मृतेश्चान्तिमवपुषि दृढोद्यत्समाधेस्तु मोक्षः ॥ ४०
 नन्वत्तास्मादितीदं वितथमिह पदं स्याच्छरीरे न तु स्यात्
 कारागारोपमत्वप्रथनपरतया तस्य साफल्यसिद्धेः ।
 त्याज्यत्वव्यक्तये हि प्रभुरसुखमिमं लोकमित्यप्यगायत्
 भूतावासं विशिषन्निममिति च मनुर्हेयभावं व्यनक्ति ॥ ४१
 सर्वे जीवास्समानास्स्वत इह विविधं कर्म चानादि तुल्यं
 वैषम्यादिश्च दोषो न भवति भगवत्यन्यथा शास्त्रभङ्गः ।
 मुक्तौ नातो विलम्बप्रभृति घटत इत्यल्पसारोऽनुयोग-
 श्चित्ते कर्मप्रवाहे फलसमयभिदा ह्याश्रिता सर्वतन्त्रैः ॥ ४२
 आवर्त्या ब्रह्मविद्या त्वसकृदहमिति स्याच्च न स्यात् प्रतीके
 कर्माङ्गेऽर्कादिदृष्टिः प्रणिधिरपि भवेत् सासनः प्रत्यहं च ।
 पापे पुण्ये च नाशादिकमथ तु तयोर्भोग्यताऽऽरब्धकार्ये
 कार्यत्वं स्मार्हवृत्तेरिति कथितमिहारब्धशान्तौ च मोक्षः ॥ ४३

इति श्री कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 चतुर्थस्याध्यायस्य प्रथमः पादः ॥ १ ॥

—◆—(अथ चतुर्थस्याध्यायस्य द्वितीयः पादः ॥)—◆—

उपोद्धातः ॥

नित्यत्वज्ञत्वपूर्वेर्निपुणमभिहितं जीवतत्त्वं द्वितीये
 जागर्यादौ च खेदो जगदटविमहाजाद्विकस्याथ गीतः ।

SGDF

विद्यारम्भावसानावधि यदपि परध्यातुरर्थं तदुक्तं
प्रारब्धस्यावसाने वपुरिह जहतो गत्युपक्रान्तिमाह ॥ १

वर्ण्यो वैराग्यपादे तनुकरणगणक्षोभ ईदृक्तथाऽपि
ब्रह्मज्ञस्यापि काले भवति मृतिरिति ज्ञप्तयेऽत्रानुबन्धः ।
तस्योत्क्रान्तौ विशेषं कथयितुमुचिता चात्र साधारणोक्ति-
र्मध्ये विद्याफलानां मरणमपि वदंस्तत्प्रियं चिन्त्यमाह ॥ २

वृत्तिर्वागादिकं वा कचन भजतु सम्पत्तिमन्यक्रमां वा
श्रुत्यैवोक्तक्रमां वा नहि फलमिह तच्चिन्तनस्येति चेन्न ।
सम्पत्त्याम्नानमीदृक्क्रमनियतियुतं युज्यते नह्यपार्थं
तस्मात्तच्चिन्तनं काप्युपकुरुत इति स्थाप्यते तद्यथार्हम् ॥ ३

जीवं ये नित्यमुक्तं निजगदुरथवा जीवतो मुक्तिमाहु-
स्तत्तज्जलपोपजापप्रचलितनिगमग्रामसंक्षोभशान्त्यै ।
उत्तवा प्रारब्धकार्यं विदुषि च फलवत् प्रायणं चात्र तुल्यं
नाडीभेदप्रवेशप्रभृति समधिकं वक्ष्यति ब्रह्मगत्यै ॥ ४

आयुस्सीमामनिष्टैरिह बहुभिरसावात्मनः प्रेक्ष्य योगी
यत्कुर्याद्यच्च पुत्रप्रभृतिषु न हि तत् तर्क्यमतेत्यनुक्तिः ।
गीतादिष्वन्त्यकाले यदगणि तदपि प्राच्ययोगप्रकारे
तत्तत्प्राप्यानुरूपे नियतमिति यथापूर्वधीरत्र भाव्या ॥ ५

—♦—(अथ वागधिकरणम् ॥ १ ॥)—♦—

कर्मज्ञानाक्षवर्गो मनसि न विलयं यात्यतत्सम्भवत्वा-
त्तद्वृत्तेस्तादधीन्यात्तदुपरतिमिह प्राह सम्पत्तिशब्दः ।
इत्येतन्नोपपन्नं तदुभयविलये चोद्यनिस्तारसाम्या-
त्सम्पत्तिः श्लेषमात्रं करणविषयवाक्यशब्दमुख्यत्वसिद्धयै ॥ ६

—♦—(अथ मनोधिकरणम् ॥ २ ॥)—♦—

अन्नस्योक्तं विकारो मन इति मनसः प्राणसम्पत्तिवाक्ये
प्राणस्याम्भोमयत्वात् प्रकृतिविकृतितासम्भवात्तल्लयोऽस्तु ।

मैवं तत्तन्मयत्वश्रुतिरभिमनुते तत्तदाप्यायनं तैः
प्राग्वत् संश्लेषमात्रं तत इह हि मनः प्राण इत्यामनन्ति ॥ ७

—♦—(अथाध्यक्षाधिकरणम् ॥ ३ ॥)—♦—

प्राणस्सैकादशाक्षस्तदनु निविशते तेजसीत्थं श्रुतत्वा-
न्मध्येऽन्यप्राप्तिकृप्तौ श्रुतिहतिरिति चेन्नात्मयोगस्य चोक्तेः ।
प्राणस्य स्वाप्तजीवे मिलति निजतनोरुद्धृतैर्भूतसूक्ष्मै-
स्तेजःप्राप्तिश्च गङ्गानिपतितयमुनासागरप्राप्तिवत् स्यात् ॥ ८

—♦—(अथ भूताधिकरणम् ॥ ४ ॥)—♦—

तेजस्येवास्तु युक्तः श्रिततनुभृदनस्तेजसीत्याद्यबाधा-
च्छत्रिन्यायोऽपि नास्मिन्निति यदि न तथाऽन्यत्र भूतान्तरोक्तेः ।
विश्वारम्भाय देवस्त्रिवृतमकृत च प्रागिमं भूतवर्गं
प्राचुर्यात्तत्तदेकव्यवहृतिरिति चासूत्रयत्पूर्वमेव ॥ ९

—♦—(अथासूत्युपक्रमाधिकरणम् ॥ ५ ॥)—♦—

अत्रैव ब्रह्म विन्दत्यमृत इह भवत्यागमाद्ब्रह्मनिष्ठो
नोत्क्रान्तिस्तस्य युक्तेत्यसदुपनिषदो ह्यस्य गत्याद्युशन्ति ।
नान्यप्राप्त्यर्थमेतत् सगुणसमधिके कुत्रचिन्मानहाने-
स्तस्मादत्रामृतत्वप्रभृतिवचनतस्तादृशी तद्वशोक्ता ॥ १०

निश्शेषं भोगहेतौ गलति परविदः कर्मणि प्रायणेऽथो
गत्यर्थं सूक्ष्मदेहानुगतिरणुतया निश्चितस्याफला स्यात् ।
मार्गे संवादवादस्तदुचितवपुषा त्वस्त्वतीवानुयोगे
कृत्स्नाविद्यानिवृत्तिः परपदगमनापेक्षिणीत्यादि वाच्यम् ॥ ११
कल्पादौ भूतसूक्ष्मप्रभृतिभिरुदितं वर्षं कल्पान्तनाशं
प्रत्येकं प्राणिभेदे नियतमनियतस्थूलदेहानुयायि ।

लिङ्गाख्यं भस्त्रिकान्तःपरुवकवदवस्थायि साङ्ख्यैः प्रगीतं
सूक्ष्मांशः पूर्वमूर्तेरुपरितनतनोर्बीजमत्रेष्यते तत् ॥

१२

तत्त्वज्ञानेन बन्धः किल गलति पुरा नोत्क्रमेणेत्यसारं
माता बन्ध्येतिवद्धि स्ववचनविहतिर्जीवतो मुक्तिवादे ।
मुक्तश्चेत्तत्त्वबोधात्तनुभृदिह तदा तत्परं नैष दुःख्येत्
मिथ्या दुःखं तदा चेत् कथय तव कदा तस्य सत्यत्वमिष्टम् ॥
यंयं भावं स्मरन्तो जहति वपुरिदं देहिनो यान्ति तन्तं
तस्मादुत्क्रान्तिसाम्यं न घटत इति चेत्तन्न तन्मात्रसाम्यात् ।
विद्याभेदादिनीत्या भवति विषमता ह्यन्तिमप्रत्ययादौ
किञ्चित् साधर्म्यवादे न च नियतिमती सर्वथा साम्यसिद्धिः ॥

—♦♦♦(अथ परसम्पत्त्यधिकरणम् ॥ ६ ॥)♦♦♦—

जीवोत्क्रान्त्युक्तिकाले विदुषि तु घटते तत्प्रतिक्षेपभङ्गो
भूतोत्क्रान्तेस्तु पश्चात्तदुपनिपतने सङ्गतिस्स्यात् कथञ्चित् ।
तस्मात् साधारणोऽपि ह्ययमुपरि ततस्स्थाप्यते हार्दयोग-
स्तुल्येऽप्यस्मिन्न तुल्यास्सरणिमुखतया प्राप्यभेदेन नाढ्यः ॥ १५

प्राप्तुं भोगापवर्गौ प्रयति तनुभृति प्राप्तसूक्ष्मस्वदेहे
सम्पत्त्या किं परस्यां श्रितहृदयमुषौ लभ्यते देवतायाम् ।
आतस्तेजः परस्यामिति चिरघटितेऽप्यस्तु सिद्धानुवादो
मैवं मानानुसारात् फलमिति परमे सङ्क्रमश्रान्तिशान्त्यै ॥ १६

—♦♦♦(अथाविभागाधिकरणम् ॥ ७ ॥)♦♦♦—

सम्पत्तिर्देवतायां भवतु लय इयं सा हि सर्वस्य योनि-
र्भूयस्सष्टुं क्षमा चेत्यसदनुषजतो वाच्यवैरूप्यदोषात् ।
विश्लेषो भूतसूक्ष्मैरिह न च घटते सृष्टिकृप्तिस्तु गुर्वी
प्रोक्ता धूमादिमार्गे गतिरपि भविनस्तत्परिष्वज्जनेन ॥

१७

—♦♦♦(अथ तदोकोधिकरणम् ॥ ८ ॥)♦♦♦—

नाडीजालेऽतिसूक्ष्मे न भवति सुशका मुक्तिनाडी विवेक्तुं
तस्मान्मूर्धन्यनाडीगतिरनियमतो मुच्यमानस्य पुंसः ।

वाक्यं गन्तुस्तयोर्ध्वं प्रवददमृततां सम्भवादस्तु मैवं
विद्यासम्प्रीतहार्दप्रसदनमहसा स्वाहनाडीप्रवेशात् ॥ १८

स्वाधीनो हार्दसंज्ञस्वयमविकलया सम्पदा साकमेकः
स्थित्वा हृत्पद्ममध्ये स्थगितनिजतनुस्सप्तलोकीगृहस्थः ।

नाडीचक्रे सुषुम्नां निखिलधृतिकरीं नाभिमूर्धान्तरूपां
भित्त्वा तन्मध्यरन्ध्रप्रहितमिषुमिवोत्क्षिप्य नेता मुमुक्षुम् ॥ १९

—♦♦♦(अथ रश्म्यनुसाराधिकरणम् ॥ ९ ॥)♦♦♦—

एतैरेवेति वाक्ये दिनकरकिरणालम्बनेनोर्ध्वयानं
यत्प्रोक्तं योगिनस्तद्दिनमृतिनियतं निश्चययुक्तयेति चेन्न ।

अहि च्छायासु रात्रिष्वपि च लघुतरा रश्मयस्सन्ति लिङ्गै-
स्तापो वर्षादिरात्रौ न यदि हिमदिनन्यायतो नेयमेतत् ॥ २०

—♦♦♦(अथ निशाधिकरणम् ॥ १० ॥)♦♦♦—

सर्वेषामप्रशस्तं रजनिमरणमित्यहि योगी म्रियेत
प्रेयाद्यद्येष रात्रौ न चरममरणं तद्भवेदित्युक्तम् ।

कर्म प्रारब्धकार्यं ह्यनियतसमयं क्षीयते तावदेवे-
त्युक्तश्चास्मिन्विलम्बोऽहनि निशि च परं विद्यया सोऽश्नुतेऽतः॥

यत्नैकस्यापवर्गः प्रतिनियततया गण्यते जातकज्ञैः
तत्स्यादनृत्यं शरीरं ननु भवति ततोऽप्यन्ययोगव्युदासः ।

नह्यत्राप्यन्तकाले दिनरजनिभिदा देशभेदादि चैवं
शून्यं कुर्वन्ति तस्मिन् यदुच यदुच नेत्यादि चैवं विभाव्यम् ॥

—♦♦♦(अथ दक्षिणायनाधिकरणम् ॥ ११ ॥)♦♦♦—

देहं योगीश्वरोऽपि त्यजति यदि रवेर्दक्षिणावृत्तिकाले
विन्देत्सायुज्यमिन्दोरिह भवति पुनस्तच्छ्रुतेस्तत्स्मृतेश्च ।

नैवं पूर्वोक्तनीतिस्तिवह नहि विहता तस्य सायुज्यमिन्दौ
 विश्रान्त्यै सूर्यनीत्या जगदुपकृतये भीष्मकालप्रतीक्षा ॥ २३
 किञ्च प्रारब्धकर्मप्रतिनियतमिदं जाह्नवीसम्भवस्य
 स्वेच्छा येनैवमासीत् स च वसुरभवन्नैष साक्षाद्विमुक्तः ।
 तस्माद्विन्देत् मुक्तिं नरपितृदिविषद्रात्रिकालेऽपि योगी
 स्यातां प्राशस्त्यनिन्दे तदितरविषये गीतयोक्तौ तु मार्गौ ॥ २४
 सम्पद्येतान्यदक्षं मनसि तदपि तत्संयुतं प्राणवायौ
 सोऽध्यक्षे तैस्समेतस्स च तदखिलवान् भूतवर्गे तु सूक्ष्मे ।
 उत्क्रान्तिस्स्यात् समाना युतिरथ च परे सा च संश्लेषमात्रं
 निर्गच्छेद्ब्रह्मनाड्या घृणिंभिरथ निशादेवरान्योश्च मोक्षी ॥ २५

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
 वेदान्ताचार्यस्य कृतिषु अधिकरणसारावल्यां
 चतुर्थस्याध्यायस्य द्वितीयः पादः ॥ २ ॥

—◆—(अथ चतुर्थस्याध्यायस्य तृतीयः पादः)◆—

उपोद्धातः ॥

निर्गत्य ब्रह्मरन्ध्रात् तपनकरमथालम्ब्य नाडीनिबद्धं
 प्रत्युद्यद्देवबृन्दप्रहितवलिरसौ येन योगी प्रयाति ।
 मौकुन्दस्स्थाप्यतेऽसौ परमिह मुनिना पञ्चभिर्नीतिभेदै-
 र्मोहाकूपारपारं पुरमभिगमयन्मुक्तिघण्टापथो नः ॥ १

—◆—(अर्चिराद्यधिकरणम् ॥ १ ॥)◆—

शाखाभेदेषु भिन्नां गतिमुपनिषदोऽधीयते तन्मुमुक्षो-
 विद्यावैषम्यनीत्या सृतिरपि विषमा न व्यवस्थाऽर्चिरादेः ।
 नैतत् सर्वत्र तैस्तैरिह तदिदमिति प्रत्यभिज्ञानसिद्धौ
 भाव्यं न्यूनाधिकत्वंप्रभृति निखिलमप्यत्र सिद्धाविरुद्धम् ॥ २

चैद्यादीनामयोध्यास्थिरचरजनुषां पुण्डरीकादिकानां
 भीष्मादीनामुपास्तिक्रमभवविभवव्यूहलोकस्थितानाम् ।
 धातूणां तत्सुतानामधिकृतिविगमे ब्रह्म सम्प्राप्स्यताम-
 प्यन्येषां प्रस्थितिस्सा शितपृथुमतिभिश्चिन्तनीया यथार्हम् ॥ ३

—◆—(अथ वाय्वधिकरणम् ॥ २ ॥)—◆—

संप्राप्तौ देवलोको मरुदपि च समं वत्सरादित्यमध्ये
 नैकत्वं रूढिभेदात्तत इह तु तयोस्तुल्यभोवाद्विकल्पः ।
 मैवं योऽयं प्रसिद्धः पवत इति मरुदेवतानां गृहत्वं
 तस्योक्तं धारकत्वादत उचितमिदं निर्विकल्पं तदैक्यम् ॥ ४

—◆—(अथ वरुणाधिकरणम् ॥ ३ ॥)—◆—

कौषीतक्यागमोक्तौ वरुणशतमखौ सोऽपि नाथः प्रजानां
 कापि स्थाप्या निपीड्य श्रुतिमपि विफला ह्यन्यथा तच्छ्रुतिस्स्यात् ।
 तस्मात्ते वायुलोकात् परमनुपठनात् तत्र सन्त्वित्ययुक्तं
 स्यादर्थाद्विद्युतोऽन्वग्वरुण इति परौ पाठतस्तत्परौ स्तः ॥ ५

यत्त्वस्यामानवस्य श्रुतमिह परसंप्रापकत्वं भवेत्तत्
 सद्धारत्वेऽप्यबाधं तदपि सहकृतौ तैश्श्रुतौचित्यभूमा ।
 यश्चोक्तो मानसाख्यस्तटित उपरि तु ब्रह्मलोकासिहेतु-
 स्तस्मान्नेता स नान्यो विदुरतिवहनं वैद्युतेनैव तस्मात् ॥ ६

—◆—(अथातिवाहिकाधिकरणम् ॥ ४ ॥)—◆—

भोगस्थानान्यमूनि ज्वलनदिनमुखान्यध्वचिह्नानि वा स्यु-
 र्लोकोक्तीच्छाययैवं स्थितमिदमिति नासंभवात् कालशब्दे ।
 स्पष्टे नेतृत्वपुंस्त्वे क्वचिदतिवहनं तद्वदन्यैश्च कार्यं
 सन्दिग्धे वाक्यशेषाद्गतिरिति जगुरग्न्यादिवाचाऽभिमन्तृन् ॥ ७

यां श्रुत्वा धर्मसूनुन्यपतदभिपतेत्तामसौ तामसौघो
वर्गस्त्रैवर्गिकाणां पितृसरणिघटीयन्तचक्रे विधूर्णेत् ।
वर्तन्येषाऽर्चिरादिश्रुतिभिरपुनरावर्तिनां संविभक्ता
तत्र ब्रूतेऽतिबोद्धंस्तदितरब्रदहःपक्षमासादिशब्दः ॥ ८

पूर्वं धूमादिमार्गे सुकृतिषु कथिता चन्द्रमःप्राप्तिरन्या
सायुज्यं न्यासविद्याप्रकरणपठितं चान्द्रमन्यादृगुक्तम् ।
अत्रान्यार्चिर्मुखानामतिवहनकृतामष्टमस्याप्तिरिन्दो-
रित्थं सुस्था व्यवस्था प्रणिहितहृदयैरेवमन्यच्च सूहम् ॥ ९

भूलोकेशाग्निपूर्वान् कतिचन भविनः केऽपि मन्यन्त एता-
च्छब्दैक्येऽप्यत्र गुर्वी भवति तदभिमन्त्रन्तराणां प्रकृप्तिः ।
अन्ये चामानवस्य स्वपदगतपरब्रह्मनेतृत्वदृष्ट्या
नित्यत्वं तद्वदन्यान्निजगदुरखिलान्नित्यवैकुण्ठभृत्यान् ॥ १०

—♦—(अथ कार्याधिकरणम् ॥ ५ ॥)—♦—

वैधातस्थाननेतृन् समकथयदिमान् वादरिस्तादृशानां
गत्यौचित्यं तदा स्यान्नखलु विभुजुषामत्र वेद्यं न लभ्यम् ।
सामीप्याद्ब्रह्म चोक्तस्सरसिजवसतिस्तेन सार्द्धं च मुक्ति-
र्युक्तेत्येतन्न नानाश्रुतिपठितपरस्थानगत्याद्यबाधात् ॥ ११

मार्गेऽसावर्चिरादिर्गमयति परमं धाम गत्यादियोगा-
द्ब्रह्मोक्तेर्मुख्यभावादिति तु निरणयज्जैमिनिस्सत्यमेतत् ।
वक्तव्यं त्वत्र किञ्चिन्नयति परविदस्स्वान्वितब्रह्मनिष्ठां-
स्तद्देहस्वात्मनिष्ठानपि मुखभिदयाऽमी च संपूर्णनिष्ठाः ॥ १२

ध्यायेयुर्ये च जीवान् प्रकृतिशबलितान् केवलान्वा यथेष्टं
द्वेधाऽपि ब्रह्मदृष्ट्या जडनिवहमपि स्वेन यद्वाऽन्यदृष्ट्या ॥
ते सर्वेऽपि प्रतीकप्रणिहितमनसो नार्चिराद्यध्वयोग्या
ब्रह्मोपास्तेश्च लिङ्गं गतिरियमनघा सूत्रिता पूर्वमेव ॥ १३

प्रत्यापत्तिप्रकारः प्रतिनियतिमती कर्मयोगादिनिष्ठा
विद्याभेदाधिकारः परभजनबलान्मुक्तिविघ्नोपशान्तिः ।
अन्त्यावस्थाव्यवस्था पृथगयनगतौ विश्रमाप्तिर्विभक्ता
साक्षान्मुक्तिः क्रमाद्वेत्यखिलमगतिकैरप्रणोद्यं परैश्च ॥ १४

पन्थानं देवथानं तमिममधिगतः पश्चिमे देहपाते
तत्त्वस्तोमांस्तमोन्तानतिपतति तरत्यापगां तत्र दिव्याम् ।
दिव्यं देहादि लब्ध्वा जनिलयरहितं याति विष्णोः पदं तत्
पर्यङ्कारोहणान्तां भजति बहुमतिं ब्रह्मसंवादधन्यः ॥ १५

संघाते नित्यता न क्वचिदपि न पृथिव्यादिभावस्तथात्वे
पर्यङ्काद्यैर्न सादृश्यं किमपि भगवतः पूर्णनिस्सीमशक्तेः ।
व्याप्तप्राप्तचर्यमूर्ध्वं गतिरपि विफलेत्यादिकान् हेतुकानां
क्षोदिष्टक्षीबजल्पाञ् श्रुतिरूपशमये^१ दद्भुतार्थां स्वतन्त्रा ॥ १६

भावोऽभावश्च यत्रानुपधि समुदितौ तत्र भावी विरोधः
प्रज्ञातव्याप्तिरोधेऽप्यधिकनिजबलान्मानतस्स्वार्थसिद्धिः ।
दृष्टं सर्वेष्टमेतन्न यदि नहि भवेन्मानमद्भ्यक्षतोऽन्यत्
बाधोऽद्भ्यक्षे मिथो वा वददलशयनाद्यद्भुतं चैवमूहम् ॥ १७

एकत्वं ब्रह्मविद्यापरिषदि सुपथोऽधीयमानस्य तस्मि-
न्वायौ स्यादेवलोकश्रुतिरपि वरुणाद्यन्वयो विद्युतोऽधि ।
नेतारोऽमानवान्ताः परपदगमने तद्विदां सोऽयमध्वा
तुर्याद्व्यायस्य पादे सृतिरधिकरणैरित्यमुक्ता तृतीये ॥ १८

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य
वेदान्ताचार्यस्य कृतिषु अधिकरणसारावल्यां
चतुर्थस्याध्यायस्य तृतीयः पादः ॥ ३ ॥

SGDF

—♦—(अथ चतुर्थस्याध्यायस्य चतुर्थः पादः ॥)—♦—

उपोद्घातः ॥

उक्तं पादैरघानामिति पृथुवपुषस्सूक्ष्ममूर्तेश्च हानं
निर्द्धूतोपाधिराशेर्निरूपधिकमहानन्दमन्त्येन वक्ति ।

स्वाविर्भावोऽत्र चिन्त्यस्त्रिभिरधिकरणैश्छन्दवृत्तिस्त्रिभिश्चे-
त्येवं द्वे पेटिके स्तस्वत उभयमिदं नोपधेरीशनिघ्नम् ॥ १

—♦—(सम्पद्याविर्भावाधिकरणम् ॥ १ ॥)—♦—

अश्रान्तस्वप्रकाशं यदिदमहमिति प्रत्यगात्मस्वरूपं
तस्याविर्भावसिद्धौ न तु किमपि फलं स्यात् सुपुत्राविशेषात् ।
तस्मान्मुक्तस्वमन्यद्भजति वपुरसौ देववद्रूपशब्दा-
न्मैवं स्वेनेति शब्दो ह्यफल इह भवेद्रूपवाचाऽर्थसिद्धेः ॥ २

नित्यस्वात्मस्वरूपस्थितिरियमभिनिष्पत्तिरित्युचिवांस-
स्तन्मात्रं स्यान्न विद्याफलमिति न विदुर्नित्यसिद्धं त्वसाद्यम् ।
सिद्धं साध्यानुवेधाद्भवति फलमतस्सा त्वविद्याविभङ्गो
यद्वा सिद्धस्य विच्छिस्तदिह न वितथं मुक्त इत्यादि सूत्रम् ॥ ३

स्वाकारान्नित्यभातादधिकसुखतया भाति जीवस्तदानीं
सिद्धाविर्भावमात्रेऽप्यनुविदुरभिनिष्पत्तिरागन्तुरुक्ता
संकोचात्यन्तहानिर्धिय इयमभिनिष्पत्तिरागन्तुरुक्ता
निष्पत्त्युहस्वरूपोपधिकमपि तदा स्वेनशब्दः प्रवक्ति ॥ ४

प्रायस्स्वस्मिन् स्वदेहिन्यनघगुणनिधौ तद्विभूतिद्वये वा
दृष्टं यत्स्यात् समाधौ भवति पृषतवत्तद्धि मुक्तानुभूतेः ।
कृत्स्नं तच्छर्करौघव्यतिकरितमुधासिंधुवत् स्वादुभूतं
तस्मात् स्वात्मप्रकाशे न फलमिति वदन् कृपकूर्मो घृणार्हः ॥ ५
मल्ली शुद्धं प्रसूनं जनयति समये रज्जकोपाधिमुक्ते
तद्वन्नाथानुकम्पा फलमुपशमितावग्रहं स्मरितुल्यम् ।

तस्मादागन्तुकेऽपि प्रतिहतविरहात् तादृशे धीविकासे
प्रत्यापन्नस्वदायक्रम इह कथितः प्राप्तसिद्धेः प्रतीचः ॥ ६

अर्वाञ्चो मुक्तिभेदं कतिचिदणगयन् स्वात्ममात्रानुभूतिं
तत्र ब्रह्मानुभूतेर्विहतिरुपधितस्स्यात् स्वतो वेति चिन्त्यम् ।
सन्ति द्वेधाऽपि दोषास्तत उपचरणान्मुक्तिशब्दोऽत्र युक्तः
सालोक्यादिप्रभेदेष्वपि सरणिरियं सावधानैर्विभाव्या ॥ ७

—♦—(अथाविभागेनदृष्टत्वाधिकरणम् ॥ २ ॥)—♦—

जीवेशौ नित्यभिन्नौ श्रुतिरिह च सहेत्याह मुक्तस्य भोगं
साम्ये पारम्यमुक्तं स्मृतमपि स पृथग्भातु तस्मात् परस्तात् ।
मैवं तत्त्वं हि मुक्तौ स्फुरति तदनघो भेदभानांश इष्ट-
स्सिद्धे देहात्मभावे त्विह न हि घटते तत्स्वनिष्ठत्वबुद्धिः ॥ ८

मन्त्रोक्तं भोक्तृभावे यदि सहभवनं ब्रह्म न स्यात् प्रधानं
तस्माच्चङ्गोभ्यभावे भवतु तदुचितं ब्राह्मणव्याकृतेश्च ।
द्वेधाऽपि ब्रह्म तत्त्वात् पृथगितर इह स्यादितिदं च वार्ते
सिद्धे भेदे स्वनिष्ठस्थितिपरिहरणं ह्यत्र सूत्रोपपाद्यम् ॥ ९

पारम्यं यच्च साम्ये श्रुतमिह न हि तत् सर्वथेत्यप्यधीतं
ग्राव्णो हेम्नश्च यद्वत् समधरणधृतौ स्याच्चदुक्तिस्तथाऽत्र ।
एवं तदेहभावे स्थितवति विविधाबाधितान्नायभूम्ना
ब्रह्मैवेत्यादिवाक्यं प्रथयति समतां तादृगित्यप्यधीतेः ॥ १०

—♦—(अथ ब्राह्माधिकरणम् ॥ ३ ॥)—♦—

ज्ञानत्वे किं फलं स्यादिति मिषतु गुणैस्तादृशं ब्रह्मसाम्यं
किं तैरन्यैस्स्वरूपात्तादिह भवतु चिन्मात्ररूपप्रकाशः ।

इत्थं चात्रोक्तपक्षद्वयमुभयविधश्रुत्युपात्ताविरोधा-
निर्धूयाथ द्विधाविर्भवनमघटयत् सिद्धतत्त्वप्रकाशात् ॥ ११

पर्यायौ नामपाठेष्वनुपरिपठितौ मुक्तिकैवल्यशब्दौ
 कैवल्यं चान्ययोगत्यजनमिति कथं धर्मिधर्मान्वयोऽस्य ।
 मैवं ब्रह्मस्वरूपादपरमिह न खल्वस्ति किञ्चित् स्वनिष्ठं
 न द्रव्यं चागुणं स्यादधिकरणयुगं तन्निरातङ्कमेतत् ॥ १२

—♦—(अथ सङ्कल्पाधिकरणम् ॥ ४ ॥)—♦—

धात्वादेरप्यपेक्षयो ह्युपकरणगणससत्यसंकल्पवृत्ते-
 मुक्तस्याप्येवमेवास्त्विति यदि वितथं तद्विकल्पासहत्वात् ।
 इष्टा द्रव्याद्यपेक्षा सुकृततदितरापेक्षणं तत्र दुस्स्थं
 न स्यादिच्छाविधातस्त्वनुपधिकतया देववाञ्छैकरस्यात् ॥ १३
 विश्वस्यैतस्य जन्मस्थितिलयरचना विश्वकर्तुर्यथा स्या-
 दिच्छासन्तानभेदान्नियतिरिह तथा नित्यमुक्तक्रियाणाम् ।
 तस्यानुच्छेदवृत्त्या प्रतिकलभिदुरास्ताश्च तादृक्प्रवाहा-
 स्तद्बुद्धेरापरोक्ष्यं त्वनिशमभिदुरं वर्तते ब्रह्मधीवत् ॥ १४
 प्रत्युहार्हाः प्रदेशप्रभृतिमुकृतिनससत्यसंकल्पभावे
 मर्त्यारम्भस्पृहादौ तदितरविविधप्राणिसृष्ट्यादिदृष्टेः ।
 तेनेच्छासन्ततीनां सफलविफलते पुण्यपापैरमीषां
 मुक्तस्योक्ता चिकीर्षा त्वविहतविषया तारतम्यं त्वदोषः ॥ १५
 सूत्रे मुक्तोऽप्यनन्याधिपतिरभिहितस्तेन कस्तस्य शेषी
 श्रुत्यैवोक्तस्स्वराडित्यपि विहतिरतः प्राक्प्रतिष्ठापितानाम् ।
 मैवं नाथेतरान्प्रत्यग्रविहित इह क्षिप्यते शेषभावो
 विश्वस्यात्मेश्वरो यः पतिरिति पठितस्तत्पतित्वं त्वबाद्धयम् ॥ १६

—♦—(अथाभावाधिकरणम् ॥ ५ ॥)—♦—

मुक्तः प्रोक्तोऽशरीरः क्वचिदथ बहुधा संभवः क्वाप्यधीतो
 गानक्रीडादि चोक्तं तदनुगुणमतद्वन्द्वमार्थं निरस्यन् ।
 स्वच्छन्दस्योभयं तत् क्षममिति वदति स्वं मतं सूत्रकार-
 स्याच्चाकर्षोद्भवं तन्निखिलमपि परब्रह्मवत्तत्समस्य ॥ १७

मोक्षे पुण्याद्यभावात्तदुपधिकवपुर्वर्जितत्वं न दूष्यं
तस्मिन्दुःखार्हदेहत्यजि च शुभवपुस्सत्त्वपक्षोऽप्यवाद्दयः ।
इत्थं सत्यत्र मुक्तस्थितिरिह मुनिना कीदृशी सूत्रिता स्या-
न्मैवं स्वच्छन्ददेहग्रहतदनियमस्थापनेऽत्राभिसन्धेः ॥ १८

नानादेहा यदि स्युर्युगपदधिगतब्रह्मसाम्यस्य पुंस-
स्तेषां व्याप्तस्वरूपान्वय उचित इति प्राक्तनाणुत्वहानम् ।
नैतद्धीव्याप्तिसिद्धेर्भवति च जगदावेशवाक्तृनिदाना
सौभर्यादौ प्रकृप्तां गतिमपवदितुं न क्षमं ब्रह्मसाम्यम् ॥ १९

देहानां यौगपद्ये बहुषु कथमणुर्धारकोऽस्त्वेष मुक्त-
श्चैतन्यद्वारतश्चेत् सकलमपि संदा धारयेद्वाप्तबोधः ।
मैवं मुक्तस्य शक्तिर्नियमितविषया त्विच्छया सर्वशक्तेः
प्राक्तादृग्योगशक्त्या बहुतनुभजने कर्मबन्धोऽप्यपेक्ष्यः ॥ २०

शक्तिः क्षेत्तज्ञसंज्ञा मुनिभिरभिदधे वेष्टिता कर्मभिस्स्रैः
पुंसोऽनंशाऽपि बुद्धिर्वहुविधविकृतिस्स्वीकृतैवं स चास्तु ।
वालाग्रेत्यादिवाक्यात्तदयमणुरपि स्यादनन्तोऽपि मुक्तौ
न स्याज्जैनादिभङ्गे परिहृतविकृतेरैकरूप्यानपायात् ॥ २१

जीवस्यैकैकशो हि त्यजनत उदितो वृक्षशाखासु शोष-
स्तस्मादद्वारकं स्यादपगतवरणे मुख्यमानन्त्यमस्मिन् ।
मैवं शाखासु भोगाश्रयनियतिकरोपाधिनाशः प्रहाणं
क्षेत्रादिन्यायतोऽसावभिमतिविरहात् स्यादधीतो जहातिः ॥ २२
एकोऽनेकः परस्मात् पृथगपृथगपि स्वस्वरूपेण मुक्त-
स्वाभीष्टाशेषभोक्ता स्वयमिति पृथुकक्षीवद्ये भ्रमन्ति ।
तेऽन्वीक्ष्य स्वोक्तिबाधं श्रुतिशतविहतिं तत्तदुक्त्यान्यपर्यं
जैनावष्टम्भदृष्यन्मतिकलहमु वस्सत्पथं संश्रयन्तु ॥ २३

सर्वं संकल्पमात्राल्लभत इति समाम्नायते सूत्रितं च
स्वेच्छातो देहयोगाद्यनियतिकथनं स्यात्ततः पिष्टपेषः ।
तन्नान्योन्योपरुद्धश्रुतिगतिनियतिः कामतोऽनेकदेह-
स्वीकारप्रक्रियेत्याद्यनियतिकथने सूत्रकाराभिपन्धेः ॥ २४

—◆—(अथ जगद्ध्यापारवर्जाधिकरणम् ॥ ६ ॥)—◆—

यद्यप्युक्तो विमुक्तः परतनुरपृथक्सिद्ध इत्यत्र पूर्वं
व्यापारांशे तथाऽपि श्रुतमिह परमं साम्यमक्षोभणीयम् ।
संकल्पादेव सर्वोत्थितिरिति हि ततस्स्यादिति प्रत्यवस्थां
कृन्तत्यन्त्येऽधिकारे कृतिमदितरयोस्स्थापयन् भोगसाम्यम् ॥ २५

सायुज्यं भोगसाम्यं समगणि निपुणैश्शब्दशक्त्याद्यबाधा-
त्तच्च व्यापारसाम्ये त्वसति न घटते स्वक्रियास्वादहानेः ।
तस्मान्मुक्तस्य सृष्टिप्रभृतिरपि जगद्व्यापृतिर्ब्रह्मतुल्या
मैवं तल्लक्षणं सा कथमनुगमतस्तस्य चान्यस्य च स्यात् ॥ २६

कथ्यन्ते सृष्टिवाक्यैः क्वचिदपि न जगत्कारणत्वेन मुक्ताः
प्राधीतः कामचारो भवतु न जगदारम्भकत्वं ततस्स्यात् ।
सर्वाकारोपभोग्येश्वरविषयधियः साम्यतो भोगसाम्यं
युज्येतानन्दवल्ल्यामगणि च विभुनाऽऽनन्दमात्रे समत्वम् ॥ २७

निष्कामश्रोत्रियस्याप्यतिदिशति सुखं मानुषानन्दतुल्यं
साऽऽनन्दान्वक्तुकामा शतगुणमधिकानाविरिञ्चं क्रमेण ।
तत्तद्भोगाच्चदिष्टं कथमिदमवरं कष्टमिष्टं हि मुक्ते
सत्यं तत् स्यान्मुकुन्दप्रियजनसदृशे ह्येकदेशानुवादः ॥ २८

आनन्दानन्त्यमाह श्रुतिरिह हि यतो वाच इत्यादिका स्या-
द्विश्रान्तिः श्रान्तिमात्रादिति च निगदितं यामुनाचार्यवर्यैः ।

नहानन्दो मितस्स्याद्विधिशतवचनेऽप्यस्य यष्ट्या नभोव-
त्तच्चोक्तं भूभृदण्वोरुदधिपतितयोर्मज्जने को विशेषः ॥ २९

विश्वं मुक्तस्य देहो न खलु तदपृथक्सिद्धयभावोपलम्भा-
न्नोपादानं ततोऽसौ कथयितुमुचितस्सर्वशक्तित्वहानेः ।
नात्माशक्यं चिकीर्षेत्तदितरविषये निर्विघाता तदिच्छा
व्यापारे भिद्यमानेऽप्यविषमरसता दृश्यते कापि लोके ॥ ३०

तत्तत्सेवाविशेषस्थिरपरिणमितस्सार्वभौमप्रसाद-
स्सूते भृत्यस्य साम्यं स्वयमनभिमतस्वामिचिह्नैकवर्जम् ।
एवं देवं दयालुं शरणमुपगतैर्लभ्यतेऽनन्यलभ्या
निर्दूतावृत्तिशङ्का निरुपधिकरसा सव्यवस्था त्ववस्था ॥ ३१

अत्राहुस्सूतमन्त्यं पृथगधिकरणं केचिदाञ्जस्यलाभा-
दस्त्यावर्ते निषेध्ये त्विममिति च पदं तेन शङ्कोत्थितेति ।
भाष्यादौ तन्न दृष्टं भवति च सुगमं पूर्वशेषत्वमस्य
स्यादावृत्तिप्रसङ्गादपि निखिलजगन्निर्मितौ साम्यशङ्का ॥ ३२

सर्गाद्यावर्तलीलारससहचरिते दण्डरासे नियुक्तं
जीवं देवो विमुच्य क्रमत इह सयुग्भावधन्यं भुनक्ति ।
कर्मात्यन्तोपशान्तेरिह न च पुनरावर्तयत्येनमित्य-
प्याम्नाते कर्ममूलाक्षयफलकथनाद्युत्थशङ्कोपशान्तिः ॥ ३३

स्वाविर्भावोऽपवर्गे निरुपधिनीयतस्वप्रकार्यन्तदृष्टि-
श्चिद्रूपस्यैव तद्वच्छ्रुतिमकुटमितैः स्वप्रकारैस्सद्देक्षा ।
सङ्कल्पादेव सिद्धिस्तनुषु च नियमोन्मुक्तता ब्रह्मसाम्य-
प्राप्तौ तल्लक्षणांशोज्जनमिति चरमाध्यायतुर्याङ्घ्रिसारः ॥ ३४

ध्यानानि तत्प्रभावं करणभृत इतो देहकाराकुटीरा-
न्निष्क्रान्तिं ब्रह्मनाड्या गतिमपि सुपथा स्वप्रकाशं च साध्यम् ।

इच्छातस्वेष्टसृष्टिं परममपि परब्रह्मणा भोगमात्रे
साम्यं मायामतस्थः कथमिव घटयेदन्तिमाध्यायसाध्यम् ॥ ३५

मानामानप्रभेदप्रभृतिविभजनादादिमे कर्मभागे
नाना वा देवतेत्याद्यनुपरिपठनान्मध्यमे देवतांशे ।
भागेऽस्मिन् भेदधर्मप्रभृतिकथनतस्सौगतादेश्च भङ्गात्
मीमांसायां त्रिकाण्ड्यां क्वचिदपि न मृषावादगन्धावकाशः ॥ ३६

त्वय्यन्तोदन्वदन्तस्मृतिरियमुदिता देशिकैः कर्णधारैः
मुक्त्यर्थज्ञानपारं गमयति विशदं त्वन्यदीक्ष्यं विमुक्तौ ।
कर्तव्ये कल्पकारैः क्वचिदभिदधिरे कृत्यसन्देहभेदा-
स्तत्त्वेऽप्येवं क्वचित् स्यात् तदपि न वितथः स्वोपयुक्तांशबोधः ॥

श्रुत्यन्तैकान्ततर्कक्रमगरिमधृतौ तूलवच्छैलवर्ग-
स्तत्तिसद्ब्रह्मबोधद्युमणिरुचितमस्तोमकल्पोऽन्यजल्पः ।
मोक्षोपायैकराज्ये तदितरविधयः किङ्करत्वं भजन्ते
मुक्तानन्दामृतैकोदधिपृषतकणस्पर्धिनोऽन्ये पुमर्थाः ॥ ३८

पारावर्यं विविच्य प्रथममावितथैरागमैस्तत्त्ववर्गे
संसारे तीव्रभीतिः परसमधिगमे तीव्रनिष्पन्नरागः ।
कश्चिद्विद्याविशेषं सपरिकरमधिष्ठाय शन्तान्तराय-
संपद्य ब्रह्म भुङ्क्ते निरुपधिकमनावृत्तिरित्थं श्रुतार्थः ॥ ३९

साऽसौ सासूयतत्तत्कुमतिमतसमुन्मूलनी मूलनीति-
श्रेणी निश्श्रेणिकल्पा त्रियुगपथरथारोहसूतं सुवीत ।
सन्तस्सन्तापवर्गप्रशमनपटुना तत्त्वबोधेन सन्तं
सन्तोषं ब्रह्मसूत्राधिकरणचरणाध्ययसारावलर्ब्वः ॥ ४०

षट्पञ्चाशच्छतं चेत्यधिकरणगणैर्व्यक्तसीमाविभागे
काण्डेऽस्मिन्नस्मदुक्तं कतिचिदनुविदुः क्षेपधन्यैः किमन्यैः ।

पश्यन्तो विश्वमेतत् त्रिगुणगुणनिकायन्त्रितस्वान्तनिर्ग्रं
नाथे नस्साक्षिभूते न वयमिह मुधा कुर्महे नर्मलीलाम् ॥ ४१

विश्वं द्रव्यादिभेदाद्विशदमभिहितं तत्त्वमुक्ताकलापे
व्यूढं शारीरकस्य त्विह दृढघटितं रूपमापादचूडम् ।
तस्मादस्मच्छ्रुताब्धेरमृतमिव समुद्रान्तमश्रान्तवद्ध-
श्रद्धैरन्योन्यहस्तप्रदमिदमुभयं धार्यमाचार्यवद्भिः ॥ ४२

इत्थं शारीरकोक्ते पथि समुपनतास्त्रग्धराश्चरद्धानं
पारे मायापयोधेः प्रहितमभिमुखैः सूरिभिश्शुद्धभावैः ।
ब्रह्मालङ्कारकल्पैर्वहुभिरुपनिषत्सूत्रतात्पर्यशिल्पै-
र्देवार्हत्वाय दिव्याप्सरस इव परिष्कृत्य सम्भावयन्ति ॥ ४३

प्रज्ञाधम्मिल्लमल्लीपरिमलमिलितप्राज्ञसेवासमुद्य-
च्छुद्दालोकोज्ज्वलं मां श्रुतिपरिषदुपस्कारसौभाग्यवद्भिः ।
पथैरेतैस्सहृद्यैः प्रणवमहिमवत्पाञ्चजन्यक्रमेण
स्वाध्मातं रङ्गनाथः स्वयमिति मुखरीकृत्य सम्मोदते स्म ॥ ४४

पाराशर्यः प्रभूतादुपनिषदमृतोदन्वतस्सारभूतं
निर्मथ्यादत्त सूत्रैरवितथनिगमाचार्यनामा मुनीन्द्रः ।
यत्तन्निष्कृष्टमित्थं यतिपतिहृदयारूढमारूढताक्षर्य-
स्तद्वक्ता वाजिवक्त्रः सह मम गुरुभिर्वादिहंसाम्बुवाहैः ॥ ४५

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

वेदान्ताचार्यस्य कृतिषु अधिकरणसारावल्यां

चतुर्थस्याध्यायस्य चतुर्थः पादः ॥ ४ ॥

अधिकरणसारावली समाप्ता.

SGDF

SGDF

Sri Gargeshwari Digital Foundation

SGDF

© Gargeshwar Digital Foundation